

پاٹیم وینا آھیون

نجم عباسی

روشنی
پبلیکیشنز

ڊاڪٽر قادر بخش منگسي جي نالي!

سٺاءَ

= منهنجو اٺاويھون ڪتاب

7
[9-10]

ڀاڱو پھريون (ڪھاڻيون)

11

1 - ڏاڙيلن جو ڌمڇر

22

2 - توت ترقيءَ جي تاڙ ۾

42

3 - لطيفان

50

4 - پھاڙن ۾ واردات

60

5 - آفريڪا جو مهمان

63

6 - جاڳيا جڏهن ڳوٺ

76

7 - وات ۾ ڪرڙي

79

8 - ڪھاڻيءَ مان ڪھاڻي

86

9 - پھرين ملھ

93

10 - پيار نه پلبو پنجن ۾

110

11 - اوندهه ۾ اوندهه

115

12 - اسين ڪمزور نه آھيون

125

13 - مورچي ۾

133

14 - ڪليمي ڪامريڊ

141

15 - هوا ۾ پاڙون

147

16 - چار

151

17 - پستيون

[163-164]

ڀاڱو ٻيون (مڪالما)

165

1 - لڏ پلاڻ

168

2 - بندش

174

3 - بي وقتي بانگ

178

4 - ماضيءَ جا بت

182

5 - تون تون، مان مان

184

6 - امن جي تلاش

188

7 - يهودي

194

8 - معافي ثواب جي

196

9 - پيجل ٻئي روپ ۾

199

10 - ڊهنديون اهڙيون ماڙيون

منهنجو اناويھون ڪتاب

مون اڳ به هن قسم جون ڪهاڻيون پئي لکيون آهي، جي ڇپيون به پئي رهيون آهن. ٻين به سنڌيءَ ۾ ساڳئي قسم جون ڪهاڻيون پئي ڇپايون آهن. انگريزيءَ ۾ به ساڳي طرز واريون ڪهاڻيون پئي لکيون ويون آهن. هن قسم جي ڪهاڻين ۾، سڄي جي سڄي ڪهاڻي ڪردارن جي گفتگو (Dialogue) جي صورت ۾ پيش ڪئي ويندي آهي.

مون هاڻ ويڇاريو ته انهيءَ نموني لکيل ڪهاڻي، ڪهاڻيءَ جون ڪي تقاضائون پوريون نه ٿي ڪري، جيتوڻيڪ ان ۾ گهڻو ڪري ڪهاڻيئون موجود هوندو آهي ۽ پڙهندڙ لاءِ دلچسپيءَ جو سامان به ميسر ڪندي آهي. البت ان ۾ ڪردار نگاري، منظر نگاري ۽ ڪجهه ڪهاڻيءَ جون ٻيون گهرجون ڏيئي نه ٿيون سگهجن.

سوچڻ کانپوءِ مان ان نتيجي تي پهتس ته اهڙي لکڻيءَ کي ”مڪالمو“ (Dialogue) سڏجي ته موزون ٿيندو. ائين ڪرڻ سان، ان کي ڪهاڻيءَ کان الڳ سمجهي سگهبو.

مان ادب ۾ نئين صنف ”مڪالمو“ جي شروعات ڪري رهيو آهيان يا گهٽ ۾ گهٽ ان صنف جي نالي کي جنم ڏنو اٿم. اهو نالو ذهن ۾ رکي لکڻ سان، مونکي پڪ آهي ته ليکڪ جي لکڻيءَ ۾ پڻ نئون ڦيرو ايندو.

مون پنهنجي هن ڪتاب ”پاڻ ۾ ويٺا آهيون“ کي ٻن حصن ۾ ورهايو ويو آهي. پهرين حصي ۾ ”ڪهاڻيون“ ۽ ٻئي حصي ۾ ”مڪالمو“ ڏنا اٿم.

ڪچهريون، خاص ڪري بهراڙيءَ ۾ سنڌ جي تهذيب جو خاص ۽ دلچسپ حصو پئي رهيون آهن. اهي ڪچهريون اوطاقتن ۾، منهن ۾، سياري ۾ باهه جي چوڌاري، گرمين ۾ منجهند جو ڪنهن گهٽيءَ ۽ چانودار وٽ هيٺان ۽ شادين غمين ۾ ٿينديون آهن. اڳي گفتگوءَ جا موضوع ٻيا هوندا هئا، پر اڄ ڪلهه گهڻو ڪري سياست تي ٽيڪاٽپڻي ۽ خيالن جي ڏي وٺ ٿيندي آهي. بي-بي-سيءَ جون خبرون به ٻڌيون وينديون آهن.

آهن ته اهڙيون ڪچهريون اڄ تائين به قائم، پر انهن جي جڳهه ڪيترن هنڌن تي هونئن ۽ ٽي-ويءَ ورتي آهي. ماڻهو رات جو دير تائين هونئن به چانهه پيئندي ۽ ٽي-وي ڏسندي، وقت گذاريندا آهن.

پر هونئن تي وهڪ جي عادت به گهٽجندي وڃي. بهراڙيءَ ۾ ڌاڙيلن جي خوف، هراس ۽ ڏهڪاءُ ڪري، ماڻهن سڄ لٽي کان پوءِ ٻاهر نڪرڻ ڇڏي ڏنو آهي، ۽ هونئون ۽ دڪان جلد ئي بند ٿيو وڃن.

بهراڙيءَ جي ڪچهرين مان ڪنهن کي ڪا راز جي ڳالهه ڪرڻي هوندي آهي، پوءِ اها ڪنهن جي چاچي يا رشوت جي هجي يا ڪنهن بدڪار شخص جي باري ۾ هجي، ڪنهن جي ڦرلٽ ذريعي ٽڪڙو شاهوڪار ٿيڻ جي هجي، ڪنهن سازش جي انڪشاف جي هجي، ڪنهن جي حقيقي يا هروڀرو ڳلا ڪرڻي هجي ته اها ڳالهه شروع ڪرڻ کان اڳ، ٻين ڪچهري ڪندڙن کي چوندو آهي: ”ٻاڻ ۾ ويٺا آهيون!“ اهي ڪچهري ڪندڙ هن جا ساٿي ۽ هر خيال هوندا آهن.

نجم عباسي

جيئي سنڌي !

ڀاڱو پهريون (ڪهاڻيون)

”ڌاڙيلن جو ڏمچر“

”هجي ها ڪو پروفيسرن، اسڪالرن، سائنسدانن، ماهرن، فيلسوفن، شاگردن، شاعرن، ساهتڪارن، دانشورن، ڪامورن يا تاريخدانن جو ميڙ ۽ ان ۾ رکيل هجي ها خيالن جي ڏي وٺ لاءِ ڪو موضوع ته اهو ٿئي ها ڪنهن عالیشان ۽ سينگاريل هال ۾ ۽ ان کي نالو ڏنو وڃي ها ”سيمينار“. پر هيءَ ته آهي ڌاڙيلن جي گڏجاڻي، جنهن جو موضوع جو اعلان به ٿيل ڪو نه آهي. ڇڻ ته چيل هجي ته بحث مباحثي کان پوءِ سڀڪو پاڻ وڃي موضوع بابت ڏکو هڻي، ۽ هيءَ گڏجاڻي ٿي رهي آهي ڪڇي جي جهنگل جي گهاٽي ۾ گهاٽي حصي ۾، جتي ڏينهن جو به انڌيرو آهي ۽ ڪنڊن جي وچ ۾ اٿڻو ويهڻو ٿو پوي ۽ جتي پوليس ۽ فوج کان بچاءُ خاطر چوڌاري زبردست انتظام ڪرڻو پيو آهي. ڪن ته ان گڏجاڻيءَ جو نالو ئي ”ڌاڙيلن جو ڏمچر“ رکيو آهي.

”ذات ڌاڙيلن جي اچي گڏ ٿي آهي، ڪوٺ سنڌ جي سڀني ٽولين کي ڏنل هئي. هونءَ ته سنڌي چڙوچر آهن، پر سنڌي ڌاڙيلن جي تنظيم، ٽولين ۾ هوندي به مثالي تنظيم آهي. اصل شهرن ۾ پناهگيرن جي دهشتگردن جي تنظيم، سٽاءُ، باقائدگي ۽ اتحاد به ان سان پهچي نه سگهن. ميڙ ۾ ٽولن جا سردار به آهن، ۽ انهن جا حڪمردار به. چوڌاري بوسڪين جا پٽڪا ۽ بوسڪين جا ويس آهن، ٻانهن ۾ راڊو واچن جا چمڪاٽ. هر ڪنهن کي هڪ ٻه يا ٽي ٽي موتمار هٿيار ۽ چيلهن ۾ ۽ ڪلهن جي چوگرد گولين ۽ ڪارتوسن سان ڀريل چمڙي جا پٽا ويڙهيل آهن. هو اڳ ۾ واقف هئا، توڙي اٿواقف، هڪ ٻئي کي وڏا وڏا پاڪر پائي ملي رهيا آهن، جن کي ٻٽون ٻڌل هيون، تن به هيٺ آهي چوڙي ڇڏيون آهن.“

”ائين به ڪو نه آهي ته سڀ ڇٽ اڻ پڙهيل آهن، هنن ۾ ڪوڙ مئٽرڪ پاس ۽ ڪي ته بي. اي، ايم. اي پاس به آهن.“

”اسان کي پنهنجو ڪو صدر ۽ ڪو خاص مهمان مقرر ڪرڻ کپي، جو

ڪارروائي هلائي.

”اهي ڳالهيون هتي ڪونه هلنديون، هتي نه ڪرسي آهي ۽ نه ئي ڪرسيءَ جي رعب ۽ اختيار جو چڪر. جيڪو جتي ويٺو آهي، اتي ويٺو هجي ۽ فقط ڳالهائڻ وقت اتي بيهي پنهنجا خيال ظاهر ڪري، آزاديءَ سان ۽ بنا حجاب.“

”اسين اهو ورجائڻ لاءِ گڏ نه ٿيا آهيون ته اسين وڏيري ۽ پوليس جي ظلم ڪري ڌاڙيل ٿيا آهيون يا بيروزگاريءَ جا چڪ ۽ چهڪ سهي هي ڌنڌو اختيار ڪيو اٿئون.“

”اسين اهو به نه ورجائينداسين ته پاتاريڊار، پوليس، ميمبر ۽ وزير جو اسان مٿان هٿ آهي؛ هو اسان جو بچاءُ ڪري ٿو، اسان جي مٿان چانورو آهي ۽ سڀني لٽ مار جي مال ۾ مکيه حصيدار آهن.“

”اسان اهو به نه دهرائينداسين ته اهي اسان جا حصيدار ۽ اسان کي حڪم ڪندڙ آهن ته فلاڻي کي اغوا ڪيو ۽ پنگ نه وٺو يا فلاڻي هنڌ ڌاڙو هڻو، سي ئي پوليس وارا، وڏيرا، ڪامورا ۽ سياستدان، جڏهن پنهنجي مفاد جي مرضي پوندي اٿن يا پنهنجي مطلب لاءِ، اسان کي پنهنجو ڪري دوکي سان مارائيندا آهن ۽ سرڪار کان اسان جي سر تي رکيل لکين رپيا انعام حاصل ڪندا آهن.“

”اسان اهو به نه ورجائينداسين ته اسين ڇو رڳو سنڌي دولتمند اغوا ڪندا آهيون يا قتل ڪندا آهيون، ڇو ته اسان کي خبر هوندي آهي ته اسان جيڪڏهن ڪو غير سنڌي اغوا يا قتل ڪيو ته پوري ملڪ جي پوليس، فوج، ڪامورا ۽ سياستدان اچي اسان مٿان پوندا ۽ اسان جي ٻوٽي ٻوٽي ڪري ڇڏيندا، پر سنڌيءَ جي حالت ۾ اسان کان رڳو پنهنجو حصو وٺڻ وارا اچي پنهنجا جهول ڀري ويندا آهن.“

”اسان اهو به ياد نه ڏيارينداسين ته اسان کي معلوم آهي ته اسان جي ڪاررواين ڪري رڳو سنڌي ماڻهو مرن ٿا. جي اسان پنهنجي شڪار کي لٽيو، ڦريو يا ماريو ته اهي به سنڌي هوندا آهن، جي اسان پوليس سان مقابلو ڪيو ته ان ويڙهه ۾ مرڻ ۽ ڦٽجڻ وارا سنڌي پوليس وارا هوندا آهن، جي ڳوٺاڻن سان مقابلو ٿيندو آهي ته ان ويڙهه ۾ به مرڻ ۽ ڦرجڻ ۽ برباد ٿيڻ وارا به

سنڌي هوندا آهن، انهن مقابلي ۽ ويڙهين ۾ مرڻ ۽ زخمي ٿيڻ وارا ڌاڙيل يعني اسين به سنڌي هوندا آهيون.“

”شهرن ۾ ڌاريا پناهگير دهشتگرد سنڌين کي پيا تباھ ڪن ۽ بهراڙيءَ ۾ پنهنجا سنڌي پيا هنن جو خانو خراب ڪن.“

”ڏسو ساٿي بي آرام ٿي رهيا آهن ۽ پڻ پڻ ۽ سس پَس جي شور سان احتجاج ڪري رهيا آهن. ڇڏيو انهن ورجايل قصن کي! اي دوستو، يارو، ساٿيو! ماڻ ڪريو! هاڻي همراھ نيون نيون ڳالهيون توهان جي آڏو پيش ڪندا.“

”غيرتون ته اسان سھسائي ڇڏيون. ذات جون، خاندان جون، زالن جون، نياڻين جون، زمين جون ۽ شايد قومي غيرتون به. اسان جون زالون ۽ نياڻيون ٿاڻن ۾ واڙيو ويٺا آهن، اسان جي ملڪيتن تي پراوا مالڪ بنجي ويٺا آهن. اسان پنهنجي قوم وارن کي ڦري ۽ ماري رهيا آهيون. اسان ڌارين جو نالو چو نه ٿا وٺون، جي اسان جي هر مصيبت ۽ مسئلي جو ڪارڻ آهن! جڏهن اسان کي خبر به آهي ته ڌاڙيل بنجن کان پوءِ ڌاڙيل جي سراسري عمر ٽي سال ٿيندي آهي ۽ هو پوليس يا ٻين سان مقابلي ۾ گوليءَ جو شڪار ٿيندو آهي يا قانون جي ڪوڙڪيءَ ۾ ڦاسي، ڦاهيءَ چڙهندو آهي. پوءِ به ڌارين کي ڏسي ماڻ ڪري ٿا وڃون، حالانڪ اسان جي دل ڪڙهندي آهي. اهو ڏيکاري ٿو ته اسان جو ٻيو سڀ ڪجهه مات ٿي سگهي ٿو، مگر قومي غيرت مات نه ٿي آهي!“

”اقتدار وارا سياستدان ۽ وڏيرا اسان ڌاڙيلن کي پنهنجي سياست جي مفادن واسطي استعمال ڪرڻ لڳا آهن. توهان ڏٺو هوندو ته هاڻي حاڪم سياستدان ۽ وڏيرا، اسان کي اهڙن سنڌين کي اغوا ڪرڻ جي چُرچَ ڏين ٿا، جي نه دولتمند آهن ۽ نه مالدار. پڌرو آهي ته اهڙن ماڻهن وٽان مشڪل سان اسان کي ڪو پَنگ ملي ٿو، يا ته بلڪل ڪو نه ٿو ملي ۽ پوءِ به راهِ گناه اسان کي هنن کي قتل ڪرڻو پوي ٿو.“

”يعني رڳو پوليس ۽ سنڌ دشمن اڳواڻن کان پئي ٺِڙڻ لاءِ اسين اهڙا ڪيس ڪندا وٺون.“

”مون اخبار ۾ پڙهيو آهي ته سنڌ جا پرمار مير، پير، وڏيرا ۽ ٻيا

سياستدان پنهنجي دائمي فائدي لاءِ اقتداري مفادپرست غير سنڌين جي چُرچ تي، سنڌ ۾ وڇولو طبقو ختم ڪرڻ پٺيان پيا آهن.“
”اهو وڇولو طبقو ڇا آهي؟“

”سنڌ ۾ جيڪي پنهنجي مڇي مانيءَ وارا آهن يا پڙهيل ڳڙهيل آهن، سي سمجهو ته وڇولي طبقي وارا آهن. انهن ۾ ماستر، نوڪري وارا، شاگرد، دڪاندار، سياسي ڪارڪن ۽ ٻيا اهڙي سطح جا ماڻهو اچي وڃن ٿا.“
”ان طبقي کي ختم ڪرڻ مان وڌيري، وزير ۽ سياستدانن جي ڪرسيءَ کي ڪهڙو فائدو پوندو؟“

”مولائي مون کي ڪجهه نشرو به آهي، اهي ڳالهيون سمجه ۾ ڪونه ٿيون اچن.“

”سمجه ۾ اچي وينديون، رڳو غور سان ٻڌندو ره. اڃان ته گهڻن ئي سائين کي ڳالهائڻو آهي ۽ اُندي به ههڙا ئي دمچر ٿيندا ئي رهندا. توهان ڏٺو نه آهي ته وڏيرو پنهنجي ڳوٺ ۾ اسڪول وجهڻ نه ڏيندو آهي ڇو ته هن کي ڊپ هوندو آهي ته جي هارين ۽ ڳوٺاڻن جا ٻار پڙهي پيا ته نه هن جي غلامي ڪندا ۽ نه هن جي حاڪميءَ کي مڃيندا.“

”مان اڄوڪي اخبار مان توهان کي هڪ ٽڪرو پڙهي ٻڌايان ٿو: هينئر سنڌ لاءِ خاص ٽي مسئلا آهن (۱) شهرن ۾ غير سنڌي دهشتگرد (۲) ٻهراڙيءَ ۾ ڌاڙيل (۳) سياسي فائدين جو چشڪو. سو به رڳو وڌيرڪي لڏي لاءِ..... هن تنهي شين جو گڏيل شڪار، ڳوٺن منجهان پيدا ٿيندڙ وڇولو طبقو آهي. اهو ئي طبقو سنڌ جي تاريخي حقن جو شعور به رکي ٿو ۽ سڌي طرح عوام منجهان آهي. پاڻ به پڙهي ٿو ۽ پنهنجي اولاد کي به پڙهائي ٿو. اهڙيون تنظيمون به قائم ڪري ٿو، جيڪي اسڪولن کولرائڻ جون ڪوششون ڪري رهيون آهن. تاريخ، تهذيب ۽ ثقافت جي ڳالهه به ڪري ٿو ۽ سنڌين کي سرڪاري ملازمتن ۾ حصي ڏيارڻ تي به ضد ٻڌيو بيٺو آهي. سنڌين لاءِ واپار، ڌنڌي، صنعتڪاري، ڪمپيوٽر سائنس، انجنيئرنگ، ميڊيڪل ۽ سماجي سائنسن جون ڳالهيون ڪري ٿو، هي ڪي ساديون ۽ سوليون ڳالهيون ناهن. هي غير سياسي طريقن سان، سنڌ جي سياسي حقن جو ڪيس تيار پيو ٿئي.....“

”اسان جي قومي غيرت مري ڪانه وئي آهي. اسان ڳالهه سمجهي آهي، اسان جي هٿان انهن ڪنگلن کي ڪٽائڻ ۽ ڏهڪاءُ وجهڻ جي.“

”اسان وٽ سنڌ جي ڪن انقلابي پارٽين جا نوجوان آيا هئا ۽ صفا اهڙي قسم جون ڳالهيون ڪري ويا آهن.“

”ٽرٽر ٽرٽر ٽرٽر.....“

”هائو يار، اهي هوائي فير ٻڌائين پيا ته توهان ڳالهه سمجهو پيا! انهن نڪاوڻ تي پکين جو وڻن مان ڦٽڪڻ ۽ ڦڙ ڦڙ ڪري اڏامڻ ۽ ڪن جهنگلي جانورن جو ڪڙ ڪڙ ڪري ٽپڙا ڏئي ڊوڙڻ جا آواز به اوهين ٻڌو ٿا.“

”پکي ۽ جناور ته ٺڪائڻ تي ڀڄن ٿا، پر اسان کي هر لمحي هر گهڙيءَ، هر ٿاڻي موت جو خطرو رهي ٿو.“

”اسان کي ته پنهنجو موت اڪئين پيو ڏسجي. ان ڪري ڪجهه ظالم وڏيرن ۽ سنڌ دشمن سياستدانن جي هٿن ۾ رانديڪو بنجي، پنهنجي قوم جي عوام ۽ باشعور طبقي کي تباهه ڪرڻ بدران اسان نه رڳو انهن قوم دشمن وڏيرن ۽ سنڌ دشمن اڳواڻن جا لاه پٽينداسين، پر شهرن جي پناهگير دهشتگردن کي به اهي ڏينهن جا تارا ڏيکارينداسين، جو سنڌ جي شهرن ۾ ته ڇا پر ملڪ جي ڪنهن ڪنڊ ۾ به هنن کي لڪڻ جي جاءِ نه ملندي.“

”ٻهراڙيءَ جي ڌارين لاءِ ته اها باهه ٻارينداسين جو هو ٻٽن ڏينهن اندر ائين غائب ٿي ويندا، جيئن بندوقن جا ٺڪاءُ ٻڌي هتان پکي هليا ويا.“

”سنڌين کي پورو حق آهي ته اسان تي لعنتون وجهن، پر ڪي معاملو چڱا به ٿيا آهن، هڪ ته اسان هٿيارن جو وڏو ذخيرو هٿ ڪري ورتو آهي ۽ ٻيو ته اسان جديد هٿيار هلائڻ جي فوجي سکيا به حاصل ڪري ورتي آهي، ۽ سنڌين جو چڱو وڏو تعداد ان فن ۾ ماهر ليکجي سگهي ٿو.“

”ڪير ٿو چئي ته اسين هن جهنگلي حياتيءَ مان خوش آهيون، اسان جو رهڻ، پهرڻ، کائڻ ۽ سڀ جهنگلي جانورن وارو آهي، اسين هن زندگيءَ کي ڇڏڻ چاهيون ٿا، پر پوليس، وڏيرو ۽ اقتداري سياستدان اسان کي هيءَ ڌنڌو جاري رکڻ تي مجبور ڪري رهيو آهي.“

”هن جڳهه تي جي اسين پڪنڪ ملهائڻ اچون ها، ته هيءُ ئي جهنگل ڪيترو نه خوبصورت ۽ وڻندڙ لڳي ها. ڪي ننڍا ننڍا، ڪي ڊگها ڊگها گهاٽا

وڻ. انهن جي جدا جدا ٿولھ، ماپ ۽ رنگن جا ٿڙ، ڌار، ٽاريون، ڇڳا ۽ پن. ڪن وڻن ميوا لڙڪي رهيا آهن، ڪن ۾ پُور آهي، ڪن ۾ رنگ ٻرنگي ۽ دلڪش گلڙا آهن، گوڻچ آهن. پڪي سريليون لاتون لنوي رهيا آهن هڪ وڻ تان اڏامي ٻئي وڻ تي ويهي چڻ رانديون ڪيڏي رهيا آهن. آڪرن ۾ پنهنجن ٻچڙن سان چون چون جا شور ڪري رهيا آهن. پڪي ڪهڙن سهڻن رنگن ۽ شڪلين وارا آهن. وڻن جي گهاٽائي ڪري چڻ ته انڌيرو آهي، پر انهن جي وڻن مان آسمان جا صاف، نيرا، روشن ۽ چلڪندڙ ٽڪرا ايئن لڳي رهيا آهن جيئن اڌ رات جو ڪراچيءَ هوائي اڏي ڏانهن موٽر ۾ ويندي، ايئرپورٽ روڊ تي لڳل ٽيوب لائيتون.“

”اسان کي قدرت جي نظارن ماڻڻ کان به محروم ڪيو ويو آهي.“
 ”اسان هڪ ٻي به وڏي ڪوتاهي ڪري، پنهنجي سنڌي قوم کي وڏو هاجور سايو آهي.“

”ڏس، سڀ توڏي پيا نهارين، تون ان ڪوتاهيءَ کان مڙني کي آگاه ڪر، ٻڌڻ لاءِ ڪيتري نه ماڻ ٿي وئي آهي؟“

”توهان ٻڌو هوندو ۽ اخبارن ۾ پڙهيو هوندو ته هن سال جي آدمشماري موجب سنڌ ۾ چار ڪروڙ سنڌي آهن ۽ پناهگير فقط سٺ لک. هر ڏهين ڏهين سال اها ماڻهو ڳڻپ پئي ٿيندي آهي. هن پيري پناهگيرن سازش ستي هئي ۽ وڏي رٿابندي ڪئي هئي ته هو ڪوڙا ۽ هٿرادو انگ ڏئي، سنڌ ۾ سنڌين کي ٿورائيءَ ۾ ڏيکاريندا ۽ پاڻ کي گهڻائيءَ ۾. سنڌي هنن جي بدنيتيءَ کي اڳوانن ئي تاڙي ويا. هيل تائين سنڌين ڪڏهن به ان معاملي ۾ دلچسپي نه ورتي هئي ۽ نه ايترو اهم سمجهي عملي قدم کنيو هو. هن ماڻهو ڳڻپ ۾ سنڌي سوير ئي سجاڳ ٿي ويا هئا. سياسي ۽ سماجي پارٽين ۽ تنظيمي، سياسي ڪارڪنن، شاگرد اديبن، پڙهيلن ڳڙهيلن، قوم جي هر باشعور فرد، ماڻهو ماڻهو در در، گهر گهر، گهڻيءَ گهڻيءَ، واهڻ واهڻ، وسنديءَ وسنديءَ، شهر شهر وڃي هر سنڌيءَ کي آدمشماريءَ جي اهميت ۽ قومي ضرورت سمجهائي ۽ هن تي زور رکيو ته هو هزار ڪم ڇڏي به پنهنجن گهرن ۽ گهر جي سڀني ڀاتين جي داخلا ڪرائين ۽ فارم ۾ ڏسن ته سندن مادري ٻولي ”سنڌي“ ٿي لکي وڃي. سنڌي اخبارن به هن ڏس ۾ اهم يا ائين

ٻه چئجي ته عظيم ڪارنامو سرانجام ڏنو ۽ سنڌين کي ماڻهو ڳڻپ جي اهميت ڏيان ٿي آندي، اهڙيءَ طرح سياسي ڪارڪنن ۽ سنڌي اخبارن هنن ۾ سڃاڻپ ڪارڊ، ووٽ ۽ سنڌين کي ٿورائيءَ ۾ آڻڻ جي حوالي ۾ پاڻ ڳڻائڻ جي اهميت جو احساس پيدا ڪيو.

”اسان اها ڳالهه سمجهي ته سنڌ جي پرمار طبقي کان سواءِ، هر طبقي جي ماڻهو ڳڻپ جي مامري ۾ قوم جو هٿ وٺايو. پر اسين نياڳا ڌاڙيل ان رستي تي به قوم لاءِ رڪاوٽ بنياسين. اسين هزارين ڌاڙيل آهيون، پنهنجا گهر گهٽ ڇڏيو ويٺا آهيون، اسان جا ٻار ٻچا، خاندان ۽ مٽ مائٽ پوليس جي ڊپ، ظلم ۽ آزار کان پنهنجا گهر، وڻاڻ ۽ ڳوٺ ڇڏيو الائي ڪٿي دربر ٿيو، ڌڪا ٽاپا کائيندا ۽ لڪندا ڇپندا وڃن. هاڻي اسان جا يا اسان جي ٻار ٻچن توڙي عزيزن قريبن جي گهرن توڙي نالن جي ڳڻپ ڪيئن ٿي هوندي. انهن ته ڊپ کان به پنهنجي ۽ پنهنجي گهرن جي ڳڻپ نه ڪرائي هوندي ۽ نه لڪرائي هوندي. ان جو مطلب ته سنڌين جو شمار هزارن ۾ داخل ٿيڻ کان رهجي ويو هوندو.“

”کوڙ ڳڻپ ڪرڻ وارا اهڙن ٻيلن، جهنگلن، جبلن، پهاڙن ۽ ڪڇي جي ايراضين ۾ آيا ئي ڪونه هوندا، جتي لاءِ مشهور آهي ته اتي ڌاڙيلن جا اڏا ۽ ٺڪاڻا آهن، لڪڻ جا ٿاڪ ۽ وڻاڻ آهن. ڪيترن ته اهڙن رستن تان سفر ڪرڻ کان لهرايو هوندو، يا بيگام وقت ٻاهر نه نڪتا هوندا، جن لاءِ هنن ٻڌو هوندو ته اتي ڌاڙيلن بسن ۽ گاڏين جي ڦرلٽ ڪئي آهي. انهن ايراضين ۾ به ڪيترائي ڳوٺڙا آهن ۽ انهن ۾ رهندڙ سنڌي خلق به ته ڳڻپ کان رهجي وئي هوندي.“

”ڏسو! ٺڪاڻن ڪري اڏاڻل پکي، پنهنجي سلامتيءَ کي جوکو نه ڏسي، وري موتي اچي تارين تي يا اکيرن ۾ ويٺا آهن. شايد هو سمجهي ويا هجن ته اهي ٺڪاءُ شڪارين جي بندوقن جا نه هئا. ۽ هاڻي اهي ئي جهر ڪيون، طوطا، تتر، ڪهريون، ڪانو، ڳيرا، اطمينان سان، اسان جي حقيقت پسند ڳالهين کي ٻڌي، پنهنجي پنهنجي ٻوليءَ ۾ اسان جي همت افزائي ڪري رهيا آهن ۽ سرها ٿي رهيا آهن!“

”مان ته سمجهان ٿو ته سنڌين جي ماڻهو- ڳڻپ ۾ گهٽ ۾ گهٽ

ڪروڙ سوا ڪروڙ جي گهوڙي هنئي وئي هوندي ۽ سنڌ ۾ سنڌين جي آبادي پنج ڪروڙ هوندي. اصل ۾ مون کان لکائي وٺو. پناهگيرن خاص ڪري شهرن ۾ بي انتها بي ايمانين ۽ حرامپايون ڪيون هونديون. ڪوڙ ته هنن جو دين ايمان آهي. هنن جي اڙدو زبان ۾ سچ ڳالهائڻ لاءِ نه لفظ آهن ۽ نه گنجائش. هنن جا وري انهيءَ کاتي جا آفيسر ۽ وزير به پنهنجا هئا. مون کي پڪ آهي ته هنن سنڌين جي تمام گهڻ گهرن ۽ ماڻهن جي داخلا ئي ڪانه ڪئي هوندي يا ته اهي به پنهنجي کاتي ۾ لکي ڇڏيا هوندا. ٻي حرامپائي هو هي ڪندا ته گجراتين، ڪاٺياواڙين، مارواڙين، بوهرين، پارسين، عيسائين ۽ ٻين غير اڙدو ڳالهائيندڙن جو ڳاڻيٽو به اڙدو ڳالهائيندڙ ڪري داخل ڪري ڇڏيندا آهن. اها به سڀني کي خبر آهي ته پناهگيرن جي هندستاني ماڻهن ۽ بهارين جون لوقن جون لوقون هر روز ناجائز نموني سنڌ ۾ آنديون وڃن ٿيون، جيئن هو سنڌين کي ٿورائيءَ ۾ آڻين. ٻئي پاسي هنن جا غنڊا، سنڌي هندن کي هيسائي، هنن کي سنڌ ڇڏڻ تي مجبور پئي ڪندا رهيا آهن. پناهگيرن جا دهشتگرد به سنڌين کي قتل ڪري، هنن جي انگ ۾ ڪمي آڻيندا رهيا آهن.“ ”ڀائرو مون کي به ڪجهه ڳالهائڻ ڏيو. ڪچو، ڪاڇو، ٿر، ڪوهستان، نارو ۽ ريگستان به سنڌ جا علائقا آهن ۽ جتي رڳو سنڌي رهن ٿا. اهي نهايت غير آباد، ويران، سنسان ۽ اٿانگا علائقا آهن. ماڻهن جي آبادي تمام گهٽ آهي. ڳوٺڙا ڇڊا، ننڍڙا، اڻپورا ۽ هڪ ٻئي کان پري پري پنڌ تي آهن. نه گهٽ نه گهڻ، نه رستا نه پيچرا، نه وهڻ نه سواري، نه پاڻي نه ماني، نه اوهي نه واهي. هاڻي اهڙن هندن تي ڪهڙو سرڪاري ملازم، پنهنجو سر سهسائي ماڻهو ڳڻپ ڪرڻ ويندو، يا صحيح ۽ مڪمل نموني ڪري سگهندو. پر اهي علائقا به سنڌ جا آهن ۽ ايراضيءَ ۾ سنڌ جو ٽيون حصو والارين ٿا. اتي جي سنڌي رهاڪن جي آبادي شايد هڪ سيڪڙو، آفيسن ۾ ويهي ڪالمر پڙي رستي ڏيکاري ويندي هوندي.“

”اسان جي آباد ضلعن ۾ به گهڻا هاري ۽ پورهيت پنهنجي ٻني ٻاري تي رهن. پوءِ ڪٿي چار گهر هوندا، ڪٿي ڏهه گهر هوندا، ڪٿي ويهه گهر هوندا. انهن کي ڳوٺ به نه ٿو چئي سگهجي. وڏي وڏي اهڙي ننڍيون ننڍيون وسنديون آهن ۽ انهن جو ڪو به نالو نه هوندو آهي. اهي ايتري تعداد ۾

هونديون آهن جو ڳڻپ ڪرڻ وارو نه سڀني وٽ پهچي سگهندو آهي ۽ نه ماڻهن جي صحيح ۽ مڪمل داخلا ڪري سگهندو آهي. اسان جي ماڻهن ۾ اڃان به اها عادت آهي ته زالن ۽ ٻارن جا نالا نه لکرائيندا آهن.“

”اسان وٽ وري ٻيا ٽولا هوندو آهي لاڏو ماڻهن جا. هنن جو ڪوئي دائمي ٺڪاڻو ڪونه هوندو آهي. ويڙهي جو ويڙهو گڏهن يا اٺن تي ضرورت جو سامان کڻي هلندا آهن ۽ جتي ڪو خالي ميدان ڏسندا آهن ته اتي لاڏو لاهي ڪجهه وقت لاءِ ويهي رهندا آهن. هو پنڻ جو ڌنڌو يا ڪو پورهيو ڪندا آهن. هاڻي انهن جي ماڻهو ڳڻپ ڪيئن ٿيندي؟ پر آهن ته سنڌي نه!“

”ڀائرو مان اڃان به توهان کي سڀ کان وڌيڪ ڏٺريل سنڌين جي ياد ڏياريان ٿو، اهي آهن ملاح. هزارين لکين ملاح سنڌو درياھ، ڍنڍن ۽ سنڌي سمنڊ جي ڪنارن تي رهن ٿا. گهڻو ڪري بي گهر ۽ بي زمين آهن. پاڻيءَ تي ترندڙ ۽ لڏندڙ ٻيڙي سندن گهر آهي. اها ٻيڙي ڪڏهن ڪناري ڀرسان ۽ ڪڏهن وچ سمنڊ جي لهرن ۽ طوفانن ۾ يا ڪن جا درياھ ۽ سمنڊ جي ڪنارن تي دور دراز هنڌن تي عارضي جهنگيون ۽ جهوپڙيون آهن، جتي سرڪاري آدمشماري ڪرڻ وارن نه ڪڏهن تڪليف ڪئي هوندي ۽ نه ڪاڏھ پرواه. مان نه ٿو سمجهان ته سنڌين جي انهيءَ جاتيءَ جي ڪڏهن به يا ڪنهن به پوري ۽ سچي نموني ماڻهو- ڳڻپ ٿي هوندي؟“

”ماڻهو ڳڻپ جو سياسي، اقتصادي ۽ معاشي، عملي ۽ اهم پهلو آهي، پر اڃان تي ڪونه ٿا ڳالهايون.“

”ڪهڙي نه فرحتي هوا لڳي رهي آهي!“

”چوڌاري ڪيتري نه سرهاڻ ۽ بهاري آهي!“

”اسان پنهنجي حياتيءَ ۾ ڪڏهن به هن طرح کليل دل ۽ آسانيءَ سان نه ڳالهايو آهي. اسان پنهنجي طبيعت ڪيترو نه هلڪي ۽ اڏامندڙ ٿا محسوس ڪريون، اهو ئي ته سچ جو اثر آهي.“

”اسين سنڌي، سنڌ ۾ پنج ڪروڙ آهيون!“

”اسين سنڌي، سنڌ ۾ پنج ڪروڙن کان به مٿي آهيون!“

”ڌارين اچي اسان جي ڌرتي، اسان تي تنگ ڪئي آهي!“

”جي ڌارين کي سنڌ جي ڪيئن ۽ ڪارخانن مان لوڌي ڪڍيو وڃي ته

ڪو به سنڌي بيروزگار نه رهي، ڪو به ڌاڙيل نه رهي.“
 ”ان لاءِ اسان کي ڌارين جي دلال وڌيري، اقتدار جي بکڻي سنڌي سياستدان ۽ سنڌ دشمن غير سنڌي سياستدان جي هٿن ۾ ڪيڏڻ کان پاڻ کي بچائڻو پوندو. اسين هنن جي هٿن ۾ چوڙڙ جون ڳوٺون نه بنجنداسين. اهي ئي اسان جي باشعور وچولي طبقي کي اسان جي هٿان ختم ڪرڻ چاهين ٿا.“
 ”اسان وچولي طبقي سان ساٿ ڏئي پنهنجي سنڌ ۾ قومي ۽ سماجي انقلاب آڻينداسين.“

”توهان اهي ڳالهون ڪيڏي نه اعتماد سان ڪري ويا ۽ انقلاب جو لفظ ڪيتري نه سولائيءَ سان توهان جي وات مان نڪتو آهي. پر مون کي پڪ آهي ته توهان مان گهڻا نه انهن ڳالهين جو مطلب سمجهن ٿا ۽ نه انقلاب جي سچ جي خبر اٿو. توهان چئو ٿا ته جي سرڪار، ڌاڙيلن کي عام معافي ڏئي ته توهان پيش پوڻ لاءِ تيار آهيو. پوءِ ڀلي انصاف سان توهان تي ڪيس هلائي توهان کي جوڳيون سزائون به ڏنيون وڃن. پر بيروزگار ته هن نظام ۾ پنهنجي جاءِ تي موجود رهندا ۽ جي نوان نوان بيروزگار پيدا ٿيندا رهندا، ته انهن جو ڇا ٿيندو؟ اهي ڪيڏانهن ويندا. ڌاريا به اسان جي ڪيٽن ۽ ڪارخانن ۽ اسان جي ڌرتيءَ تان سولائيءَ سان ته ڪونه ويندا. ان لاءِ به اسان کي هٿياربند سياست ڪرڻي پوندي ۽ اهڙي تيز تحريڪ هلاڻي پوندي جو هنن لاءِ هي ڌرتي اهڙي ٽپي وڃي جو گهڙيءَ لاءِ هنن جا پير ان تي ڪپي نه سگهن. تنهن کان سواءِ پنهنجي ملڪ جا مفت جا هيراڪ وڌيرا، پرمار، سرمائيدار ۽ اقتدار پسند سياستدان به آهن، جن جي ظلمن ۽ درندگين، اسان کي هيءَ ڏينهن ڏيکاريا آهن ۽ جياپي جون واهون بند ڪيون ويون آهن، انهيءَ نظام جو به خاتمو آڻڻو آهي.....“

”ڀائو، تون ڳالهائي ٿڪجي پيو هوندين، هاڻي مان ٿو ان ڳالهه کي اڳتي وڌايان. وري به اسان کي هٿياربند سياست سان ۽ وڏيون قربانيون ڏئي، هن سماجي ۽ سياسي سرشتي کي بهتر طور بدلائڻو آهي. زمينداريون ختم ڪري، زمين جو مالڪ هاريءَ کي بنائڻو آهي، جو ڪيڙيندو سو کائيندو ڪارخانن جو مالڪ مزدورن کي بنائڻو آهي، جو پورهيو ڪندو سو ئي اپت ۽ پيداوار ۾ ڪيل محنت آهر حصيدار ٿيندو.“

”ها تازيون وڃايو ۽ وڃائيندا هلو. هي ڳالهون تازيون وڃائڻ جهڙيون آهن. شهرن کي شهر به ڏيو پيا، مڇن کي مروتو به پيا، پر رڳو ڳالهون ناهن ڪرڻيون، رڳو تازيون ناهن وڃائڻيون عمل به ڪرڻو آهي. اصل ۾ سچ عمل آهي. مان ڄاڻان ٿو ته توهان جا ڪلها گئل آهن، ڌاڙيلن هٿن ۾ به سر جون سٽون ڏيڻيون پون ٿيون!“

”پر يونان اسان جو ذهن ۽ ضمير ته مجرم آهي. انقلابي ته عظيم انسان ٿيندا آهن، سو اسان جي ذهن ۾ اهو ڦيرو ڪيئن ايندو، جو انقلاب جون حقيقتون دل ۽ دماغ، ذهن ۽ ضمير قبول ڪن ۽ مڃين.“

”اهو به ٿي ويندو، نيت آهي ۽ ههڙا دمچر ٿيندا رهيا ۽ سنڌ جي انقلابي پارٽين جا سروچ ڪارڪن توهان وٽ ايندا رهيا ۽ توهان، هنن جون ڳالهون غور سان ٻڌندا رهيا ۽ انهن تي سوچيندا رهيا ته توهان ۾ به ذهني ۽ نظرياتي انقلاب اچي ويندو. توهان به عظيم انسان ٿي سگهو ٿا.“

”سائين! اسين ايترو جلد سڌرڻ وارا نه آهيون، جيئن توهان سمجهو ٿا. هڪ ته ٻاهريون پرماري طاقتون ۽ رياستي جبر اسان کي سڌرڻ نه ڏيندا ۽ ٻيو ته خود اسان جو اندر ڪارڻ جي ڌڻ ۾ ڦاٿل آهي.“

”مان ته چوان ٿو ته توهان جو رڳو اهو احساس ئي توهان جي آڇي جو ڪارڻ بڻبو. بس پنهنجن چڱن ارادن کي دل ۾ دل ۾ ورجائيندا رهو ۽ ان تي قائم رهو. جي اسان ۾ اوڻايون آهن ته سنڌين جي ٻين عوامي طبقن ۾ به ڪي نه ڪي اوڻايون آهن. جي اسان پنهنجي جهالت، اڻڄاڻائي يا مجبوريءَ ڪري پنهنجي قوم کي هاجو رسائي رهيا آهيون ته سنڌين جا ٻيا طبعا ۽ عوام به قوم کي گهٽ هاجو ڪو نه رسائي رهيا آهن. تنهن ڪري سڀني کي سڌرڻو آهي. سڃاڳ ٿيڻو آهي، گڏجڻو آهي ۽ گڏيل طاقت سان جنگ لڙڻي آهي، پنهنجي بقاء لاءِ، پنهنجي آڇي خاطر.“

”ڇڳو، هاڻي يارو ياري!“

”يارو ياري!“ □

توت ترقيء جي تار ۾

مان اهو نه ورجائيندس ته ساگر ڌاڙيل ڪيئن بڻيو؟ هاڻي ته ٻار ٻار کي سماجي سائنس جي اها ڄاڻ پئجي وئي آهي ته اسان جي طبقاتي سماج ۾ وڏيرا ٿا ڌاڙيل بڻائن، پوليس ٿي ڌاڙيل بڻائي، ظلم ٿو ڌاڙيل بڻائي، بيروزگاري ٿي ڌاڙيل بڻائي..... هن جي مڱ سڀي اهڙي سهڻي ۽ وڻندڙ هوندي هئي، جهڙي ڪنهن رومانوي ناول يا ڪهاڻيءَ جي هيروئن. هن جي سونهن جو تفصيل ورجائڻ ۾ توهان کي نواڻ نظر نه ايندي. عملي طرح ڏسبو ته واٽ ويندي ڪنهن ڳوٺاڻي جي هن تي نهار وڃي پوندي هئي ته هو رڳو ڳيتون ڏيندي ۽ ٿڌا ساهه ڀريندي، پنهنجي ويندڙ واٽ ڀلجي ويندو هو. شرط آهي ته هوءَ مرڪندي، کلندي يا ڳالهائيندي هجي. ان وقت هن جو منهن تازي تڙيل جهنگلي خوبصورت گل وانگر ٿي پوندو هو، جنهن لاءِ دل چاهيندي آهي ته ان کي ٻنهي هٿن ۾ جهلي ان جي ذري ذري جو واس وٺجي. جڏهن هوءَ ماڻ ۾ هوندي هئي ته هن جو منهن ڏاڍو ڳنڀير بڻجي ويندو هو ۽ ان تي هڪ سونڊ پيدا ٿي پوندو هو، جو البت هن جي چهري تي بدمزگيءَ جو اهڃاڻ بڻبو هو. بس ايئن سمجهو ته ان وقت ايئن لڳندو هو ڄڻ ته ڪنهن وڏي چترڪار جو شاهڪار هئي، پر جنهن جي خوبصورت چهري تي ڪنهن ساڙيلي، ڪاري رنگ مان برش ڀري، هن جي منهن تي هڪ داغ ڪڍي ڇڏيو هجي.

هيءَ هڪ وڏو ڳوٺ هو. جنهن ۾ پرائمري اسڪول ۽ ٻن ميلن تي هاءِ اسڪول به هو، جتان شاگرد ميٽرڪ پاس ڪندا هئا. ڳوٺ جا رهاڪو هاري ناري، ڪمي ڪاسبِي، پورهيت، ننڍا دڪاندار، ماسٽر، ڪلارڪ ۽ شاگرد هئا. پڙهيلن جو تعداد به وڌندو ٿي ويو. پر گهڻو شمار نوجوان بيروزگارن جو هو، جن ۾ پڙهيل توڙي اڻ پڙهيل سنڌي هئا.

پر واري شهر ۾ پاڻ جو وڏو ڪارخانو هو، جتي غير سنڌين کي ته جامر نوڪريون ملنديون هيون، باقي سنڌين کي سوين ڏيڻ جي باوجود

به روزگار کان سُڪو جواب ملندو هو.

سڀي به ٽي درجا سنڌي پڙهيل هئي ۽ ڪا اخبار يا ڪو ڪتاب هٿ ايندو هوس ته ويهي پڙهندي به هئي. منهن جي پڪي ۽ وائراڌي به هئي. گهڻيءَ ۾ اڪيلو ويندي ڏسي ڪو چوڪرو هن کي مڃڻ ڏيندو هو، سهيلين سان هلندي ڪي نوجوان هن جو پيڇو ڪندا هئا، ٻنيءَ تي لاپارو لهندي يا ٻيو ڪو ڪم ڪندي ڪي همراھ ڀرپرو بيهي سڀيون وڃائيندا هئا، يا ڪو فلمي گانو ڳائيندا هئا، يا ڪا ٻي فلمي انڪٽنگ ڪندا هئا، پر وارن گهرن جي چٽين تان ڪي چوڪرا جهاتيون پائي هن کي تڪڙن جي ڪوشش ڪندا هئا. ساهڙين سميت پاڻي ڀرڻ لاءِ ايندي ويندي چوڪرن جا ڪي ميڙ هن پٺيان سڀيون وڃائيندا هئا ته سڀي بي ڌڙڪ ۽ پوري اعتماد سان هن ڏانهن اڪيلي سر وڌي ايندي هئي ۽ مرڪي چوندي هئي: ”توهان جو مسئلو بيروزگاري آهي، مون کي خبر آهي ته توهان کي پاڻ جي ڪارخاني ۾ نوڪري نه ٿي ملي، هاڻي توهان کي ان لاءِ گڏجي ڪوشش ڪرڻ گهرجي. نه صرف پر ڪوشش ڀرپور ۽ تنظيم سان بغاوت ڪرڻ گهرجي. نه صرف هن ڳوٺ جي بيروزگارن جو ٽولو ٺاهي ڪارخاني وارن کي سنئين واٽ تي آڻڻ کپي، پر ڀروارن اوسي پاسي جي ڳوٺن مان هر هڪ ڳوٺ مان سنڌي بيروزگارن جا ٽولا ڪٺا ڪري، هزارن جي تعداد ۾ ان ڪارخاني تي چڙهائي ڪرڻ کپي ۽ هنن کي ٻڌائڻ کپي ته هي ڪارخانو سنڌ جي سر زمين تي آهي ۽ اتي صرف ۽ صرف سنڌين کي نوڪريون ملڻ کپن، ٻي صورت ۾ اسين هينئر جو هينئر متظمين سميت سڀني ڌارين کي ڪڍي قبضو ڪنداسين.“ چوڪرا اهڙو چپ ٿي ويندا هئا، جو ڪنڌ ٿي مٿي نه کڻي سگهندا هئا ۽ سڀي وري چوڻ لڳندي هئي: ”توهان کي روزگار ملندو ۽ توهان پورهيو ڪندا ته توهان جون شاديون به ٿي وينديون ۽ توهان کي هنن اجاين عشقبازين جو موقعو به ڪونه ملندو. . . . ۽ ها وڏيرو توهان جي مائرن پيئرن سان مستيون پيو ڪري، اسانجي پٺيان وقت وڃائڻ کان بهتر آهي ته هن جي وڏيرپ ۽ هن جي ڪڏن ڪرتوتن کي ڳوٺ جا سڀ رهاڪو گڏجي، پنهنجي پوري سگهه سان ٻنڄو ڏيو، ۽ اهڙي طرح پوليس جي ڀاڻ ۽ هنن جي ڳوٺاڻن تي ڏاڍاين کي، پنهنجي سموري طاقت سان، هنن کي توبه ڪرايو!“

سڀيءَ جو مڱيندو ساگر ڪوندر ۽ جاننو جوان هو. هن اٺ ڪلاس پڙهيا هئا. ڏاڍا پنڌ ڪيائين، پر هن کي به پاڻ واري ڪارخاني ۾ نوڪري ڪانه ملي هئي. ان ڪري هو ٻيءَ سان گڏجي ڪيتي ٻاڙيءَ ۾ هٿ وٺرائيندو هو. سڀي هن جي مائٽ به هئي. ان ڪري ننڍي هوندي کان ئي هڪ ٻئي کي ٻئي ڏٺو هئائون ۽ هڪ ٻئي جي سڱ جي سڌ هئڻ. هنن جو هڪ ٻئي ۾ عشق محبت جو ناتو ته ڪونه هو، پر هڪ ٻئي واسطي پنهنجائپ وارو احساس ضرور هون. هڪ ٻئي کي ڏسندا هئا ته خوشي ٿيندي هون. سڀيءَ کي ايتري خوشي ڪنهن ٻئي مرد کي ڏسي ڪانه ٿيندي هئي ۽ هو ڪنهن ٻئي مرد ڏانهن پنهنجائپ جي جذبي ۽ غور سان نهاري ندي به ڪانه هئي.

سڀي قد ڪاٺ واري ۽ سرير جي سگهاري، گهر توڙي ٻنيءَ جو ڪم ڪرڻ ۾ مڙس ماڻهو. هن جي پيءُ کي ايترو آرام هو، جو ڏهن ڏنن موٽن پتن هوندي به نه هجيس ها. جڏهن هو سرتين سان ڪوه تان پاڻي ڀرڻ ويندي هئي ته هڪ ئي وقت ٽي دلا ڀري موٽندي هئي. هڪ ٻئي مٿان رکيل به مٿي تي ۽ ٽيون ساڄي هٿ سان پڪڙيل ساڄي ڪچ تي. ڪاٻي هٿ سان هو مٿي وارن دٺن کي ٽيڪ ڏيندي هئي، جيڪي مٿي تي سينهون تي رکيل هوندا هئا. هن کي ائين ايندو ڏسي، ڪي عاشقڙا جوان، سس پَس ڪري ۽ مرڪي هڪ ٻئي کي چوندا هئا ته سڀي پنج دلا ڪنيو ٻئي اچي مٿي تي، هڪ ساڄي ڪچ تي ۽ ٻه ڇاتي تي. هن جون ڇاتيون ايتريون اڀريل، جوين سان ڀريل ۽ تڙيون ڪڙيون ۽ ڪشش واريون هونديون هيون ۽ هن جي ڇاتي پهلوانن وانگر اڳتي نڪتل هوندي هئي، جو پوتيءَ سان ڍڪيل هوندي به دلچسپ شرارت ڪندڙن جي چوڻ موجب ٻن دٺن جهڙو ڏيکاءُ ٿي ڏنائين.

دٺن جي حوالي سان ٻي به هڪ ڳالهه ڳوٺ ۾ ٻڌبي هئي. جنهن وقت هن کي ٽي پاڻيءَ سان ڀريل گهڙا ڪنيل هوندا هئا، ان وقت هو پنهنجو ڪاٻو هٿ، جنهن سان هو مٿي تي رکيل دٺن کي ٽيڪو ڏيندي هئي، تنهن کي هيٺ ڪري سهيلين کي للڪار ڪندي هئي، ته هنن مان ڪابه هڪ ڇڻي اچي ان هٿ کي پنهنجن ٻنهي هٿن سان پورو زور ڏيئي پڪڙي، جڏهن ڪا سهيلي هن جو هٿ ائين پڪڙيندي هئي ته هو هڪڙي ئي جهٽڪي سا پنهنجو پڪڙيل هٿ سهيليءَ جي ٻنهي هٿن مان ڇڏائي وٺندي هئي ۽ هن جا ٽيئي

پاڻيءَ سان ڀريل دلا ائين جو ائين هن جي مٿي ۽ ڪچ تي ڪنيل هوندا هئا ۽ انهن مان پاڻيءَ جو ڦڙو به ڇلڪي هيٺ ڪونه ڪرندو هو. پڌرو آهي ته اهي ڳالهون ڳوٺ وارن جون ٻڌل ۽ ڏنل هيون، ۽ خود سڀيءَ جي سگهاري بدن کي ڏٺو هين، ان ڪري ڪنهن کي به هن ڏانهن بدمعاشيءَ جي نهار ڪڍڻ جي همت نه ٿيندي هئي.

البت ڳوٺ جو وڏيرو پنهنجي طبقاتي نشي ۾ مڙڻ وارو نه هو. هن جي روش به روايتي هئي ۽ توهان جي ڄاتل هوندي، پر تڏهن به ماڻ، ان جو ورجاءُ ڪندس، جيئن سڀيءَ جي سگهاري ڪردار جي وڌيڪ چٽائي ٿئي. اڌڙوٽ وڏيري، سڀيءَ کي ٻه چار دفعا ڏٺو هو ۽ هن جي ولولو وجهندڙ حسن ۽ هائيءَ کي ڏسي حيران ٿي ويو هو ۽ دنگ رهجي ويو هو. هن کي ڳوٺ جي هر چوڪري ۽ عورت وانگر پنهنجي ملڪيت سمجهي، پنهنجا ۽ پنهنجي وڏن جا دستوري طريقا عمل ۾ آندائين ڌوٽيون، پڙيون، ڪمدار. هن جي پيءُ ماءُ کي لالچون، ڌمڪيون. هڪڙي ڳالهه نرالي اها هئي ته وڏيري جو سڀيءَ کي ڏٺو هو ۽ ڏسڻ سان ئي هن ۾ جيڪا خود اعتمادِي، سختي ۽ پختگي محسوس ڪئي هئائين، تنهن هن کي سڀيءَ سان چيڙچاڙ ڪرڻ يا رڳو هن جي گهر آڏو لامارا ڏيڻ کان ئي بي همت بنائي ڇڏيو هو ۽ حقيقت به اها هئي ته وڏيري جي جن به هڪ ٻن پڙوين ۽ ڌوٽين، سڀيءَ سان رڳو ڳالهه جا ٻه ٻول شروع ڪيا هئا، ته سڀيءَ انهن کي نڙگهٽ کان پڪڙي، اهڙي ته نپوڙ ڏني هئي جو، جي سڀيءَ جا پيءُ ماءُ بروقت بچاءُ نه ڪن ها ته هو هن گهر مان سلامت نڪري ڪونه سگهن ها.

وڏيري وري به روايتي ڪم ڪيو. هن پوليس سان سازش ڪري، سڀيءَ جي مڱيندي ساگر کي ڪوڙي ڪيس ۾ جڪڙي، ٻه سال ٽيپ جي سزا ڏياري ڇڏي. وڏيري کي خاطري ٿي ويئي ته ان عرصي اندر، سڀي ڪنهن نه ڪنهن حيلي سان هن جي دامن ۾ اچي ڦاسندي، ڇو ته جنهن جي آسري تي هيڏي ٽيڳر ٿي ڪيائين سو ته جيل ۾ قابو هو.

ساگر جي جيل ۾ پوڻ کان هڪ هفتو پوءِ، ڪي قيدي، جيل توڙي ڪاميابيءَ سان ٻاهر پڇي نڪتا. ساگر کي به انهن سان گڏ ٻاهر نڪرڻ جو ٻَل ملي ويو. هن پهرين رات ئي ان وڏيري ۽ ان پوليس جي صوبيدار کي

ڪهاڙيءَ سان قتل ڪري ڇڏيو. ٻيلي ۾ وڃي لڪڻ کان اڳ، هو سڀيءَ سان سندس گهر وڃي مليو ۽ پنهنجي ڪارنامي جي ڄاڻ ڏنائين. سڀيءَ شڪايت ڪئي ته اهو ڪم ته هن کي پاڻ ڪرڻو هو ۽ ان لاءِ هوءَ اڃان ڪنهن طريقي ۽ موقعي لاءِ ئي سوچي رهي هئي.

ساگر ٻيلي ۾ وڃي، ڌاڙيلن جي هڪڙي ٽوليءَ ۾ شامل ٿيو ۽ ڪجهه آزمودي کانپوءِ پنهنجي سرداريءَ هيٺ، خطرناڪ ۽ خونخوار ڌاڙيلن جي ٽولي ٺاهيائين. هن ڪيترائي خونن، اغوا ۽ قرن جا واقعا ڪيا. البت هن شعوري طرح پنهنجو نشانو وڏيرا ۽ سنڌ ۾ ڌاريا بنايا. ان دوران هو سڀيءَ سان به ملندو رهيو ۽ هن کي ڪن هٿيارن هلائڻ جي سکيا به ڏيندو رهيو.

(۲)

هن ڳوٺ ۾ پوليس ٿاڻو به هو، جنهن جو انچارج ننڍو صوبيدار هوندو هو. تازو هڪ نئون پنجابي صوبيدار هتي بدلي ٿي آيو هو. هو موڪل تي پنجاب ويل هو ۽ اتان شادي ڪري، زال سميت هن ڳوٺ ۾ آيو هو. سهاڳ رات، اڪيلائيءَ ۾، سينگاريل ڪوئيءَ ۾، جڏهن هن پنهنجي ڪنوار کي پهريون ڀيرو ڀرپور نظر سان ڏٺو هو ته هن جي سونهن ۽ سوييا، رنگ ۽ روپ، مرڪ جي مستي، شرميلي اکين جو مچڪاڻڻ، لپٽڻ جي ادا، ارهن جي چڪ ۽ ڪناري ڪمر ڏسي هن شينهن ۽ ڪسرتي مڙس کي ايڏي ته خوشي ٿي هئي، جو پهلوئن وانگر وڏي رڙ ڪري، ڪنوار کي ٻنهي ٻانهن ۾ پيڪوڙي، ايئن وٺي ڦيرائون ڏنيون هٿائين جو ڄڻ ته ڪشتي پئي ڪيڏيائين ۽ مخالف کي ڇت ڪيرائڻ ٿي چاهيائين. ڦيرائون ڏيڻ وقت پنهنجي موج ۾ چيلهه هن جي کي ايڏو زور ڏنائين جو ڪنوار کي ايڏا اچڻ لڳو. ڪنوار هجڻ ۽ پهرين رات هجڻ ڪري هوءَ ڳالهائي ته نه ٿي سگهي، تنهن ڪري پهرين ڪنجهڻ لڳي ۽ پوءِ پاڻ ڇڏائڻ لاءِ مڇيءَ وانگر ڦٽڪڻ لڳي. نيٺ صوبيدار هن کي شاديءَ جي سڀج تي ڪري لڻايو.

ڪنوار جو جسر ڏسي، هن کي جسماني شوق سان گڏ، هڪ ڳالهه جي بي انتها خوشي اچي دماغ ۾ ويٺي هئي، جنهن ڪري هن کي محسوس ٿيو ته هاڻي هن جي من جي مراد به پوري ٿي سگهندي. سڄي رات هو پاڻ ۾

خوشيون ۽ لذتون وٺيندا ورڃيندا رهيا. وچ وچ ۾ صوبيدار پنهنجي من جون ڳالهيون به ڪندو رهيو. هو هن کي ٻڌائيندو رهيو ته سپاهيءَ جي حيثيت ۾ سنڌ ۾ جدا جدا پنهنجي هر قوم جي وڏن آفيسرن ۽ ڪامورن وٽ، اردلي يا باڊي گارڊ جي ڊيوٽي ڏيندو رهيو هو. هن اهو به ڏٺو هو ته انهن جون زالون ڏاڍيون سهڻيون ۽ آزاد خيال هيون ۽ هن محسوس ڪيو هو ته انهن آفيسرن ڏاڍي تڪڙي ترقي ڪئي هئي ۽ وڏن وڏن عهدن تي پهتا هئا ۽ هن اهو به محسوس ڪيو هو ته انهن مان گهڻن آفيسرن کي سندن سهڻين زالن جو ساٿ ۽ سهڪار رهيو هو، ڇو ته سنڌ جا ميمبر، وزير ۽ وڏا ڪامورا، سونهن جي معاملي ۾ ڏاڍا ڪڇا آهن. صوبيدار پنهنجي ڪنوار کي اهو اشارو به ڏئي ڇڏيو ته هو انهن سندس هر قوم جي بيگمن کان گهڻو وڌيڪ خوبصورت هئي ۽ جي هن جو سهارو ۽ سهڪار بڻي ته هو ترقيءَ جا ڏاڪا، ڏاڍي تيزيءَ سان مٿي چڙهي ويندو. هو ڏهن سالن ۾ مس ننڍو صوبيدار بڻيو هو، پر هاڻي هو پنجن سالن اندر ئي ايس . پي نه ٿي ڊي . ايس . پي ضرور بنجي ويندو، ۽ پوءِ وٽن ايئرڪنڊيشن بنگلو، ايئرڪنڊيشن ڪار، نوٽن جا ٿڌا، سون سان پيريل تجوڙيون ۽ ڇا ڇا نه هوندو!

ڪنوار به پنهنجي شادي سنڌ ۾ نوڪري ڪندڙ صوبيدار سان ٿيڻ جو ٻڌي، پنهنجي آئيندي جي جيون لاءِ دل ٿي دل ۾ اهڙائي نقشا ۽ اهڙيون ئي چٽساليون ٺاهڻ شروع ڪري ڇڏيون هيون. هن سنڌ ۾ نوڪري ڪرڻ وارن پنهنجي ويس وارن ۽ ديس وارين لاءِ ڇا ڇا نه ٻڌو هو ۽ ڏٺو هو!

چارچ وٺڻ سان ئي صوبيدار ڳوٺ ۽ آسپاس پنهنجي حد جي مجرمين، چڱن ۽ ڏاڍن مڙسن جو واءُ سواءِ وٺڻ شروع ڪيو. هن کي جلد ئي معلوم ٿي ويو ته هتي ڌاڙيلن جو انگ به ڪجهه سرس ئي آهي، جن مان ڪن تي ته لکين رپيا انعام رکيل آهي. هن مامري کي پنهنجي نگاهه کان ورور ڪري سوچيو ۽ انهيءَ نتيجي ۾ پنهنجي مقصد جي حاصلات نظر آيس ته ڪنهن نموني هو ڌاڙيل پڪڙي ۽ ان سان گڏ زال جو سهڪار به حاصل ڪري ته هو تيزيءَ سان ترقي ڪري سگهي ٿو. هن وڏن وڏن ڌاڙيلن جي فهرست ڏني ۽ هر هڪ جون پوري تفصيل سان ڪارروايون، ڪارگزاريون، سياسي گانڊاپا، هن جو آڳو پيڇو، هو ڪهڙن سياستدانن جي ساڀي هيٺ آهي، ڪهڙي

وڏيري جي پاڻاريءَ جو هو، هن جا ڪهڙا عزيز ماڻه ۽ دوست ساڻي هئا ۽ ڪٿي جا رهاڪو هئا. هن جون ڪهڙيون يارڙيون هيون ۽ ٻيا اهڙا لاڳاپيدار سوال پڇيائين.

پڇاڙيءَ ۾ گهڻي سوچ ويچار کان پوءِ، هن جي چونڊ جي نظر ساگر تي وڃي پئي. هن تي ڏهه لک روپيه انعام رکيل هو. هو هن ڳوٺ جو هو، هن جي مڱ به هن ڳوٺ ۾ رهندي هئي. هن جو ڪوبه وڏيرو، وزير يا ميمبر سرپرست نه هو، پاڻ سڀ وڏيرا هن جا دشمن هئا. هن جي مڱ لاءِ صوبيدار ٻڌو ته ڏاڍي ڪڙڪ، ٿيڙي باز ۽ سگهاري آهي ۽ ڪنهن تي اڪ ئي نه ٿي ٻڌيس. هن مڃڻ کي تاءُ ڏيئي چيو، ”ڪنهن مڙس سان واسطو ڪونه پيو اٿس، ڏسي وٺبو.“

صوبيدار، ساگر جي باري ۾ ڇاڇ جوڇ ۽ پڇا ڳاڇا ڪندو رهيو. جتان ڪٿان رڳو هن جي دليري ۽ بي ڊپائيءَ جا قصا ٻڌائين. صوبيدار کي هاڻي هڪ ئي ٿل سڄهي ٿي، اها هيءَ ته هن جي غيرت کي للڪارجي، هن جي غيرت ۾ هٿ وجهجن ۽ هن کي خبر هئي ته غيرت سنڌين جي وڏي ۾ وڏي ڪمزوري آهي. هن جي مڱ سڀيءَ کي پنهنجي دامن ۾ ڦاسائبو ۽ گهر مان ڪڍي ڪنهن ٻئي هنڌ لڪائبو ۽ پنهنجي وس ڪبو ته عيش به ماڻبو ته هي حرامي ڦر ڌاڙيل به اچي پيش پوندو.

هن کي اها به ڄاڻ هئي ته سنڌي ڌارئي هٿان انفرادي توڙي اجتماعي سطح تي مارجڻ جو نه آهي، هن کي وري به سنڌي يا اڻ سڌي طرح ٻئي سنڌي (دلي، دلال يا دشمن) هٿان مارائي سگهجي ٿو. ان ڪري هن جتن ڪيو ته ساگر کي دوکي سان سندس ڪنهن دوست يا ماڻه ذريعي قتل ڪرائجي، پر ان ۾ به هو ڪامياب ڪونه ٿيو.

هن ٿاڻي تي مقرر جمعدار ۽ چارئي سپاهي بدلي ڪرائي غير سنڌي رکرايا هئا. هن جو پنهنجن آفيسرن کي چوڻ هو ته سنڌي سپاهي سنڌي ڌاڙيلن کي پڪڙڻ ۾ سچائي ڏيکاري نه ٿا سگهن.

هڪ سانجهيءَ جو صوبيدار ٻن سپاهين کي موڪليو ته سڀيءَ کي وڃي سندس گهران ٿاڻي تي وٺي اچن. ڪڙڪي تي سڀيءَ جي پيءُ در کوليو ته سپاهي دوکي اندر اڳڻ ۾ گهڙي آيا ۽ رڙ ڪري چيائون ته سڀيءَ کي

صوبيدار ٿاڻي تي سڏايو آهي. پيءُ پڇيو ته ڇو، ته سپاهي چيو ته اهو ٿاڻي تي صوبيدار کان هلي پڇي. پيءُ هنن سان بحث ڪرڻ لڳو ته هڪڙي سپاهيءَ هن کي ٿڌو وهائي ڪڍي. ايتري ۾ ڪوڙ تي سڀي به ٻاهر نڪري آئي هئي ۽ سپاهيءَ کي سندس پيءُ تي هٿ هلائيندو ڏٺائين ته ڀرسان پيل ڪپڙن ڌوڻ واري سوتي، ان سپاهيءَ کي وهائي ڪڍيائين ۽ اهڙي زور سان جو سپاهيءَ کان ڪو هن تي ٻڌجندڙ دانهن نڪري ويئي. ٻئي سپاهيءَ پنهنجي بندوق سڀيءَ ڏي سڌي ڪئي ته سڀيءَ به سوتي الاري چيس ته ”خبردارا جي گڙهڙ ڪئي اٿي ته هتان سنئين لڳين واپس وڃي ڪونه سگهندين!“ جيتوڻيڪ سڀيءَ کي ڪپڙن ۾ ساگر جو ڏنل ننڍڙو پستول به لڪل هو، هن کي پڪ هئي ته اهو ٻاهر ڪڍڻ جي نوبت ئي ڪانه ايندي. ايسٽائين ڪوڙ تي پاڙي وارا به پهچي ويا ۽ پوءِ جئن جهٽ ۾ خبر پڪڙجندي وئي ته ڳوٺ جي ماڻهن جو انبوهه پهچي ويو. غريب ۽ شريف ته سدائين بيگناهه پوليس جي ظلمن جا ستايل هوندا آهن، ۽ وري شاگردن ۽ نوجوانن ۾ قومي جوش جي باهه جو مڇ ٻري ويو ته هي غير سنڌي ٿي ڪري اسان جي غيرتن ۾ ٿا هٿ وجهن. سو جي به چار پوڙها وڃ ۾ نه پون ها ته هنن سپاهين کي ڳوٺاڻا اهڙي طرح ڳيا ڳيا ڪري ڇڏين ها، جو جنرل ضياءَ وانگر هنن جا لاش به ٺهي ڪونه سگهن ها.

صوبيدار ته تصور به ڪري ڪونه ٿي سگهيو ته ڪوبه ڳوٺاڻو، هن جي حڪم تي ٿاڻي تي اچڻ کان انڪار ڪري ٿي سگهيو ۽ پوءِ هن موچڙا کائي، هڏ گڏ پڇائي موتي آيل سپاهين کي، سڄي رات ايتريون ته گاريون ڏنيون جو شايد سندن مادري ٻوليءَ جو سڄو ذخيرو ختم ٿي ويو، جيتوڻيڪ هنن جي مادري ٻولي گارين ۾ ڏاڍي شاهوڪار آهي.

هاڻي ته صوبيدار جو عياشيءَ کان محروم ٿيڻ ڪري به ضد پاڻ وڌي ويو. پوءِ پوري سازش ۽ رٿابنديءَ سان، سڀيءَ کي پنهنجو شڪار بنائڻ لاءِ ٺاهه ٺاهيائين. هڪ رات، سومهڻيءَ کانپوءِ، جنهن وقت سڀ ڪو سمهي پوندو آهي، اوچتو چار سپاهي، سڀيءَ جي گهر جي پٿر جي پٽ ٽپي، تنهي کٽن مٿان بندوقون ٿاڻي وڃي بيٺا، ۽ بندوقن سان چوڪون ڏيئي سڀيءَ ۽ سندس پيءُ ماءُ تنهي جي ننڍن ڦٽائي چيائون: ”خبردار جي ڪو آواز ڪڍيو

اٿو. نه ته بندوقن سان توهان کي هتي جو هتي ختم ڪيو ويندو. اسان توهان کي گرفتار ڪرڻ آيا آهيون. توهان تي الزام آهي ته توهان ڌاڙيل ساگر کي پنهنجي گهر ۾ پناهه ڏيندا آهيو ۽ هن کي کاڌو پيتو پڻ پهچائيندا آهيو. هو به پڪڙجي پيو آهي ۽ ٿاڻي ۾ بند آهي.

سڀيءَ کان رهيو نه ٿيو ۽ چيائين ”ڪوڙا ڪنهن جاءِ جا گهڻي بڪواس نه ڪريو! سڃاڻان ٿي توهان پاڙين کي!“

پوءِ هن پنهنجن ڪپڙن ۾ لڪل هٿيار کي هٿ هڻي ڏٺو. هي وقت ان جي استعمال جو نه هو ۽ سندس پيءُ ماءُ جي حياتيءَ جو سوال هو. بهر خال ٽنهي کي بندوقن جي سنگين هيٺ، اونداھين گهٽين مان وٺي ٿاڻي تي اچي هڪڙيءَ ڪوٺڙيءَ ۾ بند ڪيو ويو.

ٿوري ويرم کان پوءِ به سپاهي آيا.

”اسان سان هل، ساگر توسان ڳالهائڻ ٿو چاهي.“ هڪڙي سپاهيءَ

سڀيءَ ڏي منهن ڪري چيو.

سڀي منجهي پئي ۽ پنهنجي پيءُ ماءُ ڏي نهارياڻين.

”ڪٿي آهي ساگر؟“ هن سپاهين کان سوال ڪيو.

”هي ڪوٺڙيءَ ۾ بند آهي.“

”ڪهڙي ثابتي آهي ته هو هتي ئي بند آهي. توهان ڪوڙ ٿا ڳالهايو.“

سڀيءَ چيو.

”چوڪريءَ سان گڏ اسين هلنداسين.“ پيءُ چيو.

”هو چوڪريءَ سان اڪيلو ڳالهائڻ چاهي ٿو. ڏاڍي مشڪل سان

صوبيدار ان جي موڪل ڏني اٿس. جو هن صوبيدار سان وعدو ڪيو آهي ته

هو توسان ڪن ڳالهين تي ڳالهائي، پنهنجا سڀ ڏوھ هن سان باسيندو.“

سپاهيءَ چيو.

”توهان ساگر کي هيڏانهن چو نه ٿا وٺي اچو؟“ سڀيءَ اعتراض ڪيو.

”هو ته خطرناڪ ڏوهاري آهي ۽ هٿ ڪڙين ۽ ڏنڊا ٻيڙين ۾ بند آهي ۽

پت سان لوهي زنجير ۾ ٻڌل آهي ۽ ٻٽي لوهي دروازي ۽ تن مضبوط ڪلفن

چڙهيل ڪوٺڙيءَ ۾ بند آهي. تنهنجي هن ڏانهن هلڻ ۾ توهان جي ڀلائي آهي.

شايد توهان کي اڄ رات ئي چوٽڪارو ملي وڃي.“

۹۱۱۵۴

”مون کي پورو يقين آهي ته تون صفا ڪوڙ ڳالهائي رهيو آهين، پر هل، مان توسان هلڻ لاءِ تيار آهيان.“ نيٺ سڀيءَ چيو. هن ظاهري طرح پنهنجا ڪپڙا درست ڪندي، وري به هڪ دفعو پستول جي موجودگيءَ جي تسلي ڪئي. پهرين ٻيءَ ڏانهن ۽ پوءِ ماءُ ڏي نهاريائين ۽ اکين تي اکين ۾ هنن کي آت ڏنائين ته مان ڏندين ڏاند آهيان ۽ پنهنجي حفاظت ڪري سگهان ٿي. هو به ڄڻ هن جي اکين جي زبان سمجهي ويا ۽ ٻنهي مان ڪنهن به پنهنجي دل نه لوڙهي.

(۳)

جڏهن هن جي اکين تان پٽي لائي ويئي، تڏهن هن پاڻ کي ڪنهن پراڻي پر سينگاريل ڪمري ۾ ڏٺو. پلنگ، ميز، صوفا سيٽ، غاليجو، ميز تي کاڌي پيتي جو سامان. هن جي نظر نير نشي ۾ صوبيدار تي پيئي، جنهن جي آڏو ميز تي شراب جي کليل بوتل هئي، هٿ ۾ شراب ڀريل گلاس هو، جنهن مان سرڪيون ڀري رهيو هو ۽ هن جي بدصورت ٻوٽ تي ڪراحت ڀريل مسڪراھٽ هئي ۽ هن جون اکيون ڳاڙهيون هيون.

سڀي ڪنهن به وقت هوش ڪونه وڃايو هو. هن کي ياد آيو ته ٿاڻي جي هڪ ٻئي ڪمري ۾ اوچتو ئي اوچتو ٽي چار مرد هن مٿان چڙهي ويا. هن جون ٻئي تنگن گڏي رسيءَ جي وڪڙن ۾ سوکهيون ڪيائون. پوءِ ڪپڙي جي پٽيءَ جي هڪ ٻئي مٿان ڪيترائي ڦيرا ڏيئي، هن جون اکيون بند ڪيائون ۽ وات ۾ ڪپڙو وجهي وات مٿان ٻيو ڪپڙو ٻڌائون ۽ پوءِ هن کي کڻي ٻاهر رستي تي آيا ۽ اتي بيٺل هڪ موٽر جي پوئين سيٽ ۾ هن کي اڇلايائون. اها موٽر ڪجهه وقت رستن ۽ گهٽين تان هلندي رهي ۽ هڪ جاءِ وٽ اچي بيٺي. هن کائو ڪيو ته هيءُ سنسان جڳهه، ڪنهن سنسان ماحول ۾ هئي. . . . هينئر هو هن بدماش صوبيدار جي سامهون هئي.

هي ڪمرو ڏسي هن کي محسوس ٿيو ته ڄڻ اهو هو اول به ڏسي چڪي هئي. وڏيري ۽ پوليس جي ظلمن ۽ ڏاڍاين جا داستان ٻڌي ۽ پنهنجي مڱيندي جي ڌاڙيل ٿيڻ کان پوءِ، هن کي ڄڻ پرون پئجي ويا هئا، ۽ ذهني طرح ورور ڪري هڙيءَ ئي جاءِ جو تصور ڪندي هئي، جتي ڪو ڪميٽو ۽

پليت ماڻهو هن کي زبردستي ڪڍائي ايندو، ۽ هن اهڙي ڪميٽپائي جو مقابلو ڪرڻ لاءِ به تصور ئي تصور ۾ پنهنجين ترڪيبن جي تياري ڪري ڇڏي هئي. هن ان تماشي يا ناٽڪ جي به الاهي دفعا تصور ئي تصور ۾ Rehearsal ڪئي هئي ۽ ورجايو هو. هاڻي هن کي ائڪٽنگ ڪرڻي هئي. هو پاڻ سنڀالي اٿي وڃي، صوبيدار سامهون ڪوچ تي ويٺي ۽ مرڪي هن ڏي نهارياڻين. صوبيدار جي دل وڌي.

”ناراض ته نه ٿي آهين؟“

”هاڻي هتي پهچي وئي آهيان ته ناراضگيءَ مان ڪهڙو فائدو؟“

”پيئندين؟“ هن شراب ڏي اشارو ڪري چيو.

”ڪڏهن نه پيتو اٿم. پيئندس ته هروڀرو طبيعت خراب ٿيندي يا ايترو

نشو ٿيندو جو مزو ماڻي نه سگهندس“

مان پيئڻ کان پوءِ ڏاڍو مزو ماڻي سگهندو آهيان ۽ مزو ڏئي سگهندو

آهيان.“

”پوءِ ته پيئو! خوب پيئو!“

”ماني به ته کائڻي آهي.“

”ماني پئي کائبي. مون کي ته خاص بڪ به ڪانهي.“

”پر مون سان مانيءَ ۾ ته گهٽ ۾ گهٽ سات ڏيڻو اٿي.“

”اهو ته ٿيندو، پر اڄ ته ڪا ڪسر نه ڇڏ، ايترو پي جو کاڌي جي لاءِ

به تنهنجي پيٽ ۾ جاءِ نه بچي.“

”ان لاءِ شرط آهي ته گلاس پري تون ڏيندي وڃ.“

”ان ۾ ته مون کي ڏاڍي خوشي ٿيندي.“

صوبيدار، سڀيءَ کي سمجهايو ته گلاس ۾ ڪيترو شراب هجي ۽

ڪيترو سوڍا يا پاڻي.

هو هن کي گلاس پري ڏيندي وئي. پر سوڍا ۽ پاڻي گهٽ ٿي وڌائين ۽

شراب زياده. نشو ته اول ئي جام چڙهي ويو هيس، هاڻي ته ان ۾ ٻڏڻ لڳو.

هڪ ٻه دفعو دانهن به ڪيائين ته هڪ ئي وقت ان انگريزي شراب جي بوتل

جو مان ته ٽيون حصو پيئندو آهيان، هي ته اڌ ٿي ويو آهي. پر سڀي هن کي

اهو چوندي گلاس مٿان گلاس ڏيندي ويئي ته اڄوڪي رات خاص رات آهي.

پوءِ ته هن کي انڪار جو به هوش ڪونه رهيو. سڀي گلاس مٿان گلاس زوريءَ هن جي چپن تي رکندي رهي ۽ هو صفا هوش حواس وڃائي ويٺو. سڀيءَ به پوري بوتل پياري ڇڏيس. هو ڏير ٿي پيو، صفا مٿن جي قطار ۾. ڳڀل رات گذري چڪي هئي. هن کي پڪ ٿي ته مري ويندو، پر مٿان به ٻچي پوي جي خيال کان، هن جو موت يقيني بنائڻ ۽ پنهنجي اکين سان ڏسڻ لاءِ اها رسي ڪنڀاڻين جنهن ۾ کيس ٻڌو هون ۽ هن جي ڳچيءَ ۾ ڏم ٻارنهن ستون ۽ گهوگها ڏنائين، تان جو هن جو سام ڪڇڻ بند ٿي ويو، ڪنڌ هڪ پاسي لڙڪي پيس، زبان ٻاهر نڪري آيس ۽ اکين جا تارا ڦري ويس ۽ هن جو سڄو بدن ڍرو ٿي ويو.

(۴)

ساگر پنهنجو هڪڙو ماڻهو مقرر ڪري ڇڏيو هو، جو سڀيءَ وارن جي گهر جي ارگرد مناسب فاصلي تان نگهبانيءَ جي نظر رکندو هو ۽ ائين جو ڪنهن کي ان جوشڪ به نه پوي، هن جو ڪم اهو هو ته پوليس يا ٻئي ڪنهن کي هن گهر وارن سان هٿ چراند يا ڪا حرامپائي ڪندو ڏسي ته هڪدم ساگر وٽ پهچي، هن کي چٽاءُ ڏئي.

ساگر کي سگهوئي سڌ پئجي ويئي ته سڀيءَ سندس پيءُ ماءُ کي ٿاڻي تي آندو ويو آهي. هو پنهنجي ٽوليءَ جي اٺن ڏهن، ماڻهن کي ساڻ ڪري، اتي پهچي ويو. ٽي سپاهي جيڪي پهري تي هئا، انهن کي هن پڪڙي ۽ جڪڙي ورتو. انهن جا ته ساگر ڌاڙيل جو پهچي وڃڻ جو ٻڌي ئي ڏير ڍرا ٿي ويا هئا، ۽ اڌ سام نڪري ويو هئڻ ۽ بدن ۾ ايتري رڦڻي ڏڪڻي اچي پئي هئي جو بندوق هلائڻ جو ست ئي ڪونه رهيو هئڻ. لاکپ ۾ بند ڪيل سڀيءَ جي پيءُ ماءُ وٽان ساگر کي سارو احوال معلوم ٿيو ته ڪيئن دوکي سان سڀيءَ کي وٺي ويا آهن. ساگر سڄي ٿاڻي جي تلاشي ورتي، پر اتي سڀيءَ ۽ صوبيدار هجن ته لين. هن ٽن سپاهين کي به بندوق جي قنڌاڻن سان ماري ماري رت ڪري ڇڏيو ته هو صوبيدار جو ڏس ڏين. پر هنن کي خبر هجي ته ٻڌائين ۽ واقعي ئي هنن کي خبر هئي به ڪانه. پوءِ تنهي سپاهين کي گهٽا ڏيئي ٻوسائي ماريائون. سڀيءَ جي پيءُ ماءُ کي آزاد ڪري، ساگر پنهنجي

ماڻهوءَ جي سنڀال هيٺ سندن گهر موڪليو، ۽ پاڻ پنهنجن ٻين ماڻهن کي ساٿ ڪري سڀيءَ جي تلاش ۾ نڪتو. ڳوٺ جي ڳليءَ ڳليءَ ۾ ڳولا ڪئي وئي، سڀ حيلآ هلايا ويا، پر ڄڻ ته سڀيءَ ۽ صوبيدار کي زمين ڳهي وئي هئي، سو هن جو سراغ نه ملي نه مليو. ساگر جو رت ٽهڪي رهيو هو. هوڏانهن صوبيدار کي ٻيٽ ئي ڪانه هئي ته ساگر کي سندس ڪارروائيءَ جي ايترو جلدي معلومات حاصل ٿي ويندي. هن جو ڪاڻو هو ته ٻئي ڏينهن تي مس هن کي خبر پهچندي، تيستائين هو سڄي رات عيش ڪندو ۽ صبح جو تعلقي جي ٻين ٿاڻن تان پوليس جا اٿالا گهرائي وٺندو، ۽ جيئن ئي هي غيرتمند، پنهنجي پرواهه نه ڪري، ٿاڻي تي ڪاهي ايندو ته پوليس جي گهيري ۾ ائين ڦاسندو جيئن مڇي چار ۾ ڦاسي پوندي آهي.

سڀي جو هٿ نه آئي ته هن تهڪندڙ رت سان، ڏند ڪرتيندي دل ۾ چيو ته هن حراميءَ جي به هيءَ رات هنجي حياتيءَ جي پڇاڙڪي رات ٿي ڏسجي. هو پنهنجي ٽوليءَ سميت صوبيدار جي گهر پهتو. هن جو ارادو هو ته هو هن جي گهر ۽ زال تي قبضو ڪري ويهندو، وڌيڪ ڪارروائي صوبيدار جي موٽ تي ڪبي. هو ٿاڻي تي مقرر سيني سپاهين کي ته ماري چڪو هو. گهر جي چوڪيداري ۽ ڪم ڪار لاءِ صوبيدار وارن پنهنجو ۽ ڳوٺ جو ماڻهو آندو هو، جو ڏيک وڌيڪ ۽ هلٽ چلت ۾ پورو پهلوڻ لڳندو هو. هن کي ڪا ڪڙڪ پئجي ويئي ته ڌاڙيل ساگر ٿاڻي ۾ پهچي ويو آهي. سو يڪدم اچي بيگم کي اطلاع ڏنائين. هوڏانهن صوبيدار پنهنجي بيگم کي ٻڌائي ويو هو ته ڌاڙيل ساگر جي باري ۾ پڪي خبر پئي آهي ته هو فلاڻي هنڌ موجود آهي ۽ هو پنهنجو اٿالو وٺي، هن جي پٺيان وڃي ٿو ۽ هن کي يقين آهي ته هن کي پڪڙڻ ۾ سوڀارو ٿيندو ۽ ان ڪري رات جو دير سان موٽندو. زال کي تاڪيد به ڪيائين ته نوڪر دروازي وٽ هٿيار بند ٿي خبردار ٿي وهي. صوبيدار جي بيگم وري ساگر جي پهچي وڃڻ جو ٻڌي نوڪر کي تاڪيد ڪيو ته جي ساگر هن طرف اچي ته ريهي ريهي، ڪنهن نموني هن کي اندر سندس ڪمري ۾ پهچائي. بيگم سوچيو ته هن کي پنهنجي مڙس جي نوڪريءَ ۾ تڪڙي ترقيءَ ۾ سهارو بڻجڻو آهي، جي هي ڌاڙيل ڪنهن نموني، ڪنهن طريقي هن جي هٿان جهلجي پيو ته هن کي نه رڳو مڙس

عهدو ملندو پر ڏم لک رپيا انعام به ملندو. هن سوچيو ته هوءَ پنهنجي جوين ۽ چست حسن جي چقمق سان ساگر کي ريجھائي سگھندي ۽ هن کي هن سان گڏ، هن جي بستري تي جواني ماڻڻ لاءِ هرڪائيندي، ۽ هن کي ايسٽائين پنهنجن ماڻن ۾ روڪي رکندي، جيستائين هن جو صوبيدار مڙس، پنهنجي عملي سان اوچتو اچي هن کي چوڪنيو نه ٻڌي، هن اهي سڀ ڳالهيون مڙس کي سمجھائڻ لاءِ اول ئي پنهنجي نوڪر کي اشارو ڏيئي ڇڏيو هو.

(5)

ساگر پنهنجن مڙني ماڻهن سان اچي صوبيدار جي گهر وٽ پهتو. در وٽ ويٺل نوڪر کي ڳالهائڻ جو موقعو ئي ڪو نه ڏنو ويو. هڪدم هن کي پڪڙي، هن جو هٿيار ڦري، هن جو ٻوٽ کڻي ٻڌائون، جيئن هو ڪو ٻوڪڙ ڪري نه سگهي. پوءِ هن کي ڏنڊا هڻي، مرڻ جهڙو ڪري، هٿ پير ٻڌي، گهر جي اڱڻ جي هڪڙي اونڊاهي ڪنڊ ۾ اڇلائي ڇڏيائون. پوءِ ساگر پنهنجن اٺن ماڻهن مان چئن ماڻهن کي چوڪسي لاءِ ٿاڻي تي موڪليو ته جيئن ئي صوبيدار اچي ته هن تي قبضو ڪيو وڃي ۽ هن کي موٽر مان ئي لهڻ نه ڏنو وڃي، ۽ چار ماڻهو هن گهر جي چؤڦير پهري تي بيهاريائين. پوءِ هو اڪيلي سر، هٿيار ٿاڻي گهر ۾ گهڙيو.

دروازا ايئن کليل هئا ڇڻ ته هن جو انتظار ڪيو پيو وڃي، سارو گهر بجليءَ سان روشن هو. ساگر ٻنهي پاسن نهاري ڏٺو ورائندي ۾ پهتو ۽ سامهون هڪڙي ڪمري جو لکيل دروازو ڏسي، اوڏانهن خبرداريءَ سان وڪون وڌائڻ لڳو. پر چائنٽ ٽپڻ سان سامهون نظر پوندي هن جا قدم کپي ويا، هن جي واچ گودو ٿي ويئي. هن جون اکيون ڦاٽي هڪ هنڌ ڄمي پتر ٿي ويون ۽ هن جي دل بيهي وئي. هو ايترو ته پڙهيل ڪونه هو ۽ نه چترڪار يا مورتِي ساز هو، جو سونهن جي ڪنهن يوناني ديويءَ جو نالو هن جي ذهن تي هڪدم تري اچي ها، پر جهنگ ۾ به هو هندستاني فلمون گهرائي دوستن ۽ ٽوليءَ وارن سان وي - سي - آر تي ڏسندو هو ۽ سهڻيون هيروئنون ۽ ايڪٽريسون هن کي ڏاڍيون وڻنديون هيون ۽ انهن جا نالا به ياد رهجي ويا هئس. انهن ۾ سري ديوي هن کي ڏاڍي پسند هئي ۽ وري وري پيو هن جون فلمون ڏسندو

۽ هن کي پنهنجي آغوش ۾ آڻڻ جي تمنا جا پيو خيالي محل جوڙيندو هو. هن کي خيال اڀريو ته سري ديوي! سري ديوي! سري ديوي! جون رڙيون ڪندو وڃي، پلنگ تي لٽيل عورت سان چنبڙي، هو پاڻي پاڻي ٿي ويو.

سامهون سرهاڻ ڀريل ڪمري ۾، سينگاريل پلنگ تي، مرڪنڊڙ دعوتي انداز ۾ صوبيدار جي بيگر لٽيل هئي. هوءَ پاسيري لٽيل هئي، هن جو مرڪنڊڙ منهن در طرف هو، هن پنهنجي کاٻي مڙيل ٻانهن جي ٺونٺ وهائي تي رکي هئي ۽ ان جي هٿ جي تريءَ تي پنهنجو مٿو رکيو هئائين. هن جي کاٻي تنگ ڊگهي ٿيل هئي ۽ ساڄي تنگ گوڏي وٽ ٿورو موڙي کاٻي تنگ تي ڪٿي رکي هئائين. اهڙي ريت هن جي لٽڻ جو ڍنگ اهڙو هو جو هن جي بدن جون گولايون ۽ لاهيون چاڙهيون نمايان ٿي بيٺيون هيون، هن جي سڄي تنگ ستر تائين اگهاڙي پئي ٿي ۽ هيٺين تنگ جو به وڏو حصو ننگو هو، اهڙي طرح هن جي ڇاتين جا وڏا حصا به اڻ ڍڪيل هئا. حقيقت ۾ ساگر کي هن جو سڄو سونهري ۽ جوان جسمل اگهاڙو نظر اچي رهيو هو. هن کي گوڏ ۽ ڪرتو پهريال ته هئا، پر هن کي پتو ڪونه ٿي پيو ته اهي ڪهڙي قسم جي ولايتي ڪپڙي جو لباس آهي. ايترو صاف، شفاف ۽ سنهڙو هو جو هن جي بدن جو انگ انگ ظاهر ٿي رهيو هو. ڇا سنهڙي پلاسٽڪ جو ڪپڙو آهي يا پيو ڪجهه. هن ٻڌو هو ته ڪنهن زماني ۾ ڍاڪا جي ململ اڏي باريڪ ٺهندي هئي، جو منڍيءَ مان سڄو ٽاڪيو لنگهي ويندو هو. پر هي ڪپڙو ته اڏو باريڪ ٿو لڳي، جو سٺيءَ جي پاڪي مان به سڄو ٽاڪيو لنگهي سگهي ٿو. هوءَ اهڙي انداز سان لٽيل هئي ڄڻ ته پٺين ۽ سترن جي چٽاڀيٽي جي نمائش هئي، نه، پر هيءَ ته سڄي بدن جي نمائش هئي!

ساگر جي زندگيءَ جون حالتون اهڙيون پئي رهيون هيون، جو هن وڏي جسماني سگهه، روحاني سگهه ۽ ارادي جي سگهه حاصل ڪري ورتي هئي ۽ سڄو ئي هن سهڻي ڦندي ۾ سڙايجڻ ۽ ڦاسڻ کان اڳ، هو پاڻ سنڀالي سرت ۾ اچي ويو.

”جي تون ڪو چار پڪيڙيو آهي، يا ڪا ڪيڏ ڪيڏي آهي ته ياد رکجانءِ ته مون وٽ ڏاڍا مومتمار هٿيار آهن ۽ تڪرا تڪرا ڪري ڇڏيندوسان.“

”اهو ٿو منهنجو قدر ڪرين. جڏهن کان تنهنجي مردانگيءَ جا قصا ٻڌا

اثر ته ان ڏٺي ئي تنهنجي لاءِ ترقندي رهي آهيان ۽ مس مس الائي ڪيتري انتظار کان پوءِ موقعو مليو آهي ته تون اچڻ سان مون تي شڪ ڪرڻ لڳو آهيون.

”پيو ڪير آهي، هن وقت هن گهر ۾؟“

”ڪير به نه.“

”تنهنجو مڙس ڪٿي آهي؟“

”هو ته توکي ڳولڻ لاءِ جهنگ پيو جهاڳيندو هوندو. چئي ويو آهي

ته هو سڄي رات ڪونه ايندو.“

”مان توتي اعتبار ڪري نه ٿو سگهان.“

”تون منهنجي پيار جو امتحان ٿو وٺڻ چاهين ته پوءِ هل ۽ هلي سڄي

گهر جي جهڙتي وٺ.“

”مان اول ائين ئي چاهيان ٿو.“

بيگم اتي سنئين ٿي بيٺي. پهرين پنهنجي بدن جي ڪن حصن جا شفاف

ڪپڙا هٽائي، هن کي ڏيکارين. ساگر جا جذبا پڙڪي اٿيا. پوءِ هوءَ اڳيان

۽ هو پٺيان. هن کي هن جي چال به سري ديويءَ جو نچڻ لڳو. هن گهر جا

چارئي ڪمر، رڌڻو، غسلخانو ۽ استور روم چڱيءَ طرح جاچي ڏٺا ۽ هر

طرح جي خاطري ڪيائين. پر هن جو بدن گرم ٿيندو ٿي ويو ۽ جذبا هاڻي

قبضي کان ٻاهر ٿي ويا هئا. واپس پهرئين ڪمري ۾ اچي بيگم هڪدم در

جو اندريون ڪٽو بند ڪيو ۽ ساگر کي چڪي پلنگ تي ڪيرائي هن سان

سٺاڙجي ويئي. ساگر به مستيءَ ۾ اچي ويو، البت هٿيارن ڏي ڌيان رکيائين.

هن کي ان ڳالهه ڪيڏو نه مزو ڏنو ته سندس خواهش جي موت ۾ هوءَ

خواهش ڏيکارڻ ۾ ڪو به حجاب نه ڪري رهي هئي. مزي ۾ ڀرپور ڀاڱو

وٺي رهي هئي. هي عورتون مرد کي راضي ڪرڻ جا گر ڄاڻن ٿيون ۽ هوڏانهن

اسان جون زالون آهن، جي نڪاح ٻڌل هوندي به پنهنجي جذبن جي نمائش

تي پڻ نقلي حجاب جو پردو وجهي ڇڏينديون آهن.

هن ڪنهن به عورت سان ظلم ۽ زوري نه ڪئي هئي، طبيعت ٿيندي

هئس ته پئسن تي ڪا سهڻي عورت گهرائيندو هو ۽ ڪجهه وقت هن سان

گڏ گذارڻ کان پوءِ، هو پاڻ کي ڏاڍو هلڪو محسوس ڪندو هو ۽ هن جي

بدن ۾ نئين طاقت ۽ تازگي اچي ويندي هئي، پر اڄوڪي ملاقات کان پوءِ هن کي محسوس ٿيو ته ڇو ڪي مرد، سِر جو سانگو لاهي هي جوکو ڪندا آهن.

ساگر به ٽي گهمرا موڪلائڻ جي ڪوشش ڪئي، پر بيگم نخرن ۽ مائن سان کيس روڪيندي رهي ته پوري رات پئي آهي اڃان ته اڌ رات به ڪانه ٿي آهي.

اڌ رات لڙي ته مخصوص سينڊ جو آواز ٻڌڻ ۾ آيو. اها ساگر لاءِ سندس ساٿين جو مقرر ڪيل اشارو هو ته صوبيدار موٽي آيو آهي، ۽ هن کي سوکھو ڪري پنهنجي قبضي ۾ ڪيو ويو آهي. ساگر ٽپ ڏئي ۽ اهڙو تڪڙو تڪڙو ٻاهر نڪتو جو بيگم تي پڇاڙڪي نگاهه به ڪونه وڌائين ۽ بيگم کي ڪجهه سمجهه ۾ نه آيو ۽ ڪو وقت ته سڪتي ۾ اچي وئي.

(٦)

صوبيدار جي مرڻ جي پڪ ڪري، سڀي ڪجهه گهڙيون بيٺي رهي. پوءِ هن صوبيدار جو گولين ڀريل پستول کنيو جو صوبيدار ميز تي ڪري رکيو هو. جيتوڻيڪ هن کي پنهنجن ڪپڙن ۾ هٿيار به موجود هو، پر هي پستول تيار ڪري هٿ ۾ جهليائين ۽ اهو پنهنجي رڻي سان ڍڪي ڇڏيائين. ٻڌڻ وقت ڇڙيون هڻڻ ڪري، هن جي پيرن مان جتيون نڪري ويون هيون ۽ هن وقت هن جا پير اگهاڙا هئا. هن پٽ تي صوبيدار جو چمپل پيل ڏٺو، اهو ڪري پاتائين. هن بتي وسائي ۽ پير پير ۾ پائي ٻاهر پڌر ۾ نڪتي، اتي اوندهه هئي. صرف تارن جي تمڪاڻ هئي. هوءَ بيٺي اوندهه ۾ پنهنجون نظرون هيرائڻ ۽ پڌر جي چڪاس ڪرڻ لڳي. تارن جي تمڪاڻ، واٽهڙو ڪي واٽ منجهائڻ نه ڏيندي آهي. جلد ئي هن کي شيون نظر اچڻ لڳيون. اڱڻ جو ٻاهريون در بند هو. ان تي ڪڙو چڙهيل هو، پر ان ۾ ڪلف لڳل نه هو. در جي ڀرسان ڪو ماڻهو ڪٽ تي سمهيو پيو هو، جو گهري نند ۾ هو ڇو ته هن جي کونگهرن جو آواز ٻڌجي رهيو هو. هوءَ نه گهرايل هئي نه ڊنل يا خوف هراس ۾ گهيريل. هن جو پنهنجي هوش حواس تي پورو ڪنٽرول هو. اصل ۾ هن جي ذهن ۾ ڪاميابي ۽ خوشيءَ جو احساس اڀري رهيو هو. هن ڪيتري وقت

کان اهڙو ڪارنامو ڪرڻ جي تمنا پئي ڪئي. هوءَ ڏسندي ۽ ٻڌندي رهي هئي ته سنڌي ورهين کان وٺي بکيا، بيروزگار ۽ ڌڙيل هئا، ۽ غير سنڌي، سنڌ جي سرزمين تي، ڪارخانن، آفيسن ۽ اسڪولن ۾ مزدوريون، ملازمتون ۽ عهدا والاريو ويٺا هئا. اخبارن ۾ به اهڙيون خبرون پڙهي هن جي دل سڙندي، ڪامندي، پڇرندي هئي. هن ڌارين کي پنهنجي ڌرتيءَ تان ختم ڪرڻ تي چاهيو. هن گهريو ٿي ته هوءَ پاڻ اهڙو ڪارنامو ڪري سڀني سنڌين عورتن لاءِ عملي مثال بنجي. هن کي ڌاڙيلن تي به سخت ڪاوڙ ايندي هئي، جي رڳو سنڌي وچولي ڪلاس وارن کي نشانو بنائيندا هئا. ساگر جو به هر ملاقات ۾ ان طرف ڌيان ڇڪائيندي هئي. هوءَ سوچيندي هئي ته مون کي موقعو مليو ته مان نه رڳو پنهنجي ان ارادي کي عملي صورت ڏيندس، پر ٻين ڌاڙيلن کي به سنڌيت جي غيرت ڏياريندس.

بهرحال هوءَ خوش هئي ته هن نه رڳو هڪ بدڪردار، ظالم ۽ ڪميٽي صوبيدار کي قتل ڪيو هو، پر هڪ قومي دشمن جو به خاتمو آندو هو.

هوءَ پستول هٿ ۾ پڪڙي، پوري اعتماد سان آهستي آهستي در ڏانهن وڌي ۽ آهستي آهستي ڪري ڪڙو لاثاين ۽ ٻاهر نڪري در ٻيڪڙي ڇڏيائين. اونداهي گهٽي ۾ هيڏانهن هوڏانهن نهاريائين، تڏهن معلوم ٿيس ته هي ته ڪو ٻيو ڳوٺ آهي. هي سندس وارو ڳوٺ نه آهي. پر هي ڪهڙي قسم جو ڳوٺ آهي! نه ٻارن جي روئڻ جو آواز، نه پوڙهن جي ڪنگهڻ جو شور، ڪڪڙن جي پهرين دس جو وقت ته نه به ٿيو هجي، پر نه ڪتن جي يونڪڻ جو آواز آهي ۽ نه ئي گدڙن جي اوناڙ. هن کي موٽر نظر ڪا نه آئي. چوڌاري ماٺ، انڌيرو، سنساني ۽ ويراني هئي. سوچيائين ته شايد گهر جي ٻئي پاسي واري گهٽيءَ ۾ بيهاري هوندي. هن جو شڪ صحيح نڪتو. هن موٽر پٺيان آسپاس جو ۽ موٽر جي اندر غور سان تپاس ڪئي. هن کي موٽر ۾ سيٽ تي ننڊ ۾ پيل ڊرائيور ڏسي، اطمينان ٿيو. موٽر مٿان زور سان مڪون هڻي، ڊرائيور جي ننڊ ڦٽايائين. هن موٽر جا دروازا کوليا. سڀيءَ پٺئين سيٽ تي وهندي ڊرائيور کي چيو، ”صوبيدار صاحب هتي ئي سمهندو، مون کي جلدي ٿاڻي تي پهچاءُ!“

ڊرائيور ننڊاڪڙو هو، بس ايترو ئي سمجهڻ ڪافي سمجهيائين ته ٿاڻي

تي هلڻو آهي. موٽر هلندي سڀي ۽ فيصلو ڪري ورتو ته ٿاڻي تي ٻي ماءُ حوالي نه به ٿيس ته ڊرائيور جي ڪنڌ تي پستول رکي هن کي ٻيلي ڏانهن هلڻ تي مجبور ڪندس. اتي پهچي، ڊرائيور کي گولين سان ماري ٻيلي ۾ ڪم ٿي ويندس، پوءِ اتي ساگر کي گولڻ ڏکيو نه ٿيندو.

موٽر اڃان ٿاڻي جي در تي بيٺي مس ته، اوندھ مان چار چٽا اوچتو ڊوڙي آيا ۽ موٽر کي وڪوڙي ويا. سڀي ۽ هنن جي منهن مهاندي مان تازي ويئي ته هي ساگر جا ساٿي آهن ۽ ڏاڍو اطمينان ٿيس ته ساگر به پهچي ويو آهي. هن زور سان چيو ته، ”مان سڀي آهيان ۽ هي صوبيدار نه پر ڊرائيور آهي.“

ائين چئي، هن پنهنجو پستو ڪڍي، پٺيان ان ڊرائيور جي ڪنڌ تي رکيو ۽ همراهن کي چيائين ته، ”هي منهنجو شڪار آهي ۽ مان هن کي موت جي ڪڙاڻ چڪائيندس.“

ائين چئي ڊرائيور تي گولين جي برست وسائي ڏنائين. جيئن ئي ساگر پهتو ته سڀي ۽ پري کان ئي رڙ ڪري چيس، ”متان دل ميري ڪئي اٿئي يا ٻوٽ بچڙو ڪيو اٿئي. مون کي چڻ کان اڳ ئي صوبيدار جو ڪنڌ ڪپي آئي آهيان. متان سمجهي ته ڪمزور آهيان ۽ تنهنجي زال ٿيڻ لائق ناهيان.“

ساگر ته واقعن جي ٿڌڙي هير ڪري ٽڙي پيو هو. ٻه موٽرون آنديون هڻن ۽ ٽين صوبيدار واري به ٿين. هڪ موٽر ۾ سڀي ۽ ساگر سوار ٿيا.

”مون سان شاديءَ لاءِ اڃان به تيار آهين؟“ ساگر پڇيو.

”ان ۾ شڪ اٿو ڇا؟“ سڀي ۽ ورائيو.

”منهنجا ڪي شرط آهن.“

”وري ڪهڙا؟“

”اصل ۾ شرط نه پر منهنجي زندگيءَ جون ڪي حقيقتون آهن، سي

تو کي اول ئي ٻڌائڻ چاهيان ٿو.“

”پوءِ حجاب ڇا جو آهي.“

منهنجي زندگي هينئر اهڙي ٿي پئي آهي، جو جهر جهنگ ۽ ڪڏن ڪوئن

۾ رهڻو ٿو پوي. نه مانيءَ جو سَڪ، نه سمهڻ جو سا. هر دم موت ۽ مارجڻ جو انديشو. هر وقت پوليس ۽ فوج جو خُطرو. اهو ته تو ٻڌو هوندو ته، ”هڪ دفعو ڌاڙيل بنجڻ کان پوءِ ڌاڙيل جي سراسري عمر ٽي سال ٿيندي آهي، پوءِ پوليس يا فوج جي گوليءَ جو شڪار ٿئي يا ڦاسيءَ تي چڙهي.“

”مون کي خبر آهي، پر منهنجا به شرط ٻڌي ڇڏ. اڄ تائين ته رڳو مردن پئي شاديءَ لاءِ شرط وڌا آهن، پر هاڻي مان عورتن طرفان شرط وجهڻ جي روايت شروع ٿي ڪريان، اهي هي آهن؛ مون کي ڌاڙيل طور پنهنجي ٽوليءَ جو ميمبر بنائيندين ۽ مان مرداڻا ڪپڙا پائي ڌاڙا هڻنديس. سنڌين ۾ صرف وڏيري کي ماريو يا اغوا ڪبو، باقي ڪنهن غريب سنڌي کي هاجو نه رسائبو. باقي جيڪو مڇي مانيءَ وارو ڌاريو ور چڙهيو ته هن کي نه ڇڏبو. انهيءَ ڌاڙيل کي به نه ڇڏبو جو غريب سنڌيءَ کي پنهنجو نشانو يا شڪار ٿو بنائي. اهڙي ڌاڙيل کي به خون ڪبو ۽ ڌاڙيلن جي ڪاررواين کي هٿياربند سياست ۾ بدلائبو. انهن ڳالهين جو پرچار ٻين ڌاڙيلن کي به ڪبو. اهي ڳالهيون ته اول به مان توکي تاڪيد سان چوندي رهي آهيان. پوءِ ڇا ٿا چئو؟“

”منظور!“

”منظور!“

ٻنهي جا تهڪ گونجڻ لڳا.

”پر پنهنجي شادي؟“ اوچتو سڀيءَ سوال ڪيو.

”صبح جو سج اُڀرڻ کان اڳ ٿي ويندي. منهنجا ماڻهو مَٿو وٺي ايندا.

نڪاح پڙهجي ويندو ۽ اسان جا ساٿي اسان کي لائون ڏيندا.“

وري به تهڪن جي آواز فضا کي ڀري ڇڏيو. □

لطيفان

ڇوڪريءَ جي عمر سورنهن سال هئي. سڪئي گهر جي هجي ها ته بدن ڀريل هجيس ها ۽ ڀريل بدن جون ڀريل گولايون ۽ ڀريل اڀار هجنس ها. هن جو بدن سڪل سڙيل ۽ نهل ناستو هو. نه سامانڻاپ واري سونهن، نه جوين جي جرڪو. اکيون بي رنگ ۽ منهن رونق ڪا خالي. ۽ هينئر ته مرڻ جيئن جي چڪتاڻ ۾ ڦٽڪي پئي. هن اهڙو موتمار قدم ڇو کنيو هو؟

لطيفان ڏاڍي چنتا ڀري حالت ۾ اسپتال آندي ويئي. هوءَ آت ڏيئي رهي هئي ۽ پيٽ جي سور کان ليٽريون پئي پاتائين. ڊاڪٽر سهاڳ کي ٻڌايو ويو ته هن کي پيشاب ۾ رت اچي رهيو آهي. ڊاڪٽر هن جي چڪاس ڪئي. هن جي اکين ۾ سائي هئي ۽ بيحد ضعيف ٿي ويئي هئي. هن جي منهن مان پيٽا ۽ پيلاڻ سان گڏ معصوميت ۽ بيوسي بکي رهيون هيون.

”ڏاڪڊر صاحب! ڇوڪريءَ ساري رات اک نه ٻوٽي آهي ۽ التيون ڪندي رهي آهي ۽ پيٽ ۾ وڻن سبب وڻجندي رهي آهي.“ لطيفان جي ماءُ ٻڌائڻ شروع ڪيو.

”ڪجهه ڪاڻو آهي ته اها تڪليف شروع ڪيئن ٿي؟“ ڊاڪٽر دريافت ڪيو.

”ڊاڪٽر سائين! اها . . . اها هينئن شروع ٿي.“ وچ ۾ لطيفان هٻڪندي چيو. ”اها تڪليف تڏهن شروع ٿي، جڏهن مون فنائيل جون ڪجهه گوريون کائي ڇڏيون. اهي ئي فنائيل جون گوريون، جي ڇڏن جيڏيون ٿينديون آهن ۽ جيتن جئين کان بچائڻ لاءِ اوني ڪپڙن ۾ رکيون آهن.“

پيٽا سبب لطيفان جو چهرو ڪارائجي ويو. هن جو سڄو سرير ميٽجي ويو ۽ اکيون زور سان بند ڪري، چپ پڪوڙي، ٻنهي هٿن سان پنهنجي پيٽ کي ڪٽي ڊٻايائين.

لطيفان جي ڳالهه ٻڌي، ڊاڪٽر جي بدن ۾ سياڻو پئجي ويو ۽ هنجي زبان چرڻ ڀرڻ ڇڏي ڏنو. هن ڇوڪريءَ ڏانهن چٽائي ڏنو. هن جي چمڙيءَ

تي مَر جا تھ چڙهيل هئا ۽ هن جا ڪپڙا جھريل، ميرا ۽ گپ هاڻا هئا. هن مان ڏاڍي ڌپ اچي رهي هئي. ڳالهين ڪرڻ جو وقت ڪونه هو. ڊاڪٽر کي لطيفان لاءِ پنهنجائيءَ واري همدردي ۽ هن کي هر قيمت تي بچائڻ جو جذبو جاڳي پيو.

هو هن کي ترت علاج ڏيڻ ۾ جنبي ويو ۽ پنهنجي نائب ڊاڪٽرن کي به لطيفان تي پورو توجهه ڏيڻ لاءِ چيائين. هن کي هڪدم سور لاءِ سٺي لڳائي ويئي ۽ گلوڪوس جو بوتل چاڙهي ويئي ۽ ٻئي ضروري ذريعا ڪتب آندا ويا.

هن جي ماءُ چنتا پري انتظار مان پنهنجي نوجوان ڌيءُ ۽ ڊاڪٽرن کي ڏسندي، گونگا ڳوڙها ڳاڙيندي رهي. هوءَ سفا سنهي سيپڪڙي هئي ۽ پنهنجي عمر کان گهڻو جهور لڳي رهي هئي. هن جا چپ آهستي آهستي چڙي رهيا هئا، شايد ڪا دعا گهري رهي هئي.

ڊاڪٽر سهاڳ، لطيفان جي بستري ۾ سان ڪرسيءَ تي ٿي ويٺو، ۽ هن کي ڏاڍي پاڻوھ مان تسلي ڏيندو ۽ مرڪ سان همٿائيندو رهيو. هو چڻ ڪجهه ڪجهه ته سمجهي ويو هو، تڏهن به هن کي عجب لڳي رهيو هو ته هيڏيءَ عمر ۾، هيءَ معصوم چوڪري ڇو انتهائي قدم کڻڻ تي مجبور ٿي آهي!

نائب ڊاڪٽرن ۾ به غير سنڌي هئا. هنن پاڻ ۾ سس پس ڪئي ۽ پوءِ ڊاڪٽر سهاڳ کي چيائون، ”صاحب، هي آپگهات جو ڪيس آهي، هڪدم پوليس کي اطلاع ڪرڻ گهرجي.“

”ها صاحب، بنا دير رپورٽ ڪرڻ گهرجي. هن تي قانوني ڪارروائي ٿيڻ گهرجي.“ ٻئي ڊاڪٽر پنهنجي هر زبان سان سر ۾ سر ملايو.

وڏا آيا آهن قانون تي هلندڙ شهري ڊاڪٽر سهاڳ دل ٿي دل ۾ چيو، ۽ وڏي آواز ۾ چيائين، ”هينئر ته هن غريب چوڪريءَ جو علاج ڪرڻو آهي، هن کي آت ڏيڻو آهي ۽ هن جي حياتي بچائڻي آهي. پوليس کي ٻڌائڻ سان ڪو هن جي مائٽن جو پلو ڪونه ٿيندو ۽ نه هن خاندان جي اقتصادي حالت ۾ ڪو ڦيرو ايندو. پر پوليس کي رپورٽ ڪرڻ جي ڪالر پري به مان ڪريان ٿو. مان هتون هٿ ٿاڻي ڏي ليٽر موڪليان ٿو.“

پوليس جو ماڻهو آيو. ڊاڪٽر سهاڳ هن کي ٻڌايو ۽ سرتيفڪيٽ لکي ڏنو ته لطيفان غلطيءَ سان غلط دوا کاڌي هئي. پوليس واري به مريض ۽ مريض جي ماءُ کي ڏٺو ۽ هن جا فقيرائا حال افعال ڏٺا ۽ شايد ڪنهن اڀراسي جي اميد نظر نه آيس ۽ ڪنهن به قسم جي پڇا ڳاڇا غير ضروري سمجهي واپس هليو ويو.

زهر لطيفان جي جيري ۽ بڪين تي چڱو خاصو خراب اثر ڪيو هو. هن کي وارڊ ۾ داخل ڪيو ويو.

ڊاڪٽر دل من سان پرگهور لهي، لطيفان کي صحتياب ڪرڻ جا جتن ڪندو رهيو. هو ڏهاڙي هن جي چڱيءَ طرح چڪاس ڪندو هو. هن کان حال احوال وٺندو هو ۽ ڳچ وقت هن سان ڪچهري ڪري هن کي وندرائيندو هو. هن جي دل جوئي ڪندو هو ۽ هن کي دلچاءُ ڏيندو هو. هن کي ڪلاڻن جي ڪوشش ڪندو هو ۽ پاڻ ڳالهه ڳالهه تي زور سان تهڪ ڏيندو هو. ائين ئي ڏسڻ ۾ آيو ته هو شعوري طرح لطيفان ۾ زندهه رهڻ جو چاه پڻا ڪري رهيو هو.

هڪڙي دفعي لطيفان وٽ ويٺو هو ته هڪڙي نرس- اسٽوڊنٽ، هن جو ٽيمپريچر ڏسڻ آئي. هو ڏاڍي تڙي ڪڙي، هٿاڻا ٻڌا، سهڻي، صحتمند ۽ ڳاڙهي ڳتول هئي.

ڊاڪٽر لطيفان کي چيو، ”ڏس هيءَ نرس ڪيتري نه من موهڻي آهي. هن جي عمر به تو جيتري آهي. تازو ميٽرڪ پاس ڪئي اٿائين ۽ هتي نرسنگ جو ڪورس ڪرڻ آئي آهي. تون به صحت قائم رکڻ ۽ سنڀال ڪرڻ سان اهڙي خوبصورت، تازگيءَ سان ڀرپور ۽ ڳاڙهي ڳتول ٿي ويندين.“

اهو ٻڌي، لطيفان مرڪي ۽ شرمائجي ويئي. اسٽوڊنٽ- نرس به مرڪيو ۽ ڊاڪٽر ڏي مهر ڪري چيائين، ”ٿڻڪ يو، ڊاڪٽر!“

ڊاڪٽر، لطيفان جي کاڌي پيئي جي باري ۾ به اسپتال وارن کي خاص هدايتون ڏيندو هو. هو پنهنجي طرفان به اڪثر لطيفان لاءِ ڪير، ميوو ۽ ٻيون ڪاڻ جون وٺون آڻيندو هو.

بيماري گهٽجندي ويئي. لطيفان جي منهن تي رونق اچڻ لڳي. هن جو بدن ڪي قدر ڀرجڻ لڳو. هو خوش رهڻ ۽ آسپاس ۾ دلچسپي وٺڻ لڳي.

هن کي هاڻي طاقت جي دوائن جو به چڱو وزن ملڻ لڳو. لطيفان جي گفتگو مان، ڊاڪٽر کي هن جي گهر وارن ۽ گهر وارن جي گهڻن ئي واقعن بابت واقفيت ملي چڪي هئي.

هو پڙهين کان حيدرآباد کان ڏهن ميلن جي پنڌ تي هڪڙي ڳوٺ ۾ رهندا هئا. لطيفان جو پيءُ پنهنجن ابن ڏاڏن وارو ڪنڀار ڪو ڌنڌو ڪندو هو. آويءَ ۾ مٽيءَ جا ٿانو پڇائيندو هو. ڪن ڳوٺاڻن کي آهت تي ڏيندو هو، جي فصل لهڻ تي ڳوٺ اڌ ان ڏيندا هئا. ٻين کان هن کي روڪ پئسا ملندا هئا. وقت گذرڻ سان ٺڪر جي ٿانون جو واهيو گهٽجڻ لڳو. هن ڪنڀر جو گذر سفر ڏکيو ٿيڻ لڳو. ٻارن جو تعداد وڌڻ تي، نوبت ڪيئي ويلا بکيو رهڻ تي اچي پهتي. ان کان چوٽڪاري جو رستو، هن کي ڳوٺ ڇڏڻ ۾ نظر آيو. هو پنهنجو گهر گهاٽ وڪڻي، حيدرآباد ۾ لڏي آيو. هڪڙي ڪچي آباديءَ ۾ مساوڙ تي جاءِ هت ڪيائين. گذران لاءِ ڪاٺ جو گاڏو خريد ڪيائين. ان تي ٻارن جا پلاسٽڪ جا رانديڪا، پلاسٽڪ جا ننڍا ٿانو ۽ ٻيون ننڍيون ننڍيون شيون رکي، شهر جي گهٽين ۾ هوڪا ڏيئي ڦيري ڏيندو هو. پهرين ته ان مان ماني ٺڪر ٿي ويندو هو، پر وقت گذرڻ سان ۽ ٻارن جو تعداد وڌڻ ۽ مهانگائي چوٽ چڙهڻ ڪري، ڪيئي ويلا ڪٺو ۽ دانگي چلهه تي چڙهڻ کان رهجي وڃڻ لڳا.

”اما پوري باقاعديءَ سان هر سال هڪ ٻار ڄڻدي رهي. اسين نو پائر ۽ پينر آهيون. مان سڀني کان وڏي آهيان. صبح جو بابو خالي پيٽ گاڏو ڪاهي، ڦيري ڏيڻ نڪرندو هو ۽ اسين ٻيا گهر جا ڀاتي سڄو ڏينهن خالي پيٽ تي سانجهيءَ جو انتظار ڪندا هئاسين، ته بابو ڪمائي ڪجهه ڳنڍڻ آڻي ته پڇائي پيٽ جي باهه کي ڪجهه ٺاريون.“ لطيفان چيو.

”شهر ۾ ويٺا آهيو، توهان پائر پينرون اسڪول پڙهڻ ڪونه وڃو؟“

ڊاڪٽر پڇيو.

”پيٽ جي پورٽ ئي ڪانه هئي ته پڙهڻ جو بندوبست ڪتان ٿيندو. منهنجي ڪيتري نه دل چوندي هئي ۽ چوندي آهي ته مان ٻين چوڪرين وانگر اسڪول وڃان، هنن وانگر سٺا سٺا ڪپڙا پايان، هنن وانگر پيٽ پري ڪانوان.“ لطيفان ورائيو.

”توهانجو گهر ڪٿي آهي؟“

”گاڏي کاتي واري ڪچي آباديءَ ۾“

ڪجهه ڪچين ڪجهه پڪين سرن جي هڪ ئي اونداهي ڪوٺي آهي. ان کي نه دري آهي ۽ نه روشنڊان، ان جو فرش ڪچو آهي. مينهن پوندو آهي ته پاڻي اندر ڪاهي پوندو آهي ۽ ڇت ٽٽڻ لڳندي آهي، ۽ ڪيچڙ ۽ گپ جو گهر بنجي پوندو آهي. گهر کان ٿورو پريرو هٿ سان هلائڻ وارو نلڪو آهي. اتان پاڻي پري ايندا آهيون، پر وهجڻ جاءِ ڪانهي. ان مقصد لاءِ ان رهڻ واري ڪوٺيءَ جي هڪڙي ڪنڊ ۾، پراڻين ڦاٿلن رلين جو نالي ماتر پردو ڏيئي ڇڏيو اٿئون ۽ ضرور حاجتن لاءِ پير وارين کڏن ۽ ٻنين ۾ اڪثر ڪري اونداهه وقت وڃڻو پوندو آهي. کاڌو پڪو به . . . ان ڪوٺيءَ ۾ ڪرڻو پوي ٿو، جنهن ڪري دونهن ۾ دم گهٽبو آهي ۽ اڪيون سڄي پونديون آهن.“

ڊاڪٽر ان گهر جي مساوڙ جو پڇيو ته لطيفان جواب ڏنو، ”ان گهر جي، جنهن ۾ بجلي به ڪانهي، ماهوار مساوڙ به سؤ رپيا آهي. جڏهن بابي کي گوليون هڻي ماريو ويو هو، ان وقت اسان ڏي مالڪ جي ڇهن مهينن جي مساوڙ رهيل هئي.“

”تنهنجو بابا جئرو نه آهي؟ ۽ هن کي گوليون هڻي ماريو ويو هو؟ ڪڏهن ۽ ڇو؟“ ڊاڪٽر ان تن مان پڇيو.

ڇهن مهينا اڳ، هن شهر ۾ جيڪي نسلي هنگاما ٿيا هئا ۽ پناهيگرن اوچتو بي هٿيار سنڌين تي حملا ڪيا ۽ هن جي ملڪيتن جي ڀڃ ڊاهه ڪئي هئي، ان وقت لطيفان جو پيءُ شهر ۾ گاڏي تي ڦيري ڏيئي رهيو هو. ماڻهن ۽ گاڏين کي ڀڄندو ڏسي ۽ گولين ڇڻڻ ۽ ڌماڪن جا آواز ٻڌي، هو به تڪڙو تڪڙو گهر طرف وڃڻ لڳو. سندس وڏو پٽ جو ٻارهن سالن جو آهي، سو به هن سان گڏ هو. رستي تي چار پنج پناهيگير شода هن کي ڦري آيا. هنن جي هٿن ۾ ڪلاشنڪوف ۽ پستل هئا. لطيفان جو پيءُ پوڙهو ۽ ڪمزور هو. هن وٽ ڪو هٿيار به ڪونه هو.

هن ڏانهن هٿيار ٿاڻي، هنن سوالن جو وسڪارو ڪيو، ڪير آهين؟“

هڪڙي غنڊي پڇيو.

”مهاجر آهين يا سنڌي؟“ ٻئي غنڊي پڇيو.

”جيئي مهاجر جو نعرو هن.“ ٽئين غنڊي چيو.
 ”ڳالهائين ڇو نه ٿو؟“ چوٿين غنڊي پڇيو.
 ”ڇو ٿا اهي سوال پڇو؟“ لطيفان جي پوڙهي پيءُ جو همت ڀريو آواز
 اڀريو.

..... تر تر تر تر ڪلاشنڪوف جو برشت چٽو ۽ پوڙهو
 پنهنجي ڌرتيءَ تي ڪريو ۽ ٿڌو ٿي ويو.
 هن جو پٽ، جو ساڻس هو، تنهن کي پڇڻ جو وجهه ملي ويو ۽ هو
 گهٽين مان ڊڪندو اچي گهر پهتو ۽ پيءُ جي باري ۾ وحشتناڪ خبر
 ٻڌايائين.

سند قومي اتحاد وارا لطيفان جن وٽ آيا ۽ هنن کي عملي همدردِي
 ڏيکارڻ لڳا. هنن کي پنج هزار رپيا امداد طور به ڏنائون، هنن اهو به ٻڌو ته
 هنگامن ۾ قتل ٿيل هر شخص کي سرڪار پنهنجا ٻه هزار ڏيڻا ڪيا آهن. هنن
 جي گهر ۾ ڪو مرد ماڻهو ڪونه هو، جو ان مامري جي پوئواري ڪري،
 سرڪار کي مارجي ويل جي پوليس رپورٽ، پوسٽ مارٽم رپورٽ ۽ ٻيا
 ڪاغذ گهريل هئا ۽ ٻي آفيسن جي گهلَ بازيءَ کي منهن ڏيڻو هو. ان ڪري
 اڄ ڏينهن تائين ڪجهه ڪونه ٿيو هو.

غنڊن هن جي پيءُ کي مارڻ کانپوءِ هن جو گاڏو اونڌو ڪري، ان کي
 ٽوڙي ٽڪر ٽڪر ڪري ڇڏيو هو. لطيفان وارن سند قومي اتحاد وٽان مليل
 پئسن مان ٻيو گاڏو ورتو، ۽ رهيل مسواڙون پياريون.

لطيفان جو وڏو ڀاءُ، جو ٻارهن تيرهن سالن جو آهي، سو ساڳيون پيءُ
 واريون شيون گاڏي تي رکي وڪڻندو آهي. هو جدا جدا گهٽين ۾ ڦيري نه
 ڏيندو آهي، پر پنهنجي گهر سامهون رستي تي هڪ هنڌ گاڏو بيهاري، ڪجهه
 نه ڪجهه اپٽ ڪرڻ جي ڪوشش ڪندو آهي.

ڳالهين مان ڊاڪٽر سهاڳ کي، لطيفان ذهين لڳي هئي ۽ هن کي ڄاڻ هئي
 ته ذهين انسان حساس ۽ دلير ٿيندو آهي. شايد ننڍي ڄمار ۾
 ناتجربيڪاريءَ ڪري هن کي مايوسي ٿي هئي.

”پر به تو هي موتمار قدم ڇو ڪيو؟“ هڪ پيري، ڊاڪٽر هن کان
 پڇيو.

”سڄي عمر فاقن ۾ محروميءَ ۾ گذري هئي. نه مٿ نه مائٽ، نه ساٿي نه سڄڻ. ڪا واھ ئي نظر ڪانه ٿي آئي. برداشت جي حد ٿي چڪي هئي. سوچي سوچي دماغ خراب ٿي پيو هو ۽ سمجھير ته هاڻي چري ٿي پوينديس. هونءَ به ڏينهن ۾ هڪ ويلو نصيب ٿيندو هو، سو به اڏورو ۽ اٽپورو. ان ڏينهن کان ئي ڏينهن اڳ، پناهگير شادا رستي تان پستولن سان هوائي فائر ڪندا آيا. ماڻهن دڪان بند ڪري ڇڏيا ۽ گهرن ۾ وڃي لڪا. منهنجو پيءُ به گاڏو ڇڏي اڃ گهر ۾ بند ٿيو، پٺيان شادا گاڏو ڪاهي الائي ڪيڏانهن ڪم ٿي ويا. سو ٽن ڏينهن کان اسانجي گهر جي ڪنهن به ڀاتيءَ کي پيٽ ۾ هڪڙو داڻو به نه پيو هو. مان پاڻ کي وڌيڪ روڪي نه سگهيس ۽ پنهنجو انت آڻڻ لاءِ فنائيل جون گوريون ڦڪي ڇڏير.“

”اهي گوليون توهان گهر ۾ استعمال ڪندا آهيو ڇا؟“

”اسان وٽ ڪٿان آيا اوني ڪپڙا.“

بابو يا پيءُ جيڪي شيون گاڏي تي وڪڻندا هئا، تن ۾ فنائيل جو گوليون به هونديون هيون. انهن شين مان ڪجهه شيون گهر جي هڪڙي ڪنڊ ۾ رکيل کوکي ۾ پيون هونديون هيون. انهن ۾ اهي گوليون به هيون.“

هڪ ڏينهن ڊاڪٽر سهاڳ، لطيفان کي هڪڙي تجويز ڏني. مون وٽ تو لاءِ هڪ تجويز آهي. خبر ناهي تون مڃيندينءَ الائي نه؟“

لطيفان هن جي مهربان ۽ مرڪنڊڙ مک ڏي نهارڻ لڳي.

”مان چاهيان ٿو ته توکي سلائيءَ جي مشين وٺي ڏيان، جيئن تون اوڙي پاڙي جي سلائيءَ جو ڪم ڪري، پنهنجي گهر وارن جو خرچ هلائي سگهين.“

”پر سلائي نه مونکي اچي ۽ نه منهنجي ماءُ کي.“

”ان لاءِ به مون سوچيو آهي ته سلائي سيڪارڻ واري ڪنهن اسڪول ۾ داخلا وٺ، توکي فقط هڪ مهينو اها سکيا وٺي پوندي ۽ اسڪول جي في به مان پاڻ ڀريندس.“

هوءَ ڪافي دير ڏاڍي سوچ ۾ پئجي ويئي.

”مان اول ئي توهانجي الاهي احسانن جي بار هيٺ آهيان، توهان تي وڌيڪ بار وجهڻ مناسب ناهي.“

”پيءُ جو به ڪو ڌيءُ تي احسان ٿيندو آهي ڇا؟ پيءُ جو به ڪو ڌيءُ تي بار ٿيندو آهي ڇا؟ تون به ته منهنجي ڌيءُ آهين.“

”پر مان اهڙي خود مطلب نه ٿينديس. توهان کي وعدو ڪرڻو پوندو ته توهين اهي پئسا مون کان واپس ضرور وٺندا. پوءِ ڪٿي مون کي ان ۾ دير ٿي وڃي يا قسطن ۾ ڏيان. مان واعدو ٿي ڪريان ته سلائيءَ جي ڪم ۾ ڏاڍي محنت ڪنديس، ضرورت پئي ته چويهه ٽي ڪلاڪ پورهيو ڪنديس.“ لطيفان جي گفتگوءَ مان خود اعتمادِي، زندگيءَ سان چاهه ۽ جيئن جو نئون اتساهه چلڪي رهيو هو.

”جي تو ايڏي محنت ڪئي ته تون پنهنجن ڀائرن ۽ پيئرن کي اسڪول به موڪلي سگهندين. مون اڃا به ٻيو سوچيو آهي ته مان تنهنجي پيءُ جي سلسلي ۾ سرڪار جا آڇيل پنجاهه هزار رپيا پڻ ڏياريندس. مان سڀ لاڳاپيل ڪاغذ هٿ ڪندس، هنگامن ۾ ستايل سنڌين جو امداد لاءِ سنڌي وڪيلن جي ڪاميٽيءَ وٽ به ويندس ۽ سنڌ قومي اتحاد وارن جو به سهڪار حاصل ڪندس ۽ ٻيو به هر حيلو هلائيندس. اهو توهانجو حق آهي ۽ مون کي اعتماد آهي ته اهو توهان کي ملي ويندو. پوءِ توهان پنهنجي لاءِ ڪو بهتر ڪهر به وٺي سگهندا.“

ڊاڪٽر ماڻ ٿي ويو. هن کي دل ۾ ويچار آيو ته هي هيتريون تجويزون ۽ سٺا جيڪي لطيفان کي ٻڌايا اتر، سي سڀئي رهندا يا ساڀيا جو روپ به وٺندا.

لطيفان به نظر هيٺ ڪري ماڻ ٿي ويئي. هن جون اکيون آليون ٿي ويون هيون.

”پر بابا، توهان پنهنجن پئسن وٺڻ جي ته ڳالهه ٿي ڪانه ڪئي.“
 ”مان پنهنجي ڌيءُ کي ڪيئن تو احسان جتائي سگهان. جڏهن ڪو احسان ٿي ڪونهي ته وڌيڪ ڳالهائي منهنجي دل کي رنج نه ڪر.“
 لطيفان روئي ڏنو ۽ ڪو وقت رهندي رهي. □

پهاڙن ۾ واردات

چار چٽيون، چار چوڪريون، چار ماٽياڻيون، چار سامهڙيون، چار
ڳوٺاڻيون، چار جوانڙيون، چار ڪنواريون، چار البليون، چار چلوليون، خالي
ماحول ۽ کليل فضا ۾ تهڪن جا رديف ۽ قافيا گونجائينديون، ڪائنات کي
زندگي بخشينديون، پهاڙي پيچري تي هلي رهيون هيون.

”اڙي!.....“ بانوريءَ اوچتو رڙ ڪري چيو ۽ ٻيهر رهي.

هيون به ٻيهر رهيون.

”چو؟ ڇا ٿيو؟“

”مون کان ڊلا ڪڍڻ ته وسري ويا!“ بانوريءَ چيو.

بين تنهي کي به ٻه ڊلا ساڻ هئا.

”مڙئي خير آ، تو پاڻي نه آندو ته توتي ميار ڪانهي، نيٺ به ته تون

مهمان آهين.“

”اڙي واه، اڄ مان ڇا ۾ اچي مهمان ٿيس. مان به توهان جهڙي ستر
وتر ۽ سگهاري آهيان ۽ سدائين توهان سان توهان وانگر ٻه ڊلا پري ڪڍي
ايندي آهيان، ڪڍي ٻه رکيا هير، پر نڪرڻ وقت ڪڍڻ وسري ويا. توهان
هتي بيهو، مان اجهو ٿي ڪڍي اچان“ بانوريءَ چيو ۽ ڳوٺ ڏانهن ڀڄڻ لڳي.
هوءَ اهڙي البلاڻيءَ، معصوميت ۽ خوشيءَ مان ٽپا ڏيندي ٿي ويئي، جو اهو
خيال ٿي آيو ته شاهه لطيف کي اهڙو ڏيک ڏسي ٿي ”چوريءَ ڏنا چال“ جو
محاورو ذهن ۾ اڀريو هوندو. هو ڳوٺ کان سڌ کن پري پنڌ ڪري آيون
هيون. بانوريءَ موٽڻ ۾ دير ڪانه ڪئي. سڀني گڏجي اڳتي وڌيون.

هيءُ هڪ پهاڙن جي وچ ۾ ڏهن ٻارهن گهرن جو ڳوٺ هو. سڀ
رهاڪو هڪ ذات ۽ هڪ آڪھ جا هئا. برسات ڪانه پئي هئي. ان ڪري
هنن کي رڌ پچاءَ ۽ پيئڻ جي پاڻيءَ جي واسطي به پنج ميل پري هڪڙي
چشمي تي وڃڻو پوندو هو.

چوڪريون ڳالهائينديون ۽ کلنديون، ٻيچري تي هلنديون رهيون. ٻيچرو
ڪڏهن نڪرن جي وچ مان ٿي هليو، ڪڏهن نڪري تي ٿي چڙهيو، ڪڏهن
ڪڏن کي ٿي پار ڪيائين. مينهن نه پوڻ ڪري ڪٿي ڪٿي سڪل ۽ کٽل
ٻوٽن ۽ ڍن جا ٽڪرا هئا. ڪٿي ڪو اڌ سائو جهنگلي وڻ به نظر آيو ٿي.

هيون ته چارئي چوڪريون مضبوط ۽ ٺهري هڏ ڪاٺ واريون ۽ هنن جي
پوشاڪ به ٻهاڙي عورتن واري هئي، پر بانوريءَ جي چنڊ ٽوڪ، بدن جي
ٺاهه ٺاهه ۽ هلڪي چلت مان اهو پروڙڻ به دير نه ٿي لڳي ته هن کي شهر جو
واءِ لڳل آهي.

بانوريءَ کي ٻيون به ٿي پيڻ ۽ ٻه ڀائر هئا. هن جي چاچي ۽ چاچيءَ
کي، شاديءَ جي ويهن سالن کانپوءِ به ڪو ٻار ڪونه ٿيو هو. هن پنهنجي
ڀاءُ يعني بانوريءَ جي ڀيءَ کان بانوريءَ کي پنهنجي ڌيءَ ڪري پالڻ لاءِ ورتي
هئي. ان وقت بانوريءَ جي عمر ٻه سال هئي. بانوريءَ جو چاچو ضلعي واري
شهر ۾ هاءِ اسڪول ۾ ماستر هو. ماستر توڙي سندس جو، اولاد جا ڏاڏا
سڪايل هئا. هنن ڏاڏي دلچسپيءَ ۽ لاڏ ڪوڏ سان، بانوريءَ جي پالنا ڪئي.
هن جي تعليم تي به پورو توجهه ڏنائون، ۽ هن کي آزاديءَ جو قدر ڪرڻ
سيکاريائون. هن وقت هوءَ ڪاليج ۾ پڙهندي هئي ۽ نه صرف تعليمي، پر
ادبي، بحث مباحثي، سماجي ۽ سياسي سرگرمين ۾ پڻ ڀرپور حصو وٺندي
هئي. هوءَ هن وقت سنڌي عورتن جي هڪ سياسي پارٽيءَ ۾ سرگرم ۽
برجست ڪارڪن به هئي.

هوءَ پنهنجي ٻهاڙي ڳوٺ ۾ سال ۾ ڪيئي ڀيرا ايندي هئي ۽ هر ڀيري
ڳچ ڏينهن رهندي هئي. اتي هوءَ سارو وقت عورتن ۽ چوڪرين سان سنڌ جي
سماجي ۽ سياسي مسئلن، خاص ڪري سنڌي عورت جي حوالي سان
ڳالهائيندي رهندي هئي. انهن ڳوٺاڻين ۾ به انهن مامرن ۾ دلچسپي پيدا ٿيندي
وئي. انهن ۾ قومي ۽ سماجي شعور پيدا ٿيڻ لڳو. هاڻي هو ڪيترائي سماجي
۽ سياسي اصطلاح به سمجهڻ لڳيون هيون.

بانوريءَ سوچيو ته سنڌي وڏيرا، سنڌونديءَ جي پاڻي جو جيڪو ناتو
رچائي آيا آهن، اڄ پيڻن سان ان باري ۾ ڳالهائجي، اسين آهيون به پاڻي جا
سڪايل ۽ اڃايل ۽ وڃون به ٻيون پاڻي ڀرڻ.

”سند جا وڏيرا سندو درياھ جو پاڻي وڪڻي آيا اٿو!“ بانوريءَ چيو.
 ”پيڻ، پاڻي به وڪڻبو آهي ڇا. تون به هري دلگير واري ڳالهه پئي
 ڪرين. تو پاڻ ئي ٻڌايو هو ته هري دلگير پنهنجي ڪتاب ”ڇولو منهنجي
 چڪر“ لکيو آهي ته ڀارت ۾ آيس ته ڏٺو ته هتي پاڻيءَ جو به
 وڪرو ٿيندو آهي. پنجن يا ڏهين پئسي هڪ گلاس پاڻيءَ جو وڪرو به
 ڪي ماڻهو ڪري سگهندا آهن، اها مون لاءِ نئين ڳالهه هئي ۽ دل کي نه
 اٿري.....“

”ادي، مون کي ته خبر ناهي ته پنجابي درياھن کي پنهنجي ماما سمجهن
 ٿا يا نه، جو هنن سند طاس ٺاه موجب پنهنجا ئي درياھ وڪڻي ڇڏيا، باقي
 اسين سنڌي، سندو درياھ کي پنهنجي ماما ڪري مڃيندا آهيون، سي وري ماما
 کي ڪيئن وڪڻندا.“

”سنڌي وڏيرا، ڪرسيءَ خاطر پنهنجو پاڻ کي به وڪڻندا رهيا آهن.“
 بانوريءَ ورائيو.

”ڪن وڏيرن جا دسترخوان ڏاڍا نالي وارا آهن، اصل ملڪان ملڪ
 مشهور آهن، مثال طور انهن لاءِ مشهور آهي ته هر ويلي تي دسترخوان تي
 جيستائين هنن وٽ ڏھ مهمان موجود نه هوندا، تيستائين هو ماني نه کائيندو
 ۽ نه ئي ماني وٽندس ۽ اهو به ته دسترخوان تي گهٽ ۾ گهٽ ڏھ طعام
 موجود هوندا آهن. هاڻي هنن ڍونگين کان ڪير پڇي ته اهو سڄو پورهيو ۽
 محنت هاريءَ جي، هر ڪيڙي ۽ ان اپائي هاري، هن جي ڪمائيءَ تي نالو پيو
 تون پنهنجو ڪيڏين، هجي ڪا خودداري ۽ انسانيت جو ذرو ته پنهنجن بازن
 سان ڪمائي اهڙيون سخاوتون ڪر ته پوءِ توکي واھ به چئجي!“

”ادي، توهان اهو واقعو ته ٻڌو هوندو ته ڪنهن فرينچ راڻيءَ کي
 ڪنهن عملدار ٻاڏيو ته توهانجي بادشاهيءَ ۾ آفريڪا جي فلاڻي ملڪ ۾
 ماڻهن وٽ کائڻ لاءِ ماني ڪانهي، سو پيا ٿا بک مرن. تنهن تي راڻيءَ ٺھ
 ٻھ جواب ڏنو ته جي ماني نه اٿن ته ڪيڪ چو نه ٿا کائڻ!“

تھڪن جا سر ٻيلا ساز چوڏس پڪڙجي ويا.

”ها ادي، مون اڃان ڳالهه پوري ڪانه ڪئي. ان طرز تي جڏهن پنجابي
 سنڌونديءَ جو سارو پاڻي بند ڪري ڇڏيندا ۽ سند ۾ ماڻهن وٽ پيڻ لاءِ به

پاڻي ڪو نه هوندو ۽ ڪمدار وڃي وڌيري کي ٻڌائيندو ته ماڻهن وٽ پيڻ جو پاڻي به ڪونهي ته وڏيرو ورائيندس؛ ته پوءِ وسڪي (شراب) ڇو نه ٿا پيڻ؟

وري به جيون ۽ جوت ڀريل تهڪ ڀريا ۽ انهن تهڪن جي گهنگهرن، ايڪٽر ٻيڪٽر اڏامندڙ پکين ۾ اهڙي چرپر آڻي ڇڏي، جن هو انهن گهنگهرن جي لاءِ تي اڏامندا هجن.

”سند جا وڏيرا، قومي غيرت کان ايڏو وانجهيل ڇو آهن؟“

”اها هنن جي طبقاتي ضرورت آهي ته ڪرسيءَ خاطر پنهنجي قوم ۽ ڌرتيءَ کي تين وال ڪن“ بانوريءَ چيو.

”اهڙن کي ته ٻڏي مرڻ کپي.“

”ٻڏي مرڻ لاءِ به ته قومي غيرت جو هجڻ ضروري آهي.“

”اڻي ادي، مان ته چوان ٿي ته ٻڏي مرڻو اٿن ته جلدي ڪن، جي پنجابين مٿان بند ٻڏي پاڻي روڪي ڇڏيو ته پوءِ هتي ٻڏڻ جيترو پاڻي به ملي ڪونه سگهندن؟“

ان تي هنن جي کلڻ ۽ تهڪن جا پڙاڏڻ ٽڪرين سان ٽڪرائجي اهڙا سريلا آواز پندا ڪيا جن ته صدين کان ٽڪرين جي ڇاتين ۾ ڦاٿل نغما، ٽڪرين کي ڦاڙي نڪتا هئا ۽ سڄي وايو منڊل ۾ ڦهلجي ويا هئا.

”ڪيتري عرصي کان ڏهاڙي سنڌي اخبارن جي صفحن تي عالمي ۽ ملڪي محققن، ماهرن، سائنسدانن، انجنيئرن، تاريخدانن، جاگرافي ۽ بائيلاجيءَ جي ڄاڻن، ڪميشنن ۽ ڪاميٽين جو هن ملڪ جي درياهن جي پاڻيءَ جي ورڇ جي باري ۾ ٺاه، رپورٽون دستاويز، حوالا، تحقيقات، فيصلو، سائنسي معاهدا، ثابتيون، انساني دليل، تاريخي شاهديون ۽ سرڪاري فائينل پئي شايع ڪيا آهن، پر انهن جو ڪو اثر ڪونه ٿو نڪري. پنجاب پاڻ کي سامراج ۽ سنڌ کي غلام بينڪيت جي حيثيت ڏيو ويٺو آهي. سامراج، غلامن جي انهن اخباري ڪاوشن کي نه پڙهندو آهي، پر هن کي عوام جي عملي طاقت ئي پنهنجو دماغ درست ڪرڻ تي مجبوري ڪندي آهي. سامراج رڳو وڏيرن جي چوڻ تي غلامن کي حق نه ڏيندو آهي، البت ٿوري گهڻي خيرات ڏيندو آهي. جنهن کي وڏيرو وڏي مڪاريءَ سان عوام کي حق جي چوغي ۾ پيش ڪرڻ

جا ناڪام جتن ڪندو آهي. جيئن هينئر پاڻيءَ جي ورڇ جي معاملي ۾ ٿي رهيو آهي. ”بانوري وري چيو.“

”سند سان پاڻيءَ جي مسئلي ۾ ٿيل ظاهر ظهور بي انصافيءَ جي باري ۾ سياسي پارٽين، سياسي اڳواڻن ۽ سياسي ڪارڪنن جي بيانن سان اخبارون ڀريون پيون آهن. سنڌي عوام انهن جي اهڙين زباني لڙاڻن کان بيزار ٿي پيو آهي. هنن ۾ جي ٿوري به سچائي آهي ته هنن کي ڪي به عملي قدم ڪن. مثال طور عوام کي تيار ڪري هنن جو گهرو ڪجي ۽ ايسٽائين نه ڇڏجي جيستائين هو پنهنجي ڪرسي نه ڇڏين.“ بانوريءَ وري چيو.

ان وقت ڀر واري پهاڙيءَ پٺيان هڪڙو همراه ظاهر ٿيو ۽ ٽڪڙيون ٽڪڙيون وڪون ڪندو چوڪرين طرف اچڻ لڳو. ويجهو پهتو ته هنن سڃاتو ته اهو جوان سندن ئي ڳوٺ جو ۽ سندن ئي برادريءَ جو هو. تيز هلڻ ڪري هو سهڪي رهيو هو.

چيائين: ”تر جا به ٿي ماڻهو واٽ تي ملير. هنن ٻڌايو ته رينجرس جا اٺ ڏهه سپاهي ڌاڙيلن جي تلاش ۾ هن پاسي آيا آهن، ۽ جنهن چشمي تان توهان پاڻي ڀرڻ ٿيون وڃو، ان وٽ اچي ڪئمپ لڳائي اٿن. سو پيئر، توهانجو اوڏانهن وڃڻ ٺيڪ نه ٿيندو....“

هو لتيرا، بدمعاش ۽ بزدل ٿيندا آهن، ڌاڙيلن سان مقابلو ڪرڻ جي همت ته ڪانه ٿيندي اٿن، باقي بي ڏوهي ۽ بي هٿيار ڳوٺاڻن کي ڦريندا ۽ ماريندا آهن ۽ عورتن جي بي حرمتي ڪندا آهن، ۽ مسڪين ۽ اڻوڻن کي گرفتار ڪري ٻڌي ويندا آهن ۽ ظاهر ڪندا آهن ته هو ڌاڙيل آهن، يا ته هو مرڳوئي هنن کي گولين جو شڪار بنائي هار هڻندا آهن ته هو ڌاڙيل هئا ۽ پوءِ انعام اڪرام حاصل ڪندا آهن... سو هن ويل چشمي تي وڃڻ ٺيڪ نه آهي...“

چوڪريون به سڀ ماڻ ٿي ويون ۽ سوچڻ لڳيون. سج اڀرڻي کان به اڳ هو پاڻي ڀرڻ لاءِ گهران نڪتيون هيون، پاڻي پري مس اهڙي مهل واپس گهر پهچنديون، جو منجهند جي ماني پچائڻ جي تياري ٿي سگهي. ان تياريءَ لاءِ هنن جو پاڻي پهچائڻ ضروري هو. پاڻيءَ جا ٻيا به ڪي تلاءَ هئا، پر انهن جو پاڻي بيٺل ڪنو هو، ۽ اهي تلاءَ اڃان به وڌيڪ پري ۽ ابتي طرف هئا.

تيسٽائين ته سج به لهي ويندو. بانوريءَ سوچيو ته هنن وڏيرن ۽ سندن پنجابي آقائن کي سنڌ جي ڪوهستان، ڪاچي ۽ ٿر جو خيال ڪونه ٿو اچي، جتي انسانن جي پيئڻ لاءِ به پاڻي ڪونهي، جو اتي بند ٻڌائي پاڻيءَ جو ذخيرو ڪن يا واه ۽ ڪئنال ڪڍي پاڻي پهچائڻ!

بانوريءَ ويچارو ته اسان جي تر جي انسانن، جانورن ۽ ٻين ساهوارن جو وري به هن چشمي ڪري بچاءُ آهي، پوءِ ڪٿي پاڻيءَ جي هڪ دلي خاطر اسان کي پنج ميل پهاڙي پنڌ ۾ ڳهڻو پوي ٿو، پر اسان کان چاليهه پنجاهه ڪوهن تي اتر اوڀر واري ڪوهستاني علائقي ۾ اهڙيون قهري ۽ قحطي حالتون جو ماڻهن وٽ ٻارڙن کي پيارڻ لاءِ به پاڻيءَ ڦڙو ڪونهي. جتي ڪٿي جانور مٽا پيا آهن ۽ انهن مٿان ڳجهون ڳاهت ٿيون ويٺيون آهن ۽ ڪٿي ڪٿي جبلن جي وچ ۾ جانورن جا هڏاوان پجرا پيا آهن. پورو علائقو مٿل جانورن جي ڌڀ سان ڀريل آهي، آسمان تي ڳجهون لامارا پيون ڏين ۽ ڪوبه پکي پڪڻ نظر ڪونه ٿو اچي. ماڻهن وٽ ڪاٺ لاءِ ڪجهه نه رهيو آهي ۽ هو ڳاهه ۽ سڪل ڪاٺيون پيا کائين، ۽ ڪيترين بيمارين اچي منهن ڪڍيو آهي ۽ ماڻهو بک ۽ بيماريءَ ڪري ٻڏي حساب سان پيا مرن. آهي ڪو انهن جو ڪنهن کي اونو؟.....

بانوريءَ ويچارو ته پاڻي ته ضرور ڀرڻو آهي. اهو ته اسان جي جياپي جي ضرورت آهي. يا ته هن همراھ کي ساڻ ڪري وٺي وڃجي، جي اهي بدمعاش سپاهي هن کي ڌاڙيل ڪري گرفتار ڪري ويهاري، هو آهي به بي هٿيار. هن پنهنجي ٻروچڪي ڊگهي ۽ ڍلي کهاڪهي جي اڪيچار گهيرن ۽ گهنجن هيٺان لڪل پنهنجي پستول کي هٿ لائي، ان جي موجودگيءَ جي پڪ ڪئي، گهڙا به هٿيارن جو ڪم ڏيئي سگهن ٿا. چيڙ چاڙ ڪرڻ لاءِ ويجهو ايندڙ بدمعاشن جا مغز ڦاڙي سگهن ٿا.

سڀئي پٿرائين پٽ تي ٿي ويٺيون ۽ گهڙا ڪري ڀر ۾ رکين، ۽ صلاح مصلحت ڪرڻ لڳيون.

”منهنجو خيال آهي ته پاڻ گهر موٽي هلون ۽ مردن کي موڪليون ته اچي پاڻي ڀري وڃن.“

”۽ پاڻ سان هٿيار به کنيون اچن.“

”پهرين ڳالهه ته هن وقت مرد پنهنجي پنهنجي ڪم تي گهر مان

نڪري ويا هوندا، ٻيو ته نالائق هنن وٽ هٿيار ڏسي چٽا ٿي پوندا ۽ هنن سان الائي ڪهڙيون جنيون ڪندا. ”بانوريءَ چيو.

سڀ منجهيل نظر آيون.

ائين ئي هنن جي نظر پريان هڪ ٽولي تي پئجي ويئي. هو ايترو پري به ڪونه هئا، پر ايترو ويجهو هئا جو هو اندازو ڪري ٿي سگهيو ته هو نوجوان چوڪرا هئا ۽ سنڌي هئا، ۽ هنن مان گهڻن جي پٺين تي ڊگها ٿيلها ڪنيل هئا. شايد هو پڪنڪ ڪرڻ آيا هئا.

حقيقت ۾ جتان هي چوڪريون پاڻي ڀرڻ وينديون هيون، اها پڪنڪ ڪرڻ جهڙي جڳهه هئي. ڪڏهن ڪڏهن خاص ڪري شاگرد اتي سير ۽ وندر لاءِ پيا ايندا هئا. جبل مان چشمي جو صاف شفاف پاڻي نڪرڻ جو نظارو ڏاڍو دل کي وڻندڙ ۽ نظرن کي اڙائيندڙ هو. چشمي جو پاڻي جنهن هيٺاهينءَ ۾ ڪرندو هو، اتي هڪ ننڍي ڍنڍ ٺهي وئي هئي ۽ ان ڍنڍ جو پاڻي واٽر ڪورس جيڏي واه ۾ پوندو هو ۽ اهو واٽر ڪورس چڱو ڊگهو هو ۽ ڪافي پريرو ٿي وهندو هو. ان جي آسپاس چڱا ساوا ساوا ڪيت ۽ فصل هئا. پاڻيءَ جي دائمي موجودگيءَ ۽ وهڪري ڪري آسپاس پهڙين تي ساوڪ هئي، وڻڪار هئي، ڪيترائي ڇانو ڪندڙ وڻ هئا، جدا جدا رنگن جون وليون هيون ۽ ٻوٽا هئا، مختلف رنگن جا دل لڙائيندڙ گل هئا. پڪين جا ولر پيا اڏامندا هئا يا ڍنڍ. مان پاڻي پيئندا هئا، ڍنڍ جي شفاف پاڻيءَ منجهان مڇيون ترنديون نظر اينديون هيون. هاري ناري پنهنجن ڍڳن ڍورن کي اچي اتان پاڻي پياريندا هئا، جابلو مايون ۽ مرد پاڻي ڀرڻ پيا ايندا هئا، انهن ۾ ڪي ڪي ته ڏاڍيون سهڻيون چوڪريون هونديون هيون. اهڙو ته مست ڪندڙ ڏيک هوندو هو، جو ڀانئبو هو ته ڄڻ سوات واديءَ جو سوات نديءَ سميت ڪو ٽڪرو ڪوري ڪڍي اچي هتي رکيو ويو هو....

پر پڪنڪ لاءِ اچڻ وارا شاگرد ته بس ۾ ايندا آهن ۽ هنن سان اڪثر شاگرد يائون به هونديون آهن. پر هي چوڪرا ته پنڌ ٿي پنڌ پيا وڃن ۽ رخ به چشمي واري هنڌ ڏانهن نه اٿن.

ٻين کي ٻڌائڻ يا ٻين کان پڇڻ کانسواءِ، بانوري اوچتو اٿي ڪڙي ٿي، ۽ وڏيون وڪون ڪڻندي، چوڪرن جي ان ٽولي طرف پڇڻ لڳي. اڳيرو وڃي هن

سڄي ٻانهن مٿي هوا ۾ اڀي ڪئي ۽ اها لوڏي اشارا ڪرڻ سان گڏ، بلند آواز ۾ ”او ڀائو!.... او ڀائو!.... او ڀائو“ جون رڙيون به ڪرڻ لڳي ۽ ڊڪندي به رهي.

ڇوڪرن هڪ ڀيرو هنن کي ويٺل ڏٺو هو، پر وڌيڪ ڌيان ڪونه ڏنو هو ۽ پنهنجي منزل طرف هلندا ٿي ويا. هو ڏهه ڇوڪرا هئا، هينئر جو بانوريءَ کي پاڻ ڏانهن ڊوڙندي ۽ بيٺل لاءِ اشارا ڪندي ڏٺائون ته هو حيران ٿي ويا ۽ بيٺي به رهيا ۽ هڪ ٻئي ڏي نهارڻ به لڳا. پوءِ پاڻ به ڇوڪريءَ کي ويجهو ٿيڻ لاءِ هن ڏانهن هلڻ شروع ڪيائون.

جڏهن هڪٻئي جي سامهون پهتا ته بانوري سڄي پگهرجي ويئي هئي ۽ زور زور سان سهڪي رهي هئي. ڇوڪرن هن کي وقت ڏنو ته ڀلي هوءَ سامهون پئي ۽ سامت ۾ اچي.

بانوريءَ پهرين ست ئي هنن کي ٻڌايو ته مان فلاڻي ڪاليج جي شاگردياڻي ۽ عورتن جي فلاڻي سياسي پارٽيءَ جي سرگرم ڪارڪن آهيان، ڇوڪرن به هن کي آئت ڏنو ته اسين اهڙي سياسي پارٽيءَ جا ڪارڪن آهيون، جنهن جو مول مقصد آهي سنڌ ۽ سنڌين جي سڀيال. بانوريءَ هنن کي پنهنجو مسئلو ۽ انديشو ٻڌايو.

بانوريءَ جي پيرائڻي ڳالهه ٻڌي، ڇوڪرن کي باهه وٺي ويئي. ڌارين اچي اسان جي چشمي تي، اسان جي پاڻيءَ تي قبضو ڪيو آهي. ايتريقدر جو سنڌي اتي ويڃڻ کان ئي گهٻرائڻ ٿا. هي ڇوڪرا جڏهن به اتي ويندا هئا، سنڌ جي هر چيز وانگر هنن کي ان چشمي تي به فخر ٿيندو هو. صاف، شفاف ۽ زوردار پهڙي هوا، جنهن ۾ نه ڌوڙ هوندي هئي ۽ نه ريگستان واري ريتي. اها جڏهن چشمي جي آسپاس وارن وٽن، ٻوٽن ۽ ٽڪرين سان لڳي سوسٽن جا سر ۽ آواز پيدا ڪندي هئي ته اهي هنن کي قومي گيتن جون سريليون ڌنون لڳنديون هيون. چشمي مان پهڙن تان ڪرندڙ پاڻيءَ جي گڙ گڙ، هنن کي ”ٿاهو“ ڀاسندي هئي، جا سنڌين کي پنهنجي دشمن سان قومي ملهه ۾ ٻکين پئجي ويڃڻ لاءِ پڪاريندي هجي. پهڙ تان چشمي جو تيز وهڪرو هنن کي ائين لڳندو هو ته سنڌين جي قومي تحريڪ جو وهڪرو آهي، جو پنهنجي قوت سان هر رڪاوٽ کي هٽائي، ڀڄي پور ڪري ڇڏيندو. هوا جي زور تي ڍنڍ جي پاڻيءَ ۾ پيدا ٿيندڙ لهرون، هنن کي سنڌين جي

وڌندڙ شعور جون لهرون محسوس ٿينديون هيون.

ڇوڪرن چيو ته اسين هن علائقي ۾ ايندا رهندا آهيون ۽ هتي جي ڇڻي ڇڻي مان واقف آهيون. هر بهار، هر تڪر، هر غار، هر چر، هر پيڇرو، هر چشمو، هر تلاءُ، هر گهر، هر ڳوٺ، هر رستو اسان کي سمجهي ٿو. اسان رينجرس جي چشمي تي موجودگيءَ جو مامرو به سمجهي وياسين، هنن اهو به ٻڌايو ته اسان سنڌين جي تحفظ واسطي نهايت ڪارگر هٿيار به هر وقت پاڻ وٽ رکندا آهيون، جي هن وقت به اسان جي هنن ڊگهن ٿيلهن ۾ ڪاربر نانگ وانگر ڦڻ ڪڍيو بيٺا آهن. بانوريءَ کي چيائون ته چشمي جي چوڌاري اسان کي اهي لڪل جايون سمجهن ٿيون، جتان دشمن جو نشانو وٺي سگهجي ٿو. اسين اڳواٽ اتي وڃي ٿا پوزيشنون سنڀاليون. توهان اڌ ڪلاڪ کانپوءِ پنهنجي دلن سميت ائين اچجو جيئن رواجي طرح پاڻي ڀرڻ اينديون آهيو. اهو همراه به ساڻ آڻجو. جي اسان هنن کي توهان سان ڪا بدتميزي ڪندي ڏٺو، يا هو ڪا اهڙي حرامپائيءَ جي ڳالهه چوڻ ۽ اسان جي ڪنن تائين نه پهچي ته توهان هڪڙو دلو ٺڪاءُ ڪري هنن مان هڪ جي ٻوٽ تي هڻجو. دلي جي ڀڄڻ جي آواز سان اسين پاڻهي هنن کي نشانو بنائڻ شروع ڪنداسين، پوءِ ڏسجو هنن جا ڀڄڻ.

”اسين سنڌ جي پاڻيءَ تان هٽ نه ڪنداسين!“ بانوريءَ خوش ٿي نعري واري نموني چيو.

”اسين وڏيرن وانگر سنڌ جي پاڻيءَ تان هٽ نه ڪنداسين!“ سڀني ڇوڪرين هڪ آواز ٿي چيو.

جيڪا ڳالهه ڇوڪرن بانوريءَ کان ڳجهي رکي هئي ۽ هنن کي نه ٻڌائي هئي، اها هيءُ هئي ته هو پنهنجي سياسي پارٽي طرفان هنن پهڙن ۽ دور دراز علائقن ۾ گوريلا جنگ ۽ هٿيار هلائڻ جي سکيا وٺڻ ايندا هئا.

هي گوريلا چشمي جي چوڌاري مورچا سنڀاليو وينا هئا ته ڇوڪريون دلا ڪيو پنهنجي همراه سميت اچي پهتيون. سپاهين کان سواءِ اتي ٻي ڪا بهر ڪانه هئي.

رينجرس جي ڊپ ڪري نه مالدار مال کي پاڻي پيارڻ آيا هئا ۽ نه پاڻي ڀرڻ وارا هئا.

گوريلن ڏٺو ته سپاهين همراھ کي هڪ ٽڪريءَ پٺيان وهڻ جو حڪم ڏنو. ٻه ٽي سپاهي ڏند ٽيڙي چوڪرين سان ڳالهائڻ جي ڪوشش ڪرڻ لڳا ۽ پوءِ رائيفلن جي نمائش ڪندي هنن کي ويجهو پوڻ لڳا. ٻه ٽي سپاهي ننڍن ننڍن ٽڪرين تي پهري ڏيڻ جي رسم پوري ڪري رهيا هئا. اوچتو گهڙي ڀڄڻ جو اُڪڙ ٿيو ۽ ان سان گڏ رائيفلن ۽ ڪلاشنڪوف جي ٿر ٿر شروع ٿي ويئي. ڪي سپاهي ڪري پيا ۽ ڪي لڪڻ جون جايون ڳولڻ لڳا. پوءِ چوڌاري فائرنگ شروع ٿي ويئي ۽ رڻ ۾ رازو مچي ويو.

ايتري ۾ چوڪرين ٽڪرين ۾ وڃي پنهنجي بچاءُ جون جايون سنڀاليون، سپاهي هڪ ٻئي کي چوندا رهيا ته ڀڄو ڀڄو ڌاڙيل اچي ويا. هو اوڻن ۾ لڪندا پنهنجي ٽرڪ ۾ وڃي چڙهيا. لاش به ان ۾ وڌائون، گوريلن به هنن کي ڀڄڻ جو موقعو ڏنو، هنن جو ڪاٿو هڻو ته ٻه سپاهي مئا هئا ۽ ڪجهه زخمي ٿيا هئا. □

آفريڪا جو مھمان

ھن جا ماءُ پيءُ توڙي ھو پاڻ ھن رشتي ۾ ٿيڻ ڪري ڏاڍو خوش ھئا. ڪنوار کي بي انداز دولت ڏاج ۾ ٿي ملي، جنھن ۾ موٽر، بنگلو، زيور، ڪپڙا، نقد بہ شامل ھئا. تنھن کان سواءِ ڪنوار جو پيءُ ھڪ وڏو ۽ نام ڪٺو واپاري ھو، جنھن ڪري ھن کي پنھنجي واپار ۾ اڃا بہ وڌيڪ ترقي ۽ فائدي جي اميد ھئي.

انھيءَ خوشيءَ ۾ ھن شاديءَ جي ٻئي ڪنھن پھلوءَ تي توجھ ڏيڻ وساري ڇڏيو. ھونءَ بہ ڪنوار پردي نشين ھئي، تنھن ڪري اسماعيل شخصي طرح نہ ھن کي ڏسي ٿي سگھيو ۽ نہ ڄاڻي ٿي سگھيو. شاديءَ واري رات پنھنجي زال سان پھرين ملاقات وقت ئي اسماعيل جي دل پرزا پرزا ٿي پئي. ھن جي دل چاھيو تہ ھو اتي جو اتي وڃي ڏاج وارين شين کي تيلي ڏئي ڇڏي. ھن سٽي ۾ ھارايو ھو.

سارو ڏينھن دڪان تي مغل ماري ڪري جڏھن شام جو گھر موٽندو ھو، جتي ھو اڪيلو ھوندو ھو، تڏھن ھن جي دل چاھيندي ھئي تہ ”ھڪ حسين جوانڙي ھجي جا ھروقت منھنجي انتظار ۾ ويٺي ھجي، ۽ جنھنجو خوبصورت منھن ڏسڻ ۽ پاسي ۾ وھڻ سان، ساري ڏينھن جي ٽڪاوٽ دور ٿي وڃي.“ پنھنجي ھيءُ ڪنوار ڏسي ھن کي محسوس ٿيو تہ ھيءُ اھا عورت نہ آھي جنھن جي تلاش ۾ ھو پڙڪندو رھيو ھو. سر سبز ۽ شاداب دنيا جي درميان رھندي بہ ھن ”رج“ جو دوکو کاڌو ھو.

ٻاھرين طرح ھو پروين سان نياڻڻ لڳو. پروين جي سانوري چھري تي ماما جي ڪنھن کي بدشڪل بنائي ڇڏيو ھو. تعليم بہ خير ڪا پرايل ھئس. لڄاري ۽ ڪمٽريءَ جي احساس جو شڪار. ٻين سان رلڻ ملڻ تمام ٿورو، پر ھوءَ ڏاڍي وفادار ۽ فرمانبردار عورت ھئي. پنھنجي خاوند جي خدمت ۾ ڪا ڪسر نہ ڇڏيندي ھئي. ھن جي سک ۽ آرام جو ھر ممڪن خيال رکندي ھئي.

ٻنهي جا مائٽ ڪراچيءَ جا رهاڪو هئا، پر اسماعيل جو دڪان لاهور ۾ هو.

شاديءَ کان پوءِ اسماعيل جي هلت چلت ۾ گهڻو ڦيرو اچي ويو. هو اڳي به وقتي وقتي دارون پيئندو هو، پر هاڻي ذرا زياده شراب نوشي شروع ڪيائين. شام جو ڪلبن ۾ به وڃڻ لڳو. هن جي تفريحن ۾ واڌ ٿيندي وئي. مال روڊ، جتي هن جو دڪان هو، اتي جي خوبصورت چوڪرين کي هاڻ هو نئين نظر سان ڏسڻ ۽ نرالي ڍنگ سان پيش اچڻ لڳو، ۽ هن ڏٺو ته انهن مان ڳچ هن سيٺ جي صرف اشاري جون بڪيون آهن.

پروين ساده لوح ۽ گهريلو قسم جي عورت هئي. گهر کان ٻاهر مڙس ڇا ٿو ڪري، ان جي هن کي نه پوري خبر هئي ۽ نه دلچسپي.

پروين کي هڪ ڏينهن اسماعيل ٻڌايو ته ”سياتي منهن جي هين جي پيڻ ڪراچيءَ مان هتي گهمڻ اچي رهي آهي، هن واسطي هڪ ڪمرو صفا ڪرائي ڇڏجانءِ ۽ هن جي آرام جو خيال رکجانءِ.“

پروين کي خوشي ٿي ته ڪجهه عرصي لاءِ وندر ٿي پوندي، ڇو ته هن کي سارو ڏينهن گهر ۾ اڪيلو گذارڻو پوندو هو.

هن پنهنجي بنگلي ۾ ڇنڊ ڦوڪ ڪرائي، ۽ بانوءَ واسطي هڪ خلاصو ڪمرو سينگاري ڇڏيائين.

هوءَ اچي وئي پروين ڏاڍي سڪ ۽ قرب سان هن جو آدر پاءُ ڪيو. هوءَ بيحد فيشنبل هئي. بهترين لباس، چهرو سرخي ۽ پائونڊر سان سينگاريل. هوءَ سهڻي ۽ نوجوان هئي. هن جي چهري مان چستي ۽ تازگي ٽپڪي رهيون هيون. ائين ته نظر ئي ڪونه ٿي آيو ته هوءَ ڪا ڪراچي کان لاهور جو لنبو سفر ڪري هتي پهتي آهي. پروين ته بانوءَ جي شڪل صورت کان مرعوب ٿي وئي. هوءَ تنهائي پسند هئي. سارو ڏينهن ڪمري ۾ ڪتاب وٺي پڙهندي هئي. ڳالهائيندي ٿورو هئي، ۽ ڪجهه ڪجهه گهرايل ڏسبي هئي. پردو ڪانه ڪندي هئي.

پروين ڏٺو ته هنن ٻنهي جي پاڻ ۾ ڏاڍي پريت هئي. هو هڪ ٻئي کي ”ادا“ ۽ ”ادي“ ڪري سڏيندا هئا.

هو شام جو موٽر ۾ چڙهي سير ڪرڻ يا سٺيما ڏسڻ ويندا هئا.

اسماعيل بانوءَ کي سٺيون سٺيون سوکڙيون، ڪپڙا ۽ زيور وٺي ڏيندو هو.¹
 ان سان گڏ پروين واسطي به ڪجهه نه ڪجهه ضرور آڻيندو هو.
 هڪ رات پروين کي سجاڳي ٿي، ۽ ڏانائين ته پر پر اسماعيل سمهيل
 ڪونهي. پنجن ڏهن متن بعد ڏانائين ته هو آهستي آهستي هلندو اچي پلنگ
 تي پهتو. هن جي پڇڻ تي جواب ڏنائين ته ”پيت پر اچي وڪڙ پيو سو
 پاڻخاني پر ويو هوس.“ پروين همدردي ۽ تشويع جو اظهار ڪيو، ۽
 جڏهن هن خاطري ڏنس ته مان هاڻي بلڪل ٺيڪ آهيان، تڏهن هن وري ننڊ
 جي تياري ڪئي.

وري به ٻن چئن راتين جو ننڊ ڦٽڻ تي هن مڙس کي ٻاهر ويل ڏٺو.
 موٽڻ تي هن ٻڌايو ته پيت پر تڪليف آهي. پروين کي ڏاڍو خيال ٿي پيو ۽
 هن کان پڪو وعدو ورتائين ته هو ضرور ڪنهن ڊاڪٽر کان وڃي مشورو
 وٺندو.

ٻه ٽي ڏينهن ٻيا به گذريا. هڪ رات جنهن وقت اسماعيل بستري تان
 اٿي رهيو هو، ان وقت پروين جي اک کلي پئي. هوءَ اڃا پوري طرح هوش
 حواس پر ڪانه آئي جو اسماعيل آهستي هلندو ڪمري جو در ٻيڪڙي ٻاهر
 نڪري ويو. هوءَ هن جي واپسيءَ جو انتظار ڪرڻ لڳي.

اڌ منو ڪلاڪ گذريو، پر هو ڪونه موٽيو. پروين کي ڏاڍي اڻ تڻ ٿي
 پئي ته متان تڪليف وڌي نه وئي هجي. هن ٻاهر نڪرڻ جو ارادو ڪيو ته
 وڃي ڏسان ته ڇا حال اٿس. ڪنهن شيءِ جي ضرورت هجي ته ڊرائيور کي
 جاڳائي موڪليان ته وڃي ڊاڪٽر کي وٺي اچي.

بانوءَ واري ڪمري وٽان لنگهي ٿي ته اندر ڪجهه سس ڦس ٻڌائين.
 هن کي ڏاڍو اچرج لڳو. ڪمري پر بجليءَ جي هلڪي روشني رهندي هئي.
 هن دريءَ جي شيشي مان اندر نهاريو. . . . هن خيال ڪيو ته منهنجي اکين
 دوکو کاڌو آهي. هن وري نهاريو. . . . ويچارين ته خواب ته نه آهي. . .
 . اڪيون مهڻي هڪبار وري چٽائي ڏنائين. . . . اهوئي ساڳيو منظر هو! هوءَ
 وڌيڪ ڏسي نه سگهي ۽ نه ڪجهه سوچي سگهي. □

جاڳيا جڏهن ڳوٺ

دادلو، چئن سالن کانپوءِ دٻئيءَ مان ڳوٺ آيو ته ڳوٺاين جو ڦرڪو ڦريل ڏٺائين. هو اداس، لٿل منهن، اڻ ڄاتل خوف ۾ ورتل، گهٽ ڳالهائو، منجهل ۽ هيسيل ٿي ڏٺا. خيال آيس ته مان گهڻي وقت کان پوءِ آيو آهيان، انڪري اهو منهنجو محض وهر آهي، ورنه هن ڳوٺ جا رهاڪو سدائين خوشمزاج، محنت ڪش همت پريا ۽ رلڻا ملڻا پئي رهيا آهن.

ڳوٺ جي آدمشماري ٻه هزار کن هئي. انهن ۾ هر قسم جي ڌنڌي وارا ماڻهو هئا: ڪڙمي، ڪاسبي، مزور، پورهيت، دڪاندار، ڊڪڻ، لوهار، کتي، ملاح، سونارا، حجر، ننڍين ننڍين نوڪرين وارا ۽ هڪ وڏيرو به هو. ماڻهو دل لائي محنت ڪندا هئا ۽ ڏک سک ۾ هڪ ٻئي جا پائيوار ٿيندا هئا. اتفاق سان ئي ڪو منهن پيلو ڏسبو هو. سانجهيءَ جو مرد ٻار، چوڪرا، چوڪريون ۽ نوجوان ڳوٺ ٻاهران واري ميدان تي راندين ۾ رڌل ڏسبا هئا؛ ونجهوتي، ٻلهڙو، ملهه، والي بال، چوڪريون لڪ چپ ۽ ٻيون پنهنجيون چوڪرين واريون رانديون ڪنديون هيون.

عورتون به ڏاڍيون همت ۽ حوصلي واريون توڙي خود اعتماد واريون هيون. ڪنهن مرد کي همت نه ٿيندي هئي جو گهڻي مان لنگهندڙ ڪنهن اڪيلي نوجوان چوڪري يا ضاعفان ڏانهن گهوري ميري اک سان ڏسي يا هن سان ڪا مستي ۽ چيڙچاڙ ڪري. جي ڪو اهڙي بدمعاشي ڪندو هو، ته اها عورت هن جي اتي ئي اهڙي لاک لاهيندي هئي جو ان بدمعاش کي ڀڄڻ ۽ لڪڻ جي جاءِ نه ٿيندي هئي ۽ نه وري گهر جي مردن تائين ڳالهه پهچڻ جي نوبت پهچندي هئي. زالون ڏندين ڏاند هيون. پردي جو به ايترو رواج ڪونه هو. ٻنين ۽ ٻارين تي ته عورتون جتي ڪٿي ڪم ڪنديون آهن، پر هن ڳوٺ ۾ دڪانن ۽ ٻين ڌنڌن ۾ به هو مردن جون ٻانهن ٻيلي هونديون هيون.

ڳوٺ ۾ پرائمري اسڪول هو، جنهن ۾ چوڪرا توڙي چوڪريون پڙهنديون هيون. هاءِ اسڪول ۾ هنن کي پڙهڻ لاءِ ڀر واري شهر ۾ وڃڻو

پوندو هو.

سومهيءَ جو ڳوٺاڻن جون ڪچهريون شروع ٿينديون هيون. ٻن ماسترن ۽ هڪ تپيدار جون اوطاقون هونديون هيون. اتي ماڻهو اچي ڪٺا ٿيندا هئا ۽ رات جو ڳچ دير تائين پيا زماني جون اوياريون لهوارون خبرون ڪندا هئا. راڳ روپ به ٿيندو هو.

هتي منار جي پچار نه ڪرڻ سان قصو اڏورو رهجي ويندو. هو هڪ ويڙهي ۾ هڪ گهر ۾ رهندو هو. ڏاڍو دلبر ۽ دلير جوان هو ان ويڙهي ۾ چار پنج خاندان رهندا هئا. ماسات ماساتيون، سوٽ سوتيون، سڀ پاڻ ۾ رت جا رشتيدار هئا. گڏ ڪاڻڻ پيڻ، اٿڻ وهڻ، ڪيڏڻ ڪڏڻ، جوانيءَ جو بهار به هر ڪنهن تي اچڻو آهي. منار کي پنهنجي سوٽ ساران وٺڻ لڳي. مڪڙي ڦٽي گل ٿيڻ سان، پهرين جو چنڊ چوڏهين جو چنڊ ٿيڻ سان، اهو وٺڻ هالار جبل جيڏو وڏو، پڪو ۽ پختو ٿي ويو. پر منار کي آهستي آهستي محسوس ٿيڻ لڳو ته ساران جي دل هن سان نه آهي، پر هڪ ٻئي ماسات محمود سان آهي. هو هنن کي جاچيندو رهيو ۽ پرکيندو رهيو ۽ پڪ ٿيس ته ساران محمود هڪٻئي کي بيحد چاهين ٿا. تڏهن به هن هڪ ڀيرو آزمائڻ چاهيو. هڪ لڱا، پنهنجي منهن ساران کان پڇڻ جو وجهه ملي ويس. ساران به صاف جواب ڏنس ته مان محمود سان پيار ڪريان ٿي ۽ هن سان ئي شادي ڪنديس، ان تي منار منهن ۾ گهنج به ڪونه وڌو ۽ پنهنجي نيڪ تمنائن جو اظهار ڪيائين ته مان توهان ٻنهي کي سدائين خوش ڏسڻ ٿو چاهيان ۽ ساري ڄمار توهانجي سڪي زندگيءَ لاءِ دعاگو رهندس.

منار پريڻجڻ جو خيال ئي لاهي ڇڏيو ۽ ان خيال تي قائم رهيو. ساران جي شادي محمود سان ٿي ويئي. منار، ساران کي ڏسي دل جي گهراين سان خوش ٿيندو هو ۽ هن جي ڪنهن ڪم اچي سگهندو هو ته خوشين جي ڀرڻ سان اڏامڻ لڳندو هو. منار کي ڪڏهن به غمگين نه ڏٺو ويو. ساران هن جي قريب هئي، هو هن کي هر روز ڪيترائي ڀيرا ڏسي سگهندو هو ۽ هن جي ڪم اچي ٿي سگهيو. هن وٽ ته خوشين جا ايڏا انبار هئا، جو آسانيءَ سان ورهائي ٿي سگهيو.

هن خوشيون ورهائڻ شروع ڪيون. ڳوٺاڻن ڏٺو ته ساران جي وهانءَ

کانپوءِ، منار، اڌرات جو ڳوٺاڻي ڪچھري پوري ٿيڻ کان پوءِ، جڏهن ٻيا وڃي هنڌ جي حوالي ٿيندا هئا، تڏهن منار، پنهنجي گهر جي ڪوئي تي چڙهي ويندو هو ۽ بنسري وڃائڻ شروع ڪندو هو. هن جي بنسريءَ وارا سَر غمر، ڏک، سوز ۽ ماتم وارا ڪونه هوندا هئا. پر هن جا سَر خوشي ۽ میناج وارا، سريلا ۽ خمار ڏيڻ وارا زندگيءَ سان ڀرپور ۽ دنيا وارن جا غمر پلاڻ وارا هئا. مست ڪندڙ سرن کي وايو منڊل ۾ ڦهلائي، ڪائنات کي منڊي ڇڏيندو هو. چاندوڪي هجي يا اونڊاهي بنسريءَ جو آواز، خاموش فضا کي چيريندو، ماڻهن جي ڪنن ۾ ماڪيءَ جي ڦڙن وانگر ٽپڪندو هو. جڏهن چاندوڪي هوندي هئي ته ڪائنات جو حسن ۽ حياتيءَ جي حرارت جهومڻ لڳندي هئي ۽ چنڊ چُرڻ جي نه ڪندو هو. ڪيترا ڳوٺاڻا، بنسريءَ جو اهو آواز ٻڌڻ لاءِ، زوريءَ ٻوڙجي ويندڙ اکين کي مهڻي جاڳڻ جا جتن ڪندا هئا ۽ ڪيترن ڳوٺاڻن لاءِ اهو آواز لوريءَ جو ڪم ڪندو هو. ماڻهو ان آواز کي ڳوٺ جي خوشحالي ۽ محبت جو امڃاڻ سمجهندا هئا.

خبر ناهي منار، بنسريءَ مان اهي سهڻا ۽ سريلا آواز ڪيستائين ڪيندو رهندو هو! شايد رات واهي ويندي هئي. شايد پوئين پهر هن جي اک لڳي ويندي هئي. صبح جو هو ساران جي ديدار جا ڍڪ ڀري، نيرن کائي، خوشيءَ سان ڦوليو، ڪوڏر ڪلهي تي رکي، پنهنجي ٻهڪندڙ چھري سان، ٻنيءَ جي پورهئي تي ڏاڍي ڦڙتائيءَ سان ويندو نظر ايندو هو.

هن ڳوٺ وارا مهمان نوازيءَ کي پٽ سمجهندا هئا، پنهنجن جي مهماني نه، پر غيرن جي. ڪو پٺاڻ گهوراڙو ڪپڙن جي ڳنڍ سائيڪل تي رکي ايندو هو، يا ڪو پنجابي حقي سان زمينون ڏسڻ ايندو هو يا ڪو پناهگير تنگ پڄامي گهرن جي نوس نوس ڪرڻ ايندو هو ته وڏن جي پهچڻ کان اڳ ڳوٺ جا ٻار چوڪرا ۽ چوڪريون، هوڪرا ڪري ۽ هنن تي پٿرن ۽ پٿرن سان ست ڪت ڪري، ڳوٺ ۾ گھڙڻ ٿي نه ڏيندا هئا ۽ ٻاهران ئي پڄائي ڪيندا هئا.

دادلو، دٻئيءَ مان پهتو ته هن کي ڳوٺ، مائٽ ۽ ڳوٺ وارا عجيب عجيب لڳا. ڇا هو ڪنهن آفت ۾ اڙجي ويا آهن؟ ڇا هو ڪنهن ڏهڻ ۾ ڦاٿا آهن ڌاڙيلن ايراضيءَ کان ته اسانجو ڳوٺ تمام پري آهي، هتي ڌاڙيلن جي

ڏهڪاءَ جو سوال ٿي ڪونه ٿو اڀري. رات جو هو منار جي بنسري جي آواز جو انتظار ڪندو رهيو. اها ويل به ٿري ويئي هو ڇڏندو ڇڏندو رهيو. سفر جو ٿڪ هوندي به هن کي سڄي رات نند نه آئي ڏينهن ٿي ويو. ڀڄي ته ڇا ڀڄي؟ ڇا ٿيو آهي؟ ڇو ٿيو آهي؟ ڪهڙا نه عجيب سوال.

پوءِ هن فيصلو ڪري ورتو. منجهند جو هو ڀر واري ڪوھ تي ويندو. ان ڪوھ تي ڏاندن وارو نار وهندو رهندو هو. ڪوھ جي چوڌاري سهڻا سهڻا، ساوا ساوا وڻ هئا. پنج وڻ سنجھي جا، ٻه وڻ گيدوڙي جا، چار وڻ انبن جا، ٻه وڻ نمر جا. ان کانسواءِ آسپاس سبز ۽ ساوا فصل ۽ پوکون هيون. منجهند جو هاري ۽ ڌنار اچي ٻه گهڙيون وڻن جي چانو پر آرام ڪندا هئا ۽ ڍورن کي به پاڻي پياريندا هئا. ڳوٺ جا ڪجهه واندا نوجوان اتي اچي ڪچهريون به ڪندا هئا ۽ پتين راند به ڪندا هئا. دادلو به دٻئي وڃڻ کان اڳ منجهند اتي وڃي گذاريندو هو ۽ پتين راند ڪندو هو ۽ هن کي وڻن مان پکين جون لاتيون ڏاڍيون وڻنديون هيون، ۽ چيڪي مٽيءَ جو سڳند هنجي سرير جو حصو بنجي ويو هو.

دادلو اتي پهتو ته سڀني اٿي هن جو آدر پاءُ ڪيو. هتي به هن محسوس ڪيو ته سڀني جا منهن لٿل ۽ اداس آهن، ڄڻ ته ٻئي ڏينهن تي ڦاسي ملڻي اٿن، البت هن کي هنن چهرن تي ڪاوڙ ۽ جوش به نظر آيو. ”ڇو پتا ڪونه ٿا ڏسجن؟“ دادلي پڇيو.

”پوليس جي ڊپ کان؟“

”ڇا! ڪهڙي پوليس؟“

”ڇو توکي خبر ڪانهي؟“

”مان ته دٻئي کان ڪالهه پهتو آهيان.“

”اڃا، ته پوءِ ٻڌ! تو به سڄي عمر هتي گذاري آهي. هتي ننڍا ڏوھ ڪڏهن ڪڏهن ضرور ٿيندا آهن، ڪنهن چوري ڪئي، ڪو جهيڙو ٿيو ۽ ماڻهو معمولي زخمي پيو، ڪنهن قرض نه موٽايو، ڪنهن عورت جي سڳابنديءَ تي ڪتراڳ ڪيو ته اهڙن ڏوھن جو راجوڻي فيصلو ڪيو ويندو هو. ان راج ۾ به پريا مڙس، ماستر، پڙهيل ڳڙهيل ۽ باشعور شاگرد ۽ ٻيا شخص وهندا هئا. اسين انهن فيصلن لاءِ ڪڏهن به وڏيري وٽ نه وياسين ڇو ته

اسانجو تجربو هو ته وڏيرو ڪم ڦٽائيندو آهي ۽ تيليءَ مان ٽپ بنائڻ جي هوشيارِي ڏيکاريندو آهي. ورهين ڪرهن ڪو خون جو ڪيس ٿيندو هو، جو شهر مان هن ڳوٺ ۾ پڇا ڳاڇا ڪرڻ خاطر پوليس ايندي هئي. هاڻي ته هر وقت پوليس مٿان بيٺي آهي.

”ڪهڙي پوليس؟ ڪٿان جي پوليس؟“ دادلي، حيران ٿي پڇيو.
”ته توکي اها به خبر ڪانهي.“
”ڪهڙي؟“

”ته هتي هن اسانجي ڳوٺ ۾ پوليس ٿاڻو پيو آهي، ٻن سالن کان!“
”پوليس ٿاڻو؟“

”ها پوليس ٿاڻو، توکي ته خبر آهي ته دنيا ۾ جڏهن ذاتي ملڪيت جو رواج پيو ته رياست وجود ۾ آئي. سردارن، جاگيردارن، سرمائيدارن ۽ زميندارن، مزورن ۽ هارين جي ڪمائي ڦهائي، ان ملڪيت کي محفوظ ڪرڻ خاطر پوليس، ٿاڻا، ڪورٽون، جيل، جج، وڪيل ۽ سزائون وجود ۾ آنديون. اسان واري وڏيري به ڏٺو ته هتي مونکي ڪير ليکي ڪونه ٿو، سو اسان هڪ ڏينهن ڏٺو ته ڳوٺ ڀرسان هڪڙي عمارت پئي اڏجي. پڇا تي پتو پيو ته وڏيري جي ڪوشش سان پوليس ٿاڻو ٺهي رهيو آهي. اسان سمجهو ته ٿاڻو ٺهڻ ڪري ڳوٺ وارن جو وڌيڪ تحفظ ٿيندو. ڇهن مهينن اندر جڳهه تيار ٿي ويئي ۽ پوليس عملو مقرر ٿي آيو، تي سڀاهي ۽ هڪ جمعدار.“

”ڀاڻو، هاڻي مون ڏانهن به ٻڌ. اسان رٿابندي ڪئي آهي ته اسان ٿاڻي ۽ پوليس هٿان گهڻو ڪجهه سٺو آهي. اسان چاليهن ڄڻ جو جتو تيار ڪيو آهي. هٿيارن جو بندوبست ڪيو آهي. پيٽرول جا ڀريل دٻا به هت ڪيا آهن ۽ اڄ رات ئي اوچتو حملو ڪري پوليس وارن کي ختم ڪبو ۽ ٿاڻي کي باهه ڏيئي ساڙبو. ساڳي حالت ڪبي وڏيري سان، وڏيري جي حواليءَ سان ۽ حواليءَ جي رهاڪن سان.“

”۽ ها ٻڌ توکي به اسان سان ساٿ ڏيڻو پوندو. توکي ته خبر آهي ته تنهنجي ۽ اسانجي گڏيل تحريڪ ڪري هتي جي هارين وڏيري جي ونگار ۽ ڇيڙ تي وڃڻ کان انڪار ڪيو هو. هن کي اهي ساڙ به آهن، ان ڪري پوليس آڻي اسانجي پٺيءَ تي وهاري اٿائين“

”مان پاڻ کي توهان کان ڪڏهن الڳ سمجهيو آهي، پر ڪجهه واقعو جو تفصيل ته ٻڌايو.“

”ها، پهرين ته توهان جي پنهنجي گهر کان ٿا شروع ڪريون. ڇا توکي تنهنجي مائٽن ڪجهه نه ٻڌايو آهي؟“

”نه، مونکي اڃا ته ڪجهه نه ٻڌايو اٿن.“ دادلي ورائيو.

”تم ٻڌا تائو چالو ٿيڻ سان، پوليس وارن پهرين توهان جي گهر کي شڪار بڻايو. وڏيري وسيلي هنن کي خبر پئي ته توهان جي گهر جو هڪ ڀاتي يعني تون دٻي ۾ ڪمائين ٿو ۽ اتان نوٽن جون ٿهين موڪليندو رهين ٿو. اها ڳالهه ٻڌي پوليس وارن جو دماغ ڪتي جي ڪرڻي سان ڀرجي ويو ۽ وات کتر جو پاڻي ٿي ويو. ان رات ئي ٻه پوليس وارا زوريءَ توهان جي گهر ۾ گهڙي پيا ۽ توهان جي پيءُ تي الزام هنيائون ته تون هيروئن جو واپار ڪرين ٿو ۽ اسين گهر جي تلاشي وٺنداسون. توهانجي گهروارا گهٻرائجي ويا ۽ اڃا ننڊاڪڙين اکين کي پئي مهيتائون ۽ ڪجهه سمجهه ۾ نه ٿي آين. ان گهٻراحت دوران هڪ پوليس واري پاڻ سان آندل هيروئن جي پڙين جو بندوق، گهر جي هڪڙي ڪٻٽ ۾ رکي ڇڏيو.“

پوءِ تلاشيءَ جو ناٽڪ رچائي، اها هيروئن ڪڍيائون ۽ توهان جي گهر جي ڀاتين جي بي عزتي ڪندا، تنهنجي پيءُ، ماءُ، ڀاءُ ۽ وڏي پيڻ کي وڃي ٿاڻي جي لاکپ ۾ واڙيائون. تنهنجي ڀاءُ کي ڇت ۾ اونڌو ڪري لڙڪايائون ۽ ٻين تي مار موچڙي جو وسڪارو لائي ڏنائون ۽ سڀني سپاهين جي وات مان ڪارين جو گتر ڦاٽي نڪتو. تنهنجي مائٽن جو ڪڏهن اهڙي انڌير سان واسطو نه پيو هو ۽ سڀ ڪجهه اهڙي تيزيءَ سان ٿيو جو هو پاڙي وارن يا ڳوٺ وارن کي به خبر ٻڌائي نه سگهيا. سڀڪو سمهيو پيو هو. فقط منار جي بئسريءَ جو رس فضا ۾ رچيل هو. پوءِ پنيڪي جو وڏيرو آيو ۽ تنهنجي مائٽن جي سفارش جو ناٽڪ رچايائين. پوليس چيو ته هنن جي گهر مان هيروئن نڪتي آهي، هي وڏا ڏوهاري آهن ۽ هڪ هڪ کي ڏهه ڏهه سال ٽيپ ايندي. پوليس هنن کي ڇڏڻ لاءِ پنجاهه هزار گهريا، پر وڏيري جي ائڪٽنگ واري منت ميڙ تي ويهن هزارن جو فيصلو ٿيو. تنهنجو پيءُ گهران ڏوڪڙ ڪڍي آيو ۽ تنهنجي مائٽن کي ڇڏيو ويو.....“

اهي ڳالهيون دادلو ٻڌندو ويو ۽ هن جو منهن ڳاڙهو ٿيندو ويو ۽ هن جو اکيون تتل سيخون بنجنديون ويون.

دوست پنهنجي ڳالهه جاري رکندي چيو، ”تنهنجا مائٽ ماڻ ڪري وڃي پنهنجي گهر ۾ لٽيا، ۽ شايد ماني به نه کاڌائون ۽ نه شرم کان ٻاهر نڪتا ۽ نه ڪنهن سان مليا. پر شام تائين گهر گهر، درياھ جي بند تڻ وانگر اها خبر ٻوڏ بنجي پهتي. پوءِ فقط ٽي چار ماڻهو، توهان جي گهر وارن وٽان ان خبر جي تصديق ڪرڻ آيا. پوءِ ته سيلاب وانگر ڳوٺ جا رهاڪو، زالن توڙي مردن اٿلي پيا. ڪيترن ئي سون ٿاڻي جو گهيرو ڪيو ۽ ڪيترن ئي سون وڏيري جي حويلي جو گهيرو ڪيو. ڪن کي هٿن ۾ بندوقون هيون، ڪن کي پستول، ڪن کي ڪهاڙيون، ڪن کي ڪاٽيون، ڪن کي لٽيون ۽ ڪن کي لوڙهيون. ٿاڻي توڙي حويلي مان هوائي فائر ٿيا. موت ۾ عوام ٿاڻي توڙي وڏيري جي حويلي جي بند درن ۽ درين کي نشانو بنائي بندوقون هلايون ۽ پيش پوڻ جو حڪم ڏنو. قصي کي ڪٽائڻو، پوليس وارن توڙي وڏيري هٿ ٻڌي، کيسيون ڪري معافي ورتي ۽ ويهه هزار روپيا موتاڻي ڏنا.“

”هن جي ته وٺي....“ دادلي جي واتان نڪري ويو.

”هائي وري ٻڌ ٻي گهٽنا،“ ٻئي دوست ڳالهايو. ”توهان جي گهر واري واقعي کان پوءِ، ڳوٺ وارا، پوليس جي حرامپائين کان خبردار ٿي ويا، خائفون به شينهن ٿي ويون. انب ۽ سندس پٽ شوڪت ته ياد هوندو. هڪ رات هو ٻئي پاڻيءَ جي واري تي ويل هجن. هڪ سپاهي وردي ۽ بندوق سان ڀت ٽپي هنن جي گهر ۾ گهڙي پيو. گهر ۾ انب جي زال ۽ هڪ ساماڻل ڌيءَ هيون. کڙڪي تي ٻئي جاڳي پيون. پوليس واري جي نيت خراب هئي. هن عورتن کي چيو ته، ”مان پوليس وارو آهيان ۽ مون وٽ بندوق آهي. جي ڪنهن به رڙ يا آواز ڪيو ته شوٽ ڪندوسان.“ ماءُ جي هيانو جي سڃاڻي موٽي آئي. هن کي ياد اچي ويو ته ڪٿ جي پاسي ۾ ئي اڪري مهري پيا آهن. هن لپتي لپتي هٿ هيٺ ڪري مهري کڻي ورتي ۽ اوچتو اٿي، سپاهيءَ جي مٿي تي وهائي ڪڍي. ڌڪ هنڌائڻو لڳو ۽ سپاهي پنواٽيون کائيندو، پٽ تي وڃي ڪريو ۽ بيهوش ٿي ويو. بندوق پاسي تي وڃي ڪري. مائيءَ پڪ ڪرڻ لاءِ لوندڙيءَ تي مهريءَ جو ٻيو ڌڪ به وهائي ڪڍيس. پوءِ ماءُ ڌيءَ تنگن کان گهلي هن

کي در کان ٻاهر ڦٽو ڪري، دربند ڪري ڇڏيو ۽ بندوق پنهنجي گهر ۾ لڪائي ڇڏي. اڃان انڌيرو هو ته گهر جا مالڪ موٽيا. گهر ٻاهران هڪ بيهوش ماڻهو پيل ڏسي اچرج ۾ پئجي ويا. جڏهن ضائفن حقيقت ٻڌاين ته انب ۽ پٽس ٻاهر نڪري آيا ۽ سپاهيءَ جي وردي ائين ڦاڙي چير چير ڪري ڇڏيائون جو هو اگهاڙي کان وڌيڪ اگهاڙو نظر اچڻ لڳو. ان حالت ۾ هن کي تنگو ٽالي ڪري، کڻي وڃي ٿاڻي ڀرسان ڦٽو ڪري آيا. اهو سپاهي وري هن ڳوٺ ۾ نظر ڪونه آيو. اڃان به ٻڌا هڪ رات هڪ سپاهي منار جي ڪوئي هيٺان، رستي تي بيهي، هن کي حڪم ڪيو ته رات جو بنسري نه وڄائيندو ڪر، اسان جي ننڊ ٿي خراب ٿئي. منار گار ڏيندي، هڪ سرويٽو کڻي، هن کي چٽيو. سرويٽو جي رستي تي ڪرڻ جو آواز آيو، پر شايد سپاهيءَ کي لڳو ڪونه، پر سپاهي ائين وٺي ڀڳو جو پوئتي منهن ورائي به ڪونه ڏٺائين. پوءِ ساران، منار کي منع ڪئي ته حالي رات جو بنسري وڄائڻ ڇڏي ڏي.

”هنن اسان جي رات جي ڪچهرين تي پڻ بندش وجهي ڇڏي آهي. اسين ته مڙڻ وارا نه آهيون. پر وڏڙا نه ٿا مڃين. هن مهل جو هتي اسان کي تاس ڪيڏن به نه ٿا ڏين. چي: اوهان جوا ٿا ڪيڏو. هڪ ڏينهن هڪ سپاهي آيو ۽ اسان کي پتن ڪيڏندي ڏسي چيائين ته توهان جوا ٿا ڪيڏو، هلو ٿاڻي تي. اسان کي اهڙي ڪاوڙ آئي جو هن جي جوتن سان مرمت ڪري، هن جي ورديءَ کي چيري ڦاڙي، هن کي واٽر ڪورس ۾ به تي گهوٽا ڏئي، صرف ڪچي ۾ هن کي ڇڏي، چيو سيون ته وڃي پيءُ کي دانهن ڏي. البت ان ڏينهن کان پتن راند ڪرڻ ڇڏي ڏني اٿئون.“ اهو بيان به هڪ سنگتيءَ جو هو.

”لوهر وارو واقعو به ٻڌو ڏيري، پوليس وٽ چڦلي هنئي ته سويدي لوهر جي دڪان تي روز ڪامريڊ اچي ٿا ڪٺا ٿين ۽ سوشلزم تي ڪچهريون ٿا ڪن ۽ وڏيرن ۽ سرڪار خلاف ٿا ڳالهائين. هڪ ڏينهن ڏاڍي سيت مان هڪڙو سپاهي اچي سويدي لوهر جي دڪان تي پهتو، ڪچهري لڳي پئي هئي، سويڊو پنهنجو ڪم به ڪري رهيو هو ۽ گفتگوءَ ۾ به حصو وٺي رهيو هو. هو بي ڊپو، قدآور ۽ لوهر جهڙي هڏ ماس جو هو. پر ڳالهائڻ مان هن جي سٻاجهڙائي ۽ دانشوري بڪندي هئي.

سپاهيءَ اچڻ سان سوڊي کي چيو، ”اڙي لوهر! ٿاڻي تي هل، جمعدار صاحب توکي سڏايو آهي.“

”مان ڇو هلان؟ جي هن جو ڪو ڪم آهي ته پاڻ ڇو نه ٿو هتي اچي.“
 ”ڇا تون لارڊ جو پٽ آهين جو هو تو جهڙي معمولي ماڻهوءَ وٽ اچي، يا توکي موچڙا کپن.“

سوڊي جي هٿ ۾ ان وقت ڪوريءَ مان تتل ٽانڊي جي رنگ جو گهوٻو، جنوريءَ ذريعي جهليل، سنڌاڻ تي رکيل هو ۽ سندس ٻيو ماڻهو ان کي مٽر کي سان ٺهي رهيو هو. سوڊي نه ڪئي هر نه ڪئي تر، لوهر جو اهو تازو تتل ٽڪر، جنوريءَ سميت پوري زور سان ڀر ڪري اڇليائين، اهو وڃي سپاهيءَ جي تنگن ۾ لڳو ۽ هن کان سوئر جهڙي رنڀ ٺڪري ويئي. هن جي هڪ تنگ جو نه رڳو هڏو ڀڄي پيو، پر ماس جو به چڱو خاصو ٽڪرو سڙي پيو ۽ هو سور جي شدت کان دانهون ڪندو رهيو ۽ پوءِ بيهوش ٿي ويو. ڪو به هن جي همدردي لاءِ ڪونه وڌيو. سوڊي هن کي گهلي رستي تي کڻي اڇلايو. پوءِ جڏهن ٿاڻي وارن کي خبر پئي ته ڪٿائي ويس. سوڊي جو نالو وٺڻ جي ڪنهن پوليس واري کي همت نه ٿي.

هڪڙي دوست اڃان به ٻي گهٽنا ٻڌائڻ جي ڪئي، جنهن جو واسطو سنئون سڌو وڏيري سان هو. هن جي هڪ نوجوان حق بخشايل ڌيءَ، سندس نوڪر سان ڀڄي وئي. وڏيري پوليس کي چيو ته، ”انهن کي تلاش ڪريو. نوڪر کي ڪنهن ڪوڙي ڪيس ۾ اڙائي، هن کي ڊگهي سزا ڏياريو.“ ۽ ڌيءَ جي نالي چيائين ته، ”هن کي خاموشيءَ سان اسان جي حويليءَ ڇڏي وڃجو.“ هڪدم هن ڳوٺ ۽ اوسي پاسي وارن ڳوٺن ۾ پوليس تلاشي ۾ لڳي وئي.

ڳوٺ وارن کي به هن واقعي جو پتو پئجي ويو ۽ هنن وري پنهنجي سر نوڪر ۽ چوڪريءَ جي ڳولا شروع ڪري ڏني. پهرين ڳوٺ وارا ئي ڪامياب ٿيا. هنن، هن جوڙيءَ کي پاڻ وٽ اچي رهايو ۽ پهرين ڏينهن ئي ٻنهي جو نڪاح پڙهائي هنن کي پرڻائي ڇڏيائون ۽ رهڻ لاءِ هنن کي الڳ گهر ڏنائون. ڳوٺ وارن پوليس توڙي وڏيري کي اهڙو اطلاع ڏئي ڇڏيو ۽ اهو به چٽاءُ ڏنو ته چوڪري هاڻي ڳوٺ وارن جي ڌيءَ آهي. ۽ هن جو مڙس ڳوٺ

وارن جو پٽ آهي ۽ هو ڳوٺ وارن جي تحفظ ۾ آهن. ۽ هنن تي ڪنهن به قسم جو حملو ڳوٺ وارن تي حملو تصور ڪيو ويندو. ان ڏينهن کان پوءِ وڏيري گهر کان ٻاهر نڪرڻ ڇڏي ڏنو آهي.....

”اڃا به ڪي ظلم جا داستان ٻڌڻ چاهين ٿو؟“ هڪڙي ساٿيءَ، دادلي کان پڇيو.

”نه نه، بس بس، مان پوليس ۽ وڏيرپ جي غلامائي نظام جو چڱيءَ ريت اندازو ڪري ويو آهيان.“ دادلي ورائيو ۽ ماٺ ٿي ويو.

”سماج ۾ هر ڏوھ جو جج، عوام ئي ٿي سگهي ٿو، ڇو ته ڪن پاڙي وارن کي، يا ڪن ڳوٺ وارن کي يا ڪن شهر وارن کي، ڪنهن نه ڪنهن نموني، سڌي طرح يا اڻ سڌي طرح، هر ڏوھ ۽ هر ڏوهاريءَ جي ڄاڻ ۽ اصل حقيقت جي خبر پئجي ويندي آهي. ان ڪري سزا پڻ عوامي سزا ۽ سماجي سزا ملڻ گهرجي.“ هڪ ساٿيءَ پنهنجو خيال ڏيکاريو.

”ائين به ٿيندو، ائين به ٿيندو. پر هن وقت ته اسان کي وڏيرپ ۽ ٿاڻي جي گند کان پنهنجي ڌوٽل ڌرتيءَ کي صاف ڪرڻو آهي.“ ٻئي دوست ڌيان ڇڪايو.

”يلا اڄوڪي حملي لاءِ سائنسي نموني سوچيو اٿو يا ماڻهن کي رڳو جذباتي بنائي هنن کي مارائيندؤ؟“ دادلي دريافت ڪيو.

”جي ائين ڪيوسين ته پوءِ اسان ۾ ۽ سنڌي وڏيرن جي سياسي پارٽين ۾ ڪهڙو فرق رهندو. سنڌي پارٽين مان منهنجو مطلب آهي، جن پارٽين جا پڳدار ۽ اڳواڻ وڏيرا هوندا آهن، جن جي سياست، ڪرسي حاصل ڪرڻ هوندي آهي ۽ جن جو عمل بيان بازي، لٻاڙ ۽ تقريرون هوندو آهي. هو عوام کي فقط پنهنجي مفاد واسطي استعمال ڪندا آهن. هو عوام کي پڙڪائي ۽ سنڌ جي نالي ۾ جذباتي بنائي عوام کي چوندا آهن ته جلوس ڪڍي وڃي پوليس، فوج ۽ پناهگير دهشتگردن جو مقابلو ڪريو ۽ پاڻ پنهنجي خاندان، جنهن ۾ هنن جا جوان پٽ شاگرد به شامل هوندا آهن، تن سميت پنهنجن لوھ ۽ پٿر جي قلعن جهڙن ٺهيل بنگلن ۾ محفوظ ٿي وهندا آهن ۽ پنهنجن بنگلن جي چوڌاري، ڪلاشنڪوف ڏيئي ويهن پٺاڻن کي پهري تي بيهاري ڇڏيندا آهن. اهڙا ليڊر نه پاڻ جلوس ۾ شريڪ ٿيندا آهن ۽ نه ئي پنهنجي

اولاد کي شريڪ ٿيڻ لاءِ ڇڏيندا آهن. توهان ڪڏهن نه ٻڌو هوندو ته جلوس ۾ ڪو سياسي اڳواڻ يا هن جو ڪو پٽ ماريو ويو. پوليس، فوج ۽ دهشتگردن جي گولين جو شڪار فقط عام ماڻهو ۽ ڪارڪن ٿيندا آهن. هنن جي موت کان پوءِ هڪدم انهن ليڊرن جي احتجاج طور هنن جي بيانن سان اخبارون ڀريل نظر اينديون آهن. اهي بيان به هر ڪنهن موت تي ساڳئي سرَ ۾ هوندا آهن. ڇو ته هو اڳواڻ ٿي پاڻ وٽ تائپ ڪرائي رکندا آهن ۽ رڳو فوتي جو نالو لکي ۽ صحيح ڪري، ملڪ جي مڙني اخبارن کي ڏياري موڪليندا آهن، ۽ ها، هو ٻي ڳالهه به ڪندا آهن. فوتي جي پوئين وٽ وڃي، پرڄاڻو به ڪندا آهن ۽ پاڻ سان فوتو گرافر وٺي وڃن نه وساريندا آهن. اتي فوتو نڪرندو آهي، جو وڏي سرخيءَ سان اخبارن ۾ ڇپيو آهي، يا اهڙي جلوس مان جيڪڏهن ڪو سخت ڦٽجي، نازڪ حالت ۾، اسپتال ۾ داخل ٿيندو آهي، تڏهن به اهو سياسي ليڊر محض اخبارن لاءِ تصوير ڪيرائڻ خاطر هن کي اسپتال ۾ ڏسڻ ويندو آهي، ۽ رسمي خير خيريٽ پيڇڻ جي نمائش ڪندو آهي. باقي کيس يا سندس خاندان جي ڀاتيءَ کي رڳو رواجي مٿي جو سَور پوندو آهي ته ان جي علاج واسطي به لنڊن يا آمريڪا ويندو آهي. يعني جتي عام ماڻهو کي پنج روپيا به علاج واسطي ميسر نه هوندا آهن، اتي ليڊر پنج لک روپيا خرچ ڪري ايندو آهي. توکي ياد هوندو ته تنهنجي دٻئي وڃڻ کان اڳ، جڏهن اهڙي وڏير کي سياسي پارٽيءَ جو وڏيرو مهندار، اسان جي ڳوٺ ۾ پرچار ڪرڻ لاءِ اچڻ جي ڪوشش ڪندو هو ته اسين ڳوٺ وارن جو وڏو هجور، جنهن ۾ تو سميت مرد ۽ عورتون شامل هونديون هيون، هلي هن سان ڳوٺ ٻاهران ئي منهن منهن ٿيندا هئاسين ۽ هن کان پهرين سوال اهو پڇندا هئاسين ته توهان جي پارٽي ”جمهوريت“ کي مڃي ٿي ته هو اوچي ڳاٽ سان چوندو هو ته ”ها“ پوءِ پڇندا هئاسين ته توهان جي پارٽيءَ جا ميمبر ڪهڻا آهن ته ورائيندو هو ته ڏهه يا ويهه يا چاليهه هزار. پوءِ اسان چوندا هئاسين ته جمهوريت معنيٰ ڪهڻائي ۽ جڏهن توهان جي پارٽيءَ ۾ ڪهڻائي عوام جي آهي ته پوءِ پارٽيءَ جا اڳواڻ توهان به چار وڏيرا ڇو آهيو، جي پارٽيءَ ۾ ايتري معمولي ٿورائي ۾ آهيو. توهان غريبن

جي پرماريت ڪري ڪروڙ پتي بنيا ويٺا آهيو ۽ سياسي پارٽيون ٺاهي، عوام کي پنهنجي مفاد لاءِ استعمال ٿا ڪريو. اهو ٻڌي اهو ليڊر، پنهنجي پارٽيءَ سميت ڪاوڙجي اتان ئي موٽي ويندو هو.... توکي اهو به ياد هوندو ته تو ۽ اسان ڳوٺ جي ماڻهن هتي آباد ٿيل بهارين جو ڳوٺ مان تڏو پٽائي، هنن جي گهرن کي باهيون ڏئي هتان ڀڄائي ڪڍيو هو....."

"ترس، هاڻي مان ٿو ڳالهايان. مان دادلي کي ٻڌائڻ ٿو چاهيان ته اسان پوري سوچ سان سٺا سٺو آهي، جيئن ڪنهن به صورت ۾ ناڪامياب نه ٿيون. اسان چاهيون ٿا ته هن هلچل ذريعي ڪامياب ٿي، سنڌ جي ٻين ڳوٺن لاءِ مثال ۽ نمونو بنجون. جيئن هو اسان جي سوچ ڏسي، پاڻ به ساڳي واٽ وٺن ۽ ظلم جو مقابلو ڪن. هن جنگ لاءِ اسان سڀني ڳوٺ وارن، زالن توڙي مردن، گڏجي صلاح مصلحت ڪري، اهو گڏيل فيصلو ڪيو آهي. اسان سڀني کي ذهني ۽ عملي ۽ سياسي طرح تيار ڪيو آهي، اسان سڀني جي دماغن کي تحريڪ جي لاهين چاڙهين ۽ حقيقتن سان روشن ڪيو آهي. اسان جون عورتون به ڀرپور حصو وٺنديون. اسان هنن کي هٿيار هلائڻ ۽ ٻي ضروري سکيا ڏني آهي. اسان تنظيم، رٿابندي، اتحاد ۽ تياريءَ تي پورو پورو ۽ ڊگهي عرصي کان توجهه ڏنو آهي. هر ڳوٺاڻو ۽ هر ڳوٺاڻي ذهني ۽ عملي طرح انقلابي بنجي چڪو آهي....." ٻئي پئي ڳالهايو.

"بس، بس. مون جيڪو ڄاڻڻ ٿي چاهيو سو ڄاڻي ويس. فقط ايترو ٻڌايو ته رات ڪٿي ۽ ڪهڙي وقت پهچڻو آهي؟" دادلي پڇيو.

هن کي ٻڌايو ويو.

هو نئين اعتماد ۽ نئين جذبي سان گهر روانو ٿيو.

واٽ تي، سندس ماڻهن تي پوليس جي ظلمن کي ياد ڪري، وري جوش ۽ ڪاوڙ کان ڳاڙهو ٿي ويو، پر هلندي هلندي هو مرڪن لڳو. هن کي هڪ پراڻي ڳالهه ياد اچي وئي هئي. هو جڏهن ڪراچيءَ ۾ ڪاليج منجهه پڙهندو هو، ۽ ملڪ جو ورهاڱو اڃان تازو ٿيو هو، تڏهن هڪ ڀيري هاسٽل ۾ هن جي هاءِ اسڪول جو هيڊ ماستر هن وٽ آيو هو ۽ چيو هئائين ته، "مون سان گڏ هل ته هلي گانڌي ڪارڊن مان ڪن ڪن جا ٻج خريد ڪري اچون."

جڏهن هو ڪانڌي ڪارڊن پهتا ته اتي اندر هڪ مسجد ٺهي رهي هئي. اها ڏسي
هيڊ ماسٽر چيو هو: ”More the Mosques more the sin“ (مسيٽون
وڌڻ سان گناه به وڌن ٿا.)

انهيءَ ئي طرز تي هن وقت کيس خيال آيو: ”ٿاڻا وڌڻ سان، عوام
سان آزار وڌن ٿا.“ □

وات ۾ ڪرڙي

سڌ جا ڪجهه سڄڻ ۽ سڄاڻ اچي گڏ ٿيا. هر ڪنهن سنڌ جي حوالي سان ڏاهپ ۽ سچائيءَ واريون سونليون ۽ رڪارڊ ڪرڻ جهڙيون ڳالهون ٿي ڪيون. سنڌي ٻوليءَ جي مخالفت ۾ اڙدو ٻوليءَ جو ڪردار به دليلن جي درياھ جي وهڪري ۾ آيو. سڀ انهيءَ نتيجي تي سهمت ٿيا ته اڙدو ٻولي، سنڌي ٻوليءَ واسطي سامراجي حيثيت رکي ٿي. جهڙي طرح سامراج ڌاري ڌرتيءَ جي قوم کي غلام بنائي، ان جي سياسي ۽ اقتصادي پرماريت ڪندو آهي، اهڙي ريت ڏسبو ته آخري چنڊ ڇاڻ ۾ سامراجي اڙدو ٻولي به سنڌي ٻوليءَ جي پرماريت ۽ معاشي فائدا حاصل ڪري ٿي.

سڀ سنڌي ڏاها ان تي پڻ يڪراءِ هئا ته اڙدو هڪ سڃي ۽ ڪٽل ٻولي آهي ۽ اسانجي ٻوليءَ جي مقابلي ۾ کوٽو پئسو به ڪونه لهي. ان تي سڀ سهمت هئا ته اخبارن، رسالن، ڪتابن، بي. بي. سي، ٽي. وي ۽ ريڊيو تي جيڪا اڙدو ڳالهائي ٿي وڃي يا لکي ٿي وڃي، سا گهڻو ڪري رڳو ڪوڙ، ڳوڙن، مڪاري ۽ ٻچاڙائيءَ سان ڀريل هوندي آهي. ان جو سبب اهو آهي جو ان ٻوليءَ ۾ سچائيءَ جو اظهار ڪرڻ ۽ سچ ڳالهائڻ جي نه گنجائش آهي نه لفظ آهن ۽ نه ايمانداري.

ان محفل ۾ مونکي پڻ ڳالهائڻ جو وجهه ملي ويو ۽ دل کولي اڙدوءَ خلاف ورهين جي سانڍيل باه ڪڍيم.

ڪچهريءَ ۾ اهڙن سنڌي ساهتڪارن تي حيرانيءَ جو اظهار ڪيو ويو جي اڙدوءَ کي اهميت ڏين ٿا، يا ان ٻوليءَ ۾ لکڻ ٿا.

مونندي ڏٺر ته هڪ هنڌ، اڙدو بازو جو جلسو هو. هو پنهنجي گندي زبان ۽ خبيث ذهني جو مظاهرو ڪندي، سنڌ ۽ سنڌين خلاف ڏاڍا دل آزار ۽ ڪميٽپائيءَ سان ڀريل نعرا هڻي رهيا هئا. هنن جا نعرا ٻڌي، منهنجو اندر سڙڻ لڳو ۽ مغز ٽپي ويو. مونکي وڌيڪ يقين ٿيڻ لڳو ته اسين هن ڌرتيءَ جا ڌڻي، پنهنجيون وڪون هاڻي تيز ڪنداسين ۽ جلدئي پنهنجيون طاقتون، پنهنجيون

صلاحيتون، پنهنجا وسيلا ۽ ٻيون گهريل وڻون، پٺا ڪري ۽ گڏ ڪري ۽ گڏجي، هنن جو هتان لڏو پٽائينداسين.

اهڙن خيالن سان جهنگهيل ۽ تتل دماغ سان جڏهن گهر پهتس ته ان وقت تي - ويءَ تي هڪ سنڌي شاعر جي شاعري ۽ شخصيت جي باري ۾ اڙدو پرگرام پئي هلايو ويو. هو ٻارن ٻچن سميت موجود هو. هن کي سنڌيءَ جو وڏو شاعر سمجهيو ويندو هو، پر هن گهڙيءَ مونکي هن لاءِ ڪريل ۾ ڪريل سنڌي هجڻ لاءِ به ڪا تشبيهه خيال ۾ نه ٿي آئي. ان مهل منهنجي اندر جيڪي جذبا جاڳيا، سي هيٺين واقعي ۾ ظاهر ڪريان ٿو؛ هي منهنجي شاگرديءَ جي زماني جو واقعو آهي.

مان ڊوميدڪل ڪاليج ڪراچيءَ ۾ ايم. بي. بي. ايس جي پڇاڙڪي سال ۾ پڙهندو هوس. ان وقت، ذهني ۽ دماغي مريض ڏيکارڻ ۽ انهن جي چڪاس ڪرڻ لاءِ اسانکي گدوءَ جي چرين جي اسپتال ۾ آندو ويندو هو. 1953ع واري بئچ ۾ مان به آيو هوس. اسان سان گڏ، اسانجو ذهني بيمارين جو پروفيسر ڊاڪٽر ڌنڄي به هو. هو پارسي هو.

اسپتال جي اڱڻ ۾، هو سامهون بيٺل هڪ چرئي جي روڳ جي باري ۾ ڪجهه سمجهائي رهيو هو. چريو هڪ ڀت جي ڀرسان بيٺو هو. ڪڏهن اکيون ٿي مچڪايائين ۽ ڪڏهن ڏند ٿي ٽيڙيائين يا ڀڙ ڀڙ ٿي ڪيائين. ان مهل، ڀت تي هڪڙي ڪرڙي پئي هلي. اوچتو ان مريض جهٽ هڻي، اها ڪرڙي پنهنجي هڪ هٿ ۾ پڪڙي، يڪدم پنهنجي وات ۾ ڪري وڌي ۽ وات پڪوڙي ڇڏيائين. هي عمل اهڙي تيزيءَ سان ۽ وچ جي چمڪي وانگر ٿيو، جو ڪنهن جي به ڪجهه سمجهه ۾ ڪونه آيو ۽ هرڪو حيران ۽ پريشان ٿي ويو.

چريو وات زور سان بند ڪري، بيٺي، ٻئي ٻانهون ۽ هٿ پاسن کان لوڏي ڇنڊڻ لڳو ۽ ڇڻڻ نموني پنهني پيرن کي هيٺ مٿي ڪرڻ لڳو، ڇڻڻ تتل ڌرتيءَ تي پير پوندا هجنس، پر هن جا چپ پڪوڙيل هجن. هن جون ٻئي مٿون ڦندي ۽ سسي رهيون هيون. شايد ڪرڙي هن جي وات اندر ڦٽڪي رهي هئي. هو ڏاڍي بي آراميءَ مان عجيب غريب آواز ڪڍي رهيو هو. اهي آواز هن جي نڙيءَ مان اچي رهيا هئا، ”کان کان کان..... گون گون گون.....“

چريو نه وات کولي رهيو هو، نه ڪرڙي چٻاڙي رهيو هو ۽ نه اها گهمي رهيو هو. اهو سڀ ڪجهه ڏسي، اسين شاگرد، پروفيسر ۽ اسپتال جي عملي جا ماڻهو گهٻرائجي ۽ بدحواس ٿي ويا هئاسين. ڪري، ڪراحت ۽ خوف کان اسانجا چهرا پيلا پئجي ويا هئا.

چريو لڇي پڇي رهيو هو ۽ نڙيءَ مان عجيب مخلوق وانگر، سمجهه ۾ نه ايندڙ آواز ڪڍي رهيو هو. نيٺ اسپتال جي عملي جا ماڻهو هوش ۾ آيا. هنن پاڻ سنڀاليو. چئن چئن وڏي وڃي هن جي ٻانهن ۽ چنگهن کي سوگهو ڪيو ۽ هن کي چيائون ته وات کول، پر چرئي تهائين زور سان وات بند ڪري ڇڏيو. نيٺ هڪڙي عملي جي ماڻهو پنهنجي تجربي جي آڌار تي، فني نموني، کاٻي هٿ سان هن جي ڳاٽي کي پڪڙيو ۽ ساڄي هٿ سان زور سان هن جي ڪياڙيءَ تي مڪَ هڻي ۽ چرئي جي وات مان گگ ۾ ٻڌل ڪرڙي اچي پٽ تي پيئي.

دل ته مڙني جي ڪچي ٿي رهي هئي. مونکي ياد آهي ته مون پريرو وڃي اٿيون ڪيون هيون. اهڙي طرح ٻين به ڪن بيٺلن کي ڦي آئي هئي. مان به ڪڏهن جيڪڏهن اڙدو ڳالهائيندو آهيان ۽ ٻين سنڌين کي به اڙدو ڳالهائيندي ٻڌو ۽ ڏٺو پئي اٿر، پر هن سنڌي شاعر کي پنهنجن شعرن جو اڙدو ۾ ترجمو ڪندي ۽ انهن جي سمجهاڻي اڙدو ۾ ڏيندي ۽ اڙدو ۾ ڳالهائيندي ڏسي، مونکي اهو وات ۾ ڪرڙي وڌل چريو ياد ايندو رهيو ۽ ائين محسوس ٿيندو رهيو ته اجهو ٿو منهنجي طبيعت تي ان ڏينهن وارو اثر ٿئي. دنيا ۽ زندگيءَ ۾ خوبصورتين کي ڪيئن نه گندگيون بنايو پيو وڃي. سنڌ ۾ اڙدو اڪيچار گندگيون مڇايون آهن، غلاميءَ جي گندگين سميت! □

ڪهاڻيءَ مان ڪهاڻي

”رليف ڪئمپ“ ڪهاڻيءَ ۾، امرجليل هڪ واقعو غلط لکيو آهي، اهو واقعو هن، هن ريت لکيو آهي.

”..... ڳالهائين، ته آواز ڳورو پڙاڏي جهڙو ۽ غفائن مان ايندي محسوس ٿيو. چيائين ”منهنجي ڌيءَ مئٽرڪ پاس ڪئي هئي. هوءَ ڏاڍي خوش هئي. پنهنجي لاءِ نوان ڪتاب وٺڻ ويئي هئي. تڏهن، جڏهن هوءَ ڪتاب وٺي دڪان مان نڪتي هئي، گولين جو وسڪارو ٿيو هو. اک ڇنڀ ۾ مٿل ۽ زخمي ٿيل ماڻهن جا انبار لڳي ويا..... جيڪي بچي ويا، سي جيڏانهن منهن آين، تيڏانهن پڇي ويا.“ هڪ لمحي لاءِ هن سام ۾ سڌو روڪي ڇڏيو ۽ پوءِ چيو ”منهنجي ڌيءَ علائقي جي معزز شخص وٽ پناهه ورتي هئي..... معزز شخص کيس اڻٽاليهه ڪلاڪ، پنهنجي ۽ پنهنجي دوستن جي پناهه ۾ رکيو هو. پورا اڻٽاليهه ڪلاڪ“ هو ٻيهر خاموش ٿي ويو، جنڻ درد جي وير سندس وجود کي ٻوڙي ڇڏيو. هن خشڪ اکين کي ائين اگهيو جنڻ ازل کان اکين ۾ سمنڊ کڻي پئي گهميو. پوءِ ٻڌل ٻوڙن وانگر اڀري آيو.

ويڊيل ويڊيل لهجي ۾ چيائين، ”ڪالهه اسر ويل منهنجي ڌيءَ موٽي آئي هئي. اڄ صبح جو هن خودڪشي ڪري ڇڏي!“

ائين چئي، افسوس، پيڙا ۽ ڳوڙهن ڀريل اکين سان ”رليف ڪئمپ“ جي آفيس مان نڪري ٻاهر هليو ويو ۽ چوندو ويو ته ”تنهنجي سرڪار وٽ منهنجي لاءِ ڪو معاوضو ناهي.“

ڪهاڻيڪار اول ئي ٻڌائي چڪو هو ته ”رليف ڪئمپ“ فقط انهن ماڻهن کي معاوضو ڏيڻ لاءِ ناهي ويئي هئي، جي گولين لڳڻ ڪري يا مٿا يا زخمي ٿيا هئا.

(۲)

اصل ۾ نه اهو همراھ ”رليف ڪئمپ“ ۾ آيو هو ۽ نه هن جي ڌيءَ آتم هتيا ڪئي هئي! ڇا وچولي ڪلاس جي ڪنهن اهڙي سنڌيءَ جو تصور ڪري

سگهجي ٿو، جو گهٽيءَ گهٽيءَ آفيس آفيس يا ميٽر ميٽر ۾ وڃي هوڪو ڏيندو رهي ته سندس ڌيءَ کي هيترن ظالمن بي آبرو ڪري ماريو آهي ۽ خاص ڪري جڏهن هن کي خبر هجي ته سرڪار وٽان ان جو ڪو معاوضو ڪونه ٿو ملي ۽ وڌيڪ اهم ڳالهه ته هن کي اهو احساس هجي ته ان جرڙ ۽ ظلم جو معاوضو ٿي نه ٿو سگهي. ان ڪري هو رليف ڪئمپ ۾ آيو ٿي ڪونه هو. ٻيو ته چوڪريءَ خمدڪشيءَ ڪئي ٿي ڪانه هئي. ٻن ڏينهن ۽ ٻن راتين جي زيادتين کان پوءِ، رات جي انڌيري ۾ جڏهن چوڪريءَ کي مرڻينگ حالت ۾ سندن گهر اچلائي ويا ته چوڪريءَ ماڻهن کي هيٺي ۽ جهيٺي آواز ۾ چيو ته ”مان جي جيئري هجان ها ته انن ظالمن کان بدلو وٺان ها، پر مان مري رهي آهيان، هاڻي اهو ڪم توهان جي سپرد ڪري ٿي وڃان.....“ پوءِ هنن کي انهن چئن ئي چئن جا نالا نشان ۽ پار پتا ڏنائين، جن هن سان ظلم ڪيو هو ۽ پڇاڙڪي هڏڪي ڏيئي، سدائين لاءِ سرد ٿي ويئي. انهن چئن ظالمن مان ٻه پناهگير ڪائونسلر ۽ ٻه وڏيرا هئا. چوڪريءَ جو ڀاءُ يونيورسٽيءَ ۾ شاگرد هو. نوجوان، سگهارو، ذهين، سنڌ دوست، طبقاتي سماج کان باغي، باهمت ۽ باشعور. هو هڪ اهڙي سنڌ دوست پارٽيءَ جو ميمبر هو، جا ان خيال کان مڪمل هئي ته اها هر نوجوان ڪارڪن کي هٿياربند ڪيا به ڏيندي هئي. ٻيءَ پٽ صلاح ڪئي، هنن فيصلو ڪيو ته چوڪرو گهٽ ۾ گهٽ پنهنجي ٽن ساٿين کي هر خيال بنائيندو ۽ رٿابندي ڪري انهن چئن ظالمن کي، جن سندس پيٽ سان زيادتي ڪئي هئي، تن کي قتل ڪندو. هنن کي پڪ هئي ته وڏيرڪي سرڪار وٽان نه اڳ ڪنهن کي انصاف مليو آهي ۽ نه هنن کي انصاف ملڻ جي اميد هئي ۽ هي چارئي رهزن ته وري هئا ئي سندن طبقي جا. اهو ته عوام دشمن طبقو آهي. انهن ۾ جي سچائي ۽ ماڻهپو هجي ها ته ههڙا ظلم ٿين ٿي ڇو ها؟ هنن پوليس وٽ به فرياد داخل ڪونه ڪرايو. هڪ ڏينهن انهن مان هڪ معزز جي قتل جي خبر آئي، چئن ڏينهن کانپوءِ انهن مان هڪ ٻئي معزز جي مارجي وڃڻ جي خبر آئي. باقي ٻن معزز کي پروڻ پئجي ويا ته هاڻي سندن وارو آهي. هنن پنهنجا شهري بنگلا ڇڏي، لڏي وڃي پنهنجو پنهنجو ڳوٺ وسايو.

نوجوان اتي به وڃي پهتن، پر ڳجهه ڳوٺ ۾ هو ڳوٺاڻن ۽ هارين سان

ملندا رهيا. هنن کي معلوم ٿيو ته هارين تي وڏيرن جا ڏاڍا ظلم آهن ۽ هو انهن مان بيحد بيزار آهن. هنن کي وڏيرن جي ڪرتوتن جي به خبر هئي ۽ چوڪرن کي ٻڌايو ويو ته اتي سندن زالن ۽ نياڻين جي عزت محفوظ نه آهي. بهرحال هارين ۽ ڳوٺاڻن، هنن چوڪرن سان پورو پورو سهڪار ۽ سهائتا ڪئي، ۽ ٻنهي وڏيرن کي ماري هو واپس وريا.

ڪهاڻيڪار ”رليف ڪئمپ“ ڪهاڻيءَ ۾ جنهن ڪردار ”عشق جو پيغمبر“ جي پچار ڪئي آهي، جو ڪنهن به سوال جو جواب نه ٿو ڏئي ۽ جو آسمان ڏانهن نهاريندو رهي ٿو، سو به حقيقت ۾ ”عشق جو پيغمبر“ نه، پر ”هاڻوڪي دور جو عملي دانشور“ آهي، جنهن جي هڪڙي هٿ ۾ قلم ۽ ٻئي هٿ ۾ تلوار هوندي آهي. ڪهاڻي جو ٻيو ڪردار، جيڪو پنجن سالن جو ٻار هو، سو حقيقت ۾ ويهن ٻاويهن ورهين جو نوجوان، صحتمند ۽ سگهارو، تڙوڪڙو، جانباز ۽ باشعور آهي. ڪهاڻيڪار ته خبر ناهي ڪهڙي خيال کان ان ڪردار کي ”عشق جو پيغمبر“ ڪوٺيو آهي، پر هن ۾ ايل ٻن لفظن ”عشق“ ۽ ”پيغمبر“ جي باري ۾ ڪجهه چوڻ ٿو چاهيان. عشق هڪ ان چٽو، غير واضح منجهائيندڙ، جهنم، ڪوهيڙي ۾ ويڙهيل، گهڻن معنائون (گهڻن معنائن وارو) هڪ ئي وقت خراب توڙي سٺي مطلب ۾ استعمال ٿيندڙ، هڪ ئي وقت ابتڙ ۽ متضاد معنائن ۾ ڪتب ايندڙ لفظ آهي. ڪنهن جي ذهن ۾ ان لفظ ”عشق“ جو ڪو صاف ۽ چٽو مفهوم نه هوندو آهي. گهڻا ماڻهو اهو لفظ لاشعوري طور ۽ ان جو مطلب سمجهڻ بنا استعمال ڪندا آهن. هر ٻوليءَ ۾ ڪيئي لفظ اهڙا ٿيندا آهن، جن جي معنيٰ ۽ ان سان ڳنڍيل تصور زماني ۽ ماحول سان ڦرندا رهندا آهن، ۽ هڪ وقت به هڪ لفظ جي معنيٰ مختلف ماڻهن وٽ مختلف ٿي سگهي ٿي. مونکي پڪ آهي ته هن وقت به ”عشق“ جي معنيٰ صوفيءَ وٽ، ملي وٽ، شاعر وٽ، ساهتيڪار وٽ، دانشور وٽ، پروفيسر وٽ، اسڪالر وٽ، شاگرد وٽ، نوجوان وٽ، عورت وٽ، مرد وٽ، پڙهيل وٽ، اڻپڙهيل وٽ، وڏيري وٽ، هاريءَ وٽ، سيٺ وٽ، پورهيت وٽ هڪ طبقي وٽ، مطلب ته هر انسان وٽ عشق جي معنيٰ مختلف آهي ۽ جا ٻئي کان متضاد به ٿي سگهي ٿي.

تنهن ڪري اهو لفظ استعمال ڪرڻ معنيٰ پڙهندڙن ۽ عوام کي منجهائڻ

۽ اوندھ ۾ رکڻ آھي.

ٻيو لفظ ڪتب آندو ويو آھي ”پيغمبر“ ھي لفظ ڳنڍيل آھي مذهب سان، ان ڪري پڙھيل جو ڌيان ھڪدم ھليو ٿو وڃي مذهب ڏانھن. ۽ ھنن جي ذھن ۾ ويٺل آھي تہ مذهب عبادتن ۽ عقيدن جو نظام آھي ۽ ان ۾ عقل ۽ دليل کان ڪم وٺي نہ ٿو سگھجي، ان تي بحث مباحثو ڪري نہ ٿو سگھجي ۽ نہ سوال پڇي ٿو سگھجي ۽ نہ تنقيد ڪري سگھجي ٿي. اڳئين زماني ۾ سماجي، سياسي ۽ جنگي اڳواڻن کي پيغمبر چوندا ھئا. ھاڻ ان لفظ جي استعمال جي ضرور نظر ڪونہ ٿو اچي. ماڻھن جي نفسيات کي بہ ڏسڻو آھي. اھا ڏاڙھي پوش ملن جي عادت ٿيندي آھي تہ ھو ھرو ڀرو بہ مذهبي اصطلاح استعمال ڪندا آھن.

مطلب آھي تہ ”عشق جو پيغمبر“ وارو اصطلاح ڪھڙو عام پڙھندڙ سمجھي سگھندو؟

ڪھاڻيءَ ۾ ھڪ پنجن سالن جي ننڍڙي ٻار جي پڇار ڪئي وئي آھي، جو ڪھاڻيڪار موجب روشن مستقبل جي علامت آھي. مان پنجاھ سال ملڪ جي ورھاڱي کان بہ اڳ اھڙي قسم جون ڪھاڻيون يا ناول پڙھيا ھئا. انھن ۾ پڇاڻيءَ تي اھو ڏيکاريو ويو ھو تہ نئين ڄاول ٻار يا چئن پنجن سالن جي ٻار کي ملڪ جي روشن مستقبل جو اھڃاڻ سمجھي پاڻ کي آڻت ڏنو وڃي ٿو. ان کانپوءِ بہ اھڙي قسم جون ڪھاڻيون پڙھڻ ۾ اينديون رھنديون آھن. اھو ڪو نئون ۽ صحيح ويچار ڪونھي. ان ڪري مون مٿي چيو آھي تہ اھو ڪو پنجن سالن جو ٻار ڪونہ ھو ۽ ڪھاڻيڪار کان غلطي ٿي ويئي آھي. حقيقت ۾ ھو ويھن ٻاويھن سالن جو صحتمند، سگھارو، جنbaz، ذھين ۽ باشعور نوجوان ھو ۽ سنڌ جي حال توڙي مستقبل جي علامت ھو. ”رليف ڪئمپ“ جي ڪھاڻيڪار، پنجن سالن جي ٻار کي مستقبل جي علامت بنائي چڻ اسان کي نصيحت ڪئي آھي تہ، ”بابا، اڃا پندرھن ويھ سال مرندا ۽ عضوا ڪپرائيندا رھو، ھي علامتي پنجن سالن جو ٻار، تيستائين جوان ٿي ويندو ۽ وطن کي بچائيندو!“ اسانجي حال ۽ مستقبل جي علامتي نوجوان کي ھيٺڙي ئي چا ڪرڻو آھي؟ ان جو جواب مان ڊاڪٽر قادر مگسيءَ جي لفظن ۾ ڏيندس، جي ھن سنڌوءَ جي ساڳئي پرڇي ۾ ھڪ انٽرويو ۾ صفحي ۹ تي ڏنا آھن.

هن چيو آهي، ”جيڪي سوال آهي دشمن سان جنگ ڪيئن ڪجي؟ ته ان کان اڳ هڪ سوال جيڪو بنيادي ۽ غور طلب آهي ته سنڌ ۽ سنڌين جا دشمن ڪهڙا آهن؟ جڏهن دشمن جو تعين ٿي ويندو ته انهن جي طاقت ۽ دشمن جي اثر رسوخ ۽ دشمن جي اختيار ڪيل حربن جي واقفيت حاصل ڪندي، اسان جنگ جا طريقا ڳولي سگهون ٿا. سنڌ ۾ دائمي طور قبضي ۾ رکندڙ قوتون ۽ سنڌ جي قومي ۽ سياسي ثقافتي سڃاڻپ کي ختم ڪندڙ ڌاريون قوتون، قومون ۽ انهن جا ديسي دلال، چاهي دانشور هجن يا واپاري ۽ جاگيردار هجن، جيڪو به قومي غلاميءَ کي مضبوط ڪرڻ ۽ سنڌين کي اقتصادي طرح بدحال ڪرڻ، قومي طرح وجود جي خاتمي ۽ ڌرتي تان پير اڪيڙڻ ۾ شريڪ آهي، اهو سنڌين جو قومي دشمن آهي. دشمن جي مقابلي ۾ محب وطن جماعتون ۽ قيادت توڙي عوام گهٽ ۾ گهٽ اڌ صدي پوئتي آهي. انڪري اسان کي هيءَ اڌ صديءَ جو خال پرڻو پوندو. تعليمي ۽ صنعتي ميدان ۾ اسان کي پاڻ - پرو ٿيڻو پوندو. ڪئمڙن ٺاهڻ کان وٺي اسٽيل ۽ لوھ ٺاهڻ تائين، اسان کي صنعت ۽ واپار پنهنجو ڪرڻو پوندو. فني ماهر ۽ ڪيئرڙ مزور تائين اسان کي پنهنجو پيدا ڪرڻو پوندو. تعليمي ميدان ۾ چٽاڀيٽيءَ ذريعي ۽ تعليم عام ڪرڻ خاطر عملي آڀاءَ وٺڻا پندا. شهر ۽ بهراڙين ۾ توازن پيدا ڪرڻو پوندو. ائين سمجهو ته سياسي ۽ اقتصادي طرح قوم کي سگهارو بنائڻ ۾ محتاجي ختم ڪرڻ. پنهنجن پيرن تي بيهارڻ جو نتيجو هي ٿيندو ته سڄي قوم سندس بقاءَ جي جنگ ۾ دشمن خلاف صف آرا ٿي ويندي. ان کانپوءِ ديسي دلالن ۽ غدارن کان قوم کي واقف ڪرائي، انهن کان نجات ڏيارڻي پوندي. نئين عوام، وچئين ڪلاس يا هاري مزورن جي قيادت پيدا ڪري، عوامي سگهه کي منظم ڪرڻو پوندو. مدي خارج ڪوڙهيل جاگيرداري ۽ ان کي قائم رکندڙ سياسي قيادت مان چوٽڪارو حاصل ڪرڻو پوندو. هن وقت تائين جيڪي به مزاحمتي طريقا اختيار ڪيا ويا، اهي نامناسب رهيا آهن. پر هن وقت سڄي قوم ۽ خاص طرح نوجوانن ۾ سياسي شعور ۽ سگهه ڏسي اندازو ٿئي ٿو ته مزاحمتي سگهه ۽ طريقا وڌيڪ مضبوط ٿيندا ته قوم جي نئين سر تعمير ڪري سگهبي.

ڪهاڻيءَ جو ڪردار عشق جو پيغمبر حقيقت ۾ دانشور هو ۽ پنهنجي

لکڻين ۾ عمل تي گهڻو زور ڏيندو هو. چيو ويو آهي ته هن ڪجهه نه ٿي ڳالهايو، ڪو معاوضو ڪونه ٿي گهريائين، ڪنهن سوال جو جواب نٿي ڏنائين ۽ ماڻ ۾ ويٺو رهيو. اصل ۾ هو ماڻهو جي روش تي سوچي رهيو هو. هو سوچي رهيو هو ته هي ماڻهو دشمن سان جنگ جوڻ بدران، لاشن ۽ وڊيل عضون جي قيمت، پئسن جي صورت ۾ سرڪار کان معاوضي طور اڳاڙڻ آيا آهن، پوءِ اوچتو ڏٺو ويو ته اهو دانشور اتان اٿي هليو ويو هو. ڪهاڻيڪار ٻاهر وڃي ڏٺو ته دانشور، هڪ نوجوان پٺيان وڃي رهيو هو. هو لهندڙ سج جي واٽ تي اڳتي نه وڃي رهيا هئا، جيئن ڪهاڻيڪار ڄاڻايو آهي، ڇو ته اهڙي واٽ جي ڇيڙي تي اوندھ ٿيندي آهي. پر هو روشن راه تي هلي رهيا هئا، جتي سج پٺيان پٺيان اچي، هن جي واٽ تي وڌيڪ سوجهرو پکيڙي رهيو هو.

ڪهاڻيڪار ڊوڙي وڃي پڇيو ته ”هيءُ ڪهڙي ماجرا آهي؟“ نوجوان ورائيو، ”مان تنهنجن ٻين سوالن پڇڻ کان اڳ سڀ ڪجهه توکي ٻڌائي ٿو ڇڏيان؛ مان سنڌ جي حال ۾ مستقبل جو جيئرو جاڳندو، سگهارو، باهمت ۽ باشعور نوجوان آهيان. هي سنڌ جو دلير دانشور آهي. سو سڄو ڏينهن تنهنجي آفيس سامهون ويٺو هو، پر جنهن جي هن کي ڳولا هئي، اهو هن کي ڪونه مليو. مان اتفاق سان اچي اتان لنگهيس. جيئن ئي مونکي ڏٺائين ته اچي پاڪر پاتائين ۽ رڙ ڪري چيائين ته مان تنهنجي تلاش ۾ ڪتابن جا هزارين صفحا روشن ڪيا آهن. هينئر به هن منهنجي اڳيان هلڻ کان انڪار ڪيو ۽ منهنجي پٺيان هلي رهيو آهي، اهو چئي ته سنڌ کي عمل جي ضرورت آهي ۽ تون هڪ ڪارڪن آهين ۽ هن وقت ڪارڪن جو مرتبو ليکڪ کان مٿاهون آهي. انڪري عمل جي ميدان ۾ تون منهنجو سونهون ٿي هل. مان هن کي ان کيتر تي وٺي وڃي رهيو آهيان، جتي هو پاڻ پنهنجي اکين سان هلي ڏسي ته ڪيئن نه هن ڌرتيءَ جا نوجوان لڙڻ جي تياري ڪري رهيا آهن ۽ هٿيار بند سڪيا وٺي رهيا آهن..... باقي رهيو شاعرن جو سوال، سو جيستائين شاه، سچل ۽ ساميءَ کي سمجهڻ لاءِ ڊڪشنريون ٺهن، تيسين عام ماڻهو، موجوده دور جي عوامي شاعرن کي ٻڌي پنهنجا ذهن بدلائين پيا. مثال طور توهان ظرور ڏٺو هوندو ته جلسن ۾ استاد بخاري ۽ راشد موريائي جا انقلاب، بغاوت،

پورهيت، هاري ۽ سنڌ جي مٽيءَ جا گيت ٻڌي، هزارن لکن جو هجوم جوش مان ڪيئن نه اٿي کڙو ٿيندو آهي ۽ جهومندي چڻ هڻن مان پيو ويندو آهي. حالانڪ هنن جي گيتن سان گڏ ساز ۽ دهل شرنايون به ڪونه هونديون آهن. بيا به ڪيترائي اهڙا شاعر آهن جي سنڌ جي مٽيءَ ۽ سنڌ جي موجوده حالت جي پيدائش آهن.

هو هن کي اهو به ٻڌائي ٿو ته هو اهو نوجوان آهي، جنهن پنهنجي مظلوم پيءُ سان ڏاڍائي ڪندڙ چئني ڪميئن کان بدلو ورتو هو ۽ هو سنڌ جي حال ۽ مستقبل جو سپاهي ۽ ڪارڪن آهي ۽ هينئر کان ئي ڊاڪٽر قادر مگسيءَ جي مٿي انٽرويو ۾ ٻڌايل واٽ مطابق ان تي عمل ڪرڻ لاءِ جاکوڙ ڪري رهيو آهي. □

پهرين مله

بهادر چرڪ ڀري اٿي ويٺو. انهيءَ چرڪ جي چال ۾ مٿان پاڻ رلي ته وڃي ڪٽ کان هيٺ پئي. پر هو پاڻ به ذري گهٽ ڪرڻ کان بچي ويو. بند ڪمري ۾ اوندهه ٿي اوندهه هئي. پهرين خيال آيس ته ڪنهن پناهگير ڌماڪو ڪيو آهي؛ هي ڌرتيءَ ڌڪاڻا هائي ڳوٺن ۾ به مستيون ۽ ڪارروايون ڪري رهيا آهن. شايد ڪنهن سنڌيءَ جي گهر ٻار کي تباهه ڪيو هوندن. پر نه، ائين نه آهي. جنهن آواز هن کي جاڳايو هو، اهو ته اڃا جاري هو. نهايت بي ڊولو، بي رنگ، بي سرو، ڪن ڦاڙيندڙ، چيڙائيندڙ، دماغ خراب ڪندڙ ۽ غفائن مان ايندڙ آواز. پوءِ هن کي اهو آواز ڪجهه ڪجهه سمجهه ۾ اچڻ لڳو. نهايت اڍنگائيءَ سان شاهه لطيف ۽ سچل جا شعر چچريل نموني پڙهي رهيو هو ۽ وچ وچ ۾ پنهنجي اهل عيال ۽ وڏيري جي حق ۾ اڻ ٺهڪندڙ دعائون گهري رهيو هو.

بهادر کي هڪ ڀيرو خيال آيو ته شايد ڳوٺ جو وڏيرو مري ويو آهي. ان جو اطلاع پيو ڳوٺ وارن کي ڏئي، ڇو ته بتي ٻاري هن ڏٺو هو ته وقت ساڍا چار ٿيو هو ۽ فجر جي ٻانگ ڇهين وڳي کان پوءِ ايندي هئي. پر اتي ئي وري شعر چوندي ۽ دعائون گهرندي ٻانگي ٻانگ ڏيڻ شروع ڪئي. ٻانگ به ايڏي ڊگهي جهڙي هندستان مان ايندڙ پناهگير جي لاني، جا 1947ع کان شروع ٿي آهي ته اڃا تائين نه ٿي ڪٽي. اها پوري ڪري وري اچي آيتن ۽ حديثن ٻڌائڻ ۾ پيو. آواز اهوئي اپ ڦاڙيندڙ، اڍنگو ۽ اڻ چٽو. وري ڪي پندرهن ويهه منٽ اهو شغل ڪيائين. پوءِ ڄاڙي هڻي شايد ٽڪجي پيو جو بس ڪيائين. ٻين مسيٽن مان ان کان به اڌ ڪلاڪ پوءِ فضيلت سان ٻانگون ڏنيون ويون ۽ ٻن منٽن ۾ ٻانگون پوريون ڪري لائوڊ اسپيڪر بند ڪيائون. بهادر ماستر هو ۽ منهن مهاندي ۾ ملهه لڳندو هو. عمر تيارو سال. هوشيار ۽ باهت، باشعور ۽ قومي احساس سان ڀرپور. پراڻي نظام کان سخت باغي ۽ قومي آجپي لاءِ سرگرم انقلابي، جتي به نوڪريءَ ۾ هوندو هو

ته اتي باشعور سياستدانن ۽ انقلابي پارٽين سان دل جي خلوص ۽ سنڌ جي سچائيءَ سان ساٿ. البت ملازم هجڻ ڪري احتياط سان، ٻارن کي ڪلاس ۾ سنڌ جي تاريخ، تهذيب، ٻولي ۽ ڪنهن به شيءِ جي باري ۾ ڪتابن ۾ جيڪو ڪوڙ ۽ غلط بيانيءَ کان ڪم ورتل آهي، تن بابت کولي حقيقتون ٻڌائيندو ۽ جن کي سورمو بنائي پيش ڪيو ويو آهي، تن جي ۽ ڪتابن لکندڙ جي منافقت کان پنهنجن سنڌي شاگردن کي ثابتين ۽ دليلن سان پوري طرح واقف ڪندو، ۽ سنڌي سورمن ۽ سنڌ جي عظمت جون سچايون ٻڌائيندو هو. هن ڳوٺ ۾ هن جي بدلي ٿي هئي. حالي هڪ دوست جي اوطاق ۾ اچي رهيو هو. اڄوڪي رات ڳوٺ ۾ هن جي پهرين رات هئي.

هو مامري کي سمجهي ويو. ڪن ڳوٺاڻن سان ڪچهري ڪيائين سڀ آزاريل هئا، پر مذهبي ليبل هجڻ ڪري ڪڇي ڪونه ٿي سگهيا ۽ وري هيءَ مسيت ته وڏيري جي هئي. ۽ ان جو ملو وڏيري جو دادلو هو. وڏيري جو پنهنجو گهر ته ڳوٺ جي ٻئي ڇيڙي تي هو، ان ڪري آواز اوستائين پهچي ڪونه ٿي سگهيو ۽ هنجي آرام ۾ رخنو ڪونه ٿي پيو.

بهاڊر اهو به ٻڌو ته هڪ ٻيو زميندار، جو ان مسجد واري وڏيري سان گهرو هو، تنهن هڪ پيري کلي چيس ته تو واري ملي جو آواز گهگهو آهي. مان توکي اهڙو ٻانگو ٿو وٺي ڏيان جنهن جو آواز حضرت بلال جهڙو منو آهي ۽ ان کي پگهار به مان ڏيندس، رڳو تون قبول ڪر.

وڏيري ورائيو، ”نه يار، هي اسانجو پراڻو ملو آهي، منهنجي ابن ڏاڏن وٽ به اهو هو ۽ وڏي ڳالهه ته اسانجو منشي به اهو آهي، اسانجي ساري زمينداري ۽ ڪاروبار کان به واقف آهي ۽ سدائين اسان سان وفادار ٿي رهيو آهي.“

بهاڊر کي ڳوٺ مان اها به خبر پئي ته ملو، وڏيري جي هر حرامپائي، بدڪاري، ظلم ۽ بي ايمانيءَ جي پٺپرائيءَ ۾ ڪتاب کولي ان کي فتوا پڙهي ٻڌائيندو هو ته هن ڪا ڏاڍائي ڪانه ڪئي آهي، پر هن کي ان جو پورو حق هو ۽ هن جو اهو ڪم ناجائز نه هو، پوءِ کڻي ڪنهن مسڪين هاريءَ کي قتل ڪرائي، ڪنهن جي نياڻين ۽ زالن جي عزت لٽي، ڪنهن هاريءَ کي بيدخل ڪري، ڪنهن جا پئسا کائي وڃي.

ڪوڙو هاري هو. هو پنهنجي ڪتب وارن کي ڏکيو رکي به پنهنجي پٽ ڪيهر کي پڙهائي رهيو هو. هو پر واري شهر جي هاءِ اسڪول ۾ ڏهاڙي اوت موٽ گرمي سرديءَ ۾ ڏم ميل پنڌ ڪري پڙهڻ ويندو هو. نيٺ هن مئٽرڪ پاس ڪئي. مٿي وڏيري جا ڪن پريا ته هي ڇٽ جو پٽ ٿورو پڙهيو آهي ته توهانجو ادب ڪو نه ٿو ڪري ۽ توهان جي سامهون ڪرسيءَ تي چڙهي ٿو ويهي. ۽ ڪوڙو ته اڃا پنهنجي پٽ ڪيهر کي ڪاليج پڙهائڻ ٿو چاهي. پوءِ اهو ٽڪي جو چورو ته توهان کي نه سلام ڪندو ۽ نه سڏ تي ايندو. وڏيري کي اها ڳالهه دل سان لڳي ۽ اندر ڪامي ويس. هن ڪوڙي کي گهرائي دٻ ڪڍي. چيائينس ته پٽ جي پڙهائي بند ڪري هن کي ڪيتيءَ تي اباڻي ڦنڌي سان لڳائي. ڪوڙي کي خبر هئي ته وڏيري سان بحث ڪرڻ يا سامهون انڪار ڪرڻ اڃايو هو. هن ماٺ ڪري ٻڌو ۽ ماٺ ڪري موٽي ويو. پر ڪيهر دستور موجب ڪاليج ويندو رهيو. مهيني کان پوءِ دستور موجب ڪاليج ڏانهن ويندڙ رستي تي ڪيهر جو لاش مليو. ملو ڪتاب کولي وڏيري کي ٻڌائڻ لڳو ”اهو ڪو توهان غلط ڪم ڪونه ڪيو آهي. ٻڌو ڪونه اٿو ته ”ڇٽ پڙهيو، الله اڙيو“ سو توهان ڳوٺ وارن کي گهڻن خرابين ۽ بدعتن کان بچايو آهي. اهي چورا به ڪتاب پڙهي خدا جا ئي منڪر ٿيو وڃن“ وڏيرو سڄي گهر ۾ لنڊيل مڃڻ کي وٽن لڳو.

ڪرڙ جي ڌيءَ جوان ٿي ته وڏيري جو سک ڦٽي پيو. ڌوئين، ڪٽين، پڙوين، مٺي، ڪمدار، اوسي پاسي جي شونڊن ذريعي وڏا وس هلايائين، پر هڙ حاصل ڪجهه نه ٿيس. نيٺ ڪوڙو ڪيس ڪري وڏيري، ڪرڙ کي ڏم سال ٽيپ ڏياري ۽ هنجي ڌيءَ کي سریت بنائي پنهنجي حويلي ۾ اچي ويهاريائين. مٿي ڪتاب کولي هن جي ان ڪرتوت جي پڇيڙائي ڪئي. چي ”خليفن ۽ امامن وٽ به سوين سوين سریتون ۽ ٻانهيون هونديون هيون. هينئر به عرب اميرن، عرب شيخن، عرب شهزادن ۽ عرب بادشاهن جي حرمن ۽ محلن ۾ سوين سوين زالن ۽ سرتين جا ميڙ لڳا پيا آهن. سو توهان اهو ڪو گناه جو ڪم ڪو نه ڪيو آهي. وڏيرو خضاب لڳل مٿي جي وارن ۾ آڱريون ڦيرائيندو رهيو.

جمن هاري بيماريءَ ڪري، وڏيرو جي لابياري جي بيگر ۾ وڃي نه

سگهيو ته وڏيرو نه هن کي بڻي ڏني ۽ هن کان زمين کسي بيدخل ڪري ڳوٺ مان اگهاڙين پيرين ڪڍي ڇڏيو. هن جا ٻار ٻچا ۽ سندس ٺاهيل گهر تباه ۽ برباد ٿي ويا. هن جا ٻه ننڍڙا پٽ دربدريءَ ۽ بيمارين ڪري موت جو شڪار ٿي ويا. مٿي ڪتاب کولي، وڏيري کي تسلي ڏني ته هن غلط ڪم نه ڪيو آهي. آقا هڪ نافرمان غلام سان اهڙيون جڻيون ڪري سگهي ٿو.

ڪيترن ڳوٺاڻن ٻڌو ۽ ڏٺو هو ته وڏيرو پنهنجي خضاب ۽ سڄو گهم لڳل مڇن کي مروٽي، وڇونءَ جي پڇ وانگر ٺاهي، ڊاڙ هڻندي، مٿي کي چوندو هو ته ”هن ڳوٺ جي گهڻين ۾ جيڪي ٻار ڏسين ٿو، سي منهنجي تخرمان اٿن!“

ملو جواب ڏيندو هو ”بسر الله! بسر الله! بيشڪ بيشڪ! توهان آقا آهيو ۽ توهان کي هتي جي هر جيوَ مرد توڙي عورت جي استعمال جو پورو ۽ خدائي حق آهي.“

ماڻهو مٿي کان انگري به ڊڄندا هئا، جو مٿي جي سفارش تي وڏيرو ماڻهن جا ڪم ڪندو هو ۽ جي مٿي مخالف ڪئي ته پوءِ انهيءَ شخص جو ڪهڙو به معمولي ۽ جائز ڪم هجي ته وڏيرو صفا نابري واريندو هو. هونءَ وڏيرو صفا ڪورو ڄڻ هو.

اڃا تائين به اسان جي ڳوٺن جو سماجي جوڙجڪ اهڙو آهي، جو هاري، پورهيت ۽ ڳوٺاڻي کي وڏيري جو محتاج ٿيڻو پوي ٿو. ٻار، زال يا ٻئي ڪنهن ڀاتيءَ جي بيماريءَ جي حالت ۾ هن کي ڏهن رپين لاءِ به وڏيري وٽ وڃڻو پوي ٿو ۽ وڏيرو هن کي ڏاڍو ذليل ڪري اهي ڏهن رپيا ڏي ٿو يا گهڻين حالتن ۾ انڪار ڪري موٽائي ٿو ۽ جي ڏئي ٿو ته حرامپائي ڪري رجسٽر ۾ ڏهن بدران ويهه يا ٽيهه لکيو ڇڏي. اهڙي طرح عيد مراد، پرڻو، مرڻو، مهمان مڙو، پٽ خيرات يا ٻين اهڙين اوچتائين لاءِ هاري ۽ ڳوٺاڻي کي وڏيري وٽ وڃڻو پوي ٿو. يا ڪوڙو سوڙو الزام هڻي پوليس هاريءَ جي در تي ٿي اچي بيهي يا ٿاڻي تي وٺي وڃي، يا هاريءَ کي ڪا لڪڙهه ڪرڻي آهي يا مختيارڪار يا ٻي آفيس ۾ وڃڻو آهي ته هن اڻپڙهيل ڳوٺاڻي کي وري به وڏيري جي منشيءَ وٽ وڃڻو پوي ٿو.

انهيءَ ڪري بهادر پنهنجو اهو دستور ٺاهي ڇڏيو هو، ته جنهن به ڳوٺ

برهنجي مقرري ٿيندي هئي ته هو ان ڳوٺ جي هاري ڪاميٽي، يا شاگرد پارٽي، يا جيڪا به سياسي تنظيم هوندي هئي، جي ڪا پارٽي نه هوندي هئي ته اهڙا ماڻهو ۽ نوجوان ۽ شاگرد ڄاچيندو هو، جي سڌريل ۽ سلجهيل هوندا هئا ۽ انهن کي چوندو هو ته اهڙو بندوبست ڪن ۽ چندا ڪري هر وقت چڱا پئسا پاڻ وٽ موجود رکن جو ضرورت وقت هاري ۽ ڳوٺاڻي جي ٻي مدد سان گڏ، هن جي ڏوڪڙ پيسي سان به مدد ڪري سگهن. حالي اهو ئي طريقو آهي هاري ۽ ڳوٺاڻي کي وڏيري جي چنبي مان ڇڏائڻ جو.

حالي ته هن کي ڇڏائڻو هو هن ڳوٺ جي رهاڪن کي توتارن جي آواز جي چنبي کان هن ڪتابن ۾ پڙهيو هو ۽ ڪيترن ڊاڪٽرن کان ٻڌو هئائين ته وڏو، ڪوڙيلو، اپ ڦاڙ آواز، انسانن ۾ ڪيترائي روڳ پندا ڪري سگهي ٿو، جهڙوڪ بلد پريشر، اڌ رنگ، ٻوڙاڻ، چريائپ، ماليخوليا، ننڊ نه اچڻ، بي آرامي، ڇيڙاڪ طبيعت ۽ خاص طرح ٻارن لاءِ ته اهو وڏو ويل آهي. ٽي راتيون ۽ ٽي ڏينهن بهادر برداشت ڪيو چوٿين رات رات جو چئين بجي کان پوءِ بهادر مسيت ۾ وڃي لڪي ويٺو. ان وقت ڪا ٻي پهر ڪا نه هئي، نه رستي تي ۽ نه مسيت اندر هن پنڪي جي پٽ ٻڌي ۽ هڪڙي هٿ ۾ پستول جهليائين، جو وٽس اول ئي هو.

مٿو ڪڍندو کڙڪندو، وضو ڪري اچي مائڪ سامهون بيٺو. جيئن تيئن ڪن تي هٿ رکيائين ته بهادر پٺيان اچي هڪ هٿ سان وات بند ڪيس ۽ ٻئي هٿ سان ڪنڌ تي پستول رکي چيائينس ”هل، جيڏانهن مان وٺي هلاڻ. آواز ڪيڏن جي ڪوشش نه ڪجانءِ!“

پوکن ۽ فصلن جي وچان هن کي وٺي اچي هڪ وهندڙ واھ تي نڪتو. واھ جي ڪنڌيءَ تي بيهي، بهادر هن جي رات وارو هٿ هٽائي ڇڏيو. اڄڪلهه ڌاڙيلن جون وارداتون عام جام ٿي پيون آهن. ملي سمجهيو ته ڪو ڌاڙيل آهي ۽ مونکي اغوا ڪري رهيو آهي.

چيائين ”مان غريب ٻانگو آهيان، مون مان ڇا حاصل ٿيندي، خدا جي واسطي مونکي ڇڏ ته مان وڃان.....“

بهادر ڪو جواب ڪونه ڏنو ۽ پستول پنهنجي ور ۾ وجهي ملي کي

ڪنڌ مان قابو پڪڙي ڪٿي پاڻي ۾ اڇلايائينس ۽ دڙڪو ڏنائينس ته جي
 دانهن ڪٽي اٿئي ته پستول سان شوٽ ڪندو سانءِ! هن ٻه ٽي گهوتا کاڌا ۽
 ڪناري ڏانهن هٿ وڌايائين، سيءَ ۾ تڙڪيو پئي. بهادر ٻاهر ڪڍي هن کي
 ڪنڌيءَ تي وهاريو ته سامه ڪٿي. ”خدا جي واسطي مونکي ڇڏ! خدا جي
 واسطي مونکي ڇڏ!“ ملو ليلائيندو رهيو.

بهادر هن کي وري پاڻيءَ ۾ اڇليو ٻه ٽي گهوتا کائڻ کان پوءِ وري هن
 کي ڪڍيائين. بهادر ڏٺو ته هنجي ڦڦڙن تائين ٿورو پاڻي پهچي چڪو آهي،
 پر ايترو ڪونهي جو مري، البت نمونيا ٿي پوندس ۽ ٻه ٽي هفتا هنڌ ۾ پيو
 هوندو، اها سزا ڪافي اٿس.

مٿو ڪروندڙو ٿيو، نيم بيهوشيءَ جي حالت ۾، واه جي ڪناري تي پيو
 هو. بهادر اتان روانو ٿيندي، هن کي چٽاءُ ڏنو. ”اڄ اڌ مٿو ڇڏي ٿو وڃانءِ،
 جي وري توتاري تان ڳوٺ جي خلق جو سک ڦٽايو اٿئي ته پورو مٿو ڇڏي
 ويندوسانءِ يا ائين سمجهه ته هيءَ پهرين ملهه آهي ۽ اها ٻي ملهه ٿيندي“

صبح جو ڪن ماڻهن هن کي ڏٺو ۽ سڃاتو ۽ هن کي سندس گهر
 پهچاين. نمونيا ڪري هو مرندي مرندي بچيو. ٻه هفتا ٻاهر ئي نڪري ڪو
 نه سگهيو. ڪنهن کي به اصل واقعو ڪونه ٻڌايائين. پنهنجي جانشين جو نالو
 به وڌيري کي پاڻ ئي ٻڌايائين، ان عارضي جانشين کي سڏائي هدايت ڪيائين
 ته ٻانگ ڏيڻ وقت يا هونءَ به مسيت ۾ لائوڊ اسپيڪر جو استعمال نه
 ڪري. اهو ناجائز آهي، ڇو ته قرآن ۾ خدا جو حڪم آهي ته ”اي ايمان
 وارو! پنهنجي آواز کي رسول جي آواز کان وڌيڪ بلند نه ڪيو....“ (يا
 ايهاالذين آمنوا لا ترفعوا اصواتكم فوق صوت النبي ... سيپارو ۲۶ سورت
 الحجرات جو رڪوعا آيت ۲) ۽ پيو ته لائوڊ اسپيڪر سائينس جو اوزار هجڻ
 ڪري شيطاني اوزار آهي، ڇو ته سائينس خدا جي وجود جي منڪر آهي.
 شهري ملن ۽ مولوين اها بدعت شروع ڪئي هئي. ۽ اسان ڳوٺن جي مستين ۾
 به انهن کي ڏسندي، انهن جي ريس ۾ ان بدعت جي تقليد شروع ڪري ڏني.
 ۽ اهو وساري ويناسين ته اهو دجال جو آواز آهي.

ڳوٺ وارن کي وچ جي خبر ڪانه رهي. پر هو آرام ۽ فرحت سان

پنهنجيون راتيون ۽ ڏينهن گذارڻ لڳا، ۽ سڪ ۽ صحت جو سام ڪنيائون.
 عارضي ٻانگو مناري تي چڙهي ٻانگ ڏيندو هو. اصلي ملو صحتمند ٿي وري
 ڊيوٽي تي چڙهيو ته لائوڊ اسپيڪر ئي مسيت تان لهرائي ڇڏيائين ۽ آهستي
 آهستي ٻين مسيتين جي ملن به ائين ڪيو. □

پيار نه پلبو پيڇرن ۾

”مون هزار دفعا توکي سمجهايو آهي، پوتون ڪونه سمجهندين، اڄ مون کي زبردستي ڪرڻي پوندي!“ ائين چئي، مون اٿي، هن جي عالیشان ڊرائنگ هال ۾ رکيل وڏي شاهي چاريدار پيڇري جو در کولي ڇڏيو. ان ۾ بند ٿيل ويهه پنجويهه جدا جدا رنگن جا، ڪي ساوا، ڪي پيلا، ڪي چٽڪرا، ڪن جون چهنبون ڳاڙهيون، ڪن جون پوريون، ڪي جهرڪيءَ جيڏا ڪي ان کان وڏا، ڏسڻ ۾ ڏاڍا خوبصورت ۽ دل کي وڻندڙ آسٽريليا جا طوطا، کليل در مان آهت ٿيندا، اهڙي تيزيءَ سان نڪري اڏڻ لڳا جڻ ته هڪٻئي کان گوڙ ڪڻڻ جي ڪوشش ڪندا هجن يا ڊپ هجين ته اهو کليل در وري بند نه ڪيو وڃي.

منهنجي دوست ان ڪارروائيءَ ۾ نه منهنجي مخالفت ڪئي ۽ نه منهنجو هٿ روڪڻ لاءِ اڳتي وڌيو. هو مون ڏي نهاريندو مرڪندو رهيو.

طوطا، آزاديءَ جي هوا جو پهريون مزو وٺندا، پَر ڦڙڪائيندا، فضا جي جدا جدا طرفن ۾، ٻئي رفتار سان اڏامندا، جلد ئي نظرن کان غائب ٿي ويا. ”يار دل ۾ نه ڪجانءِ. پکين کي پيڇري ۾ بند ڏسي ڏاڍي ڪوفت ۽ الجهن ٿيندي اٿر، دل دانهون ڪندي آهي ۽ ذهن زخمي ٿي پوندو آهي، ۽ انهن کي بند ڪندڙ تي ڏاڍي ڪاوڙ ايندي اٿر.“

هو مرڪندو رهيو. چيائين ”مون کي خوشي آهي ته مون پنهنجي دلبر دوست ۽ دانشور جي هڪڙي ڪتابي خواهش پوري ڪئي آهي ته پکي آزاديءَ جي علامت ٿيندو آهي ۽ انسان جو ان کي پيڇري ۾ بند ڪرڻ، آزاديءَ جي نفی ڪرڻ برابر آهي. پر هيترن ٻين هزارن لکن ماڻهن جو پکين کي پيڇرن ۾ بند ڪري رکيو آهي، انهن لاءِ ڇا ٿو چوين. منهنجا پکي ته تو آزاد ڪري ڇڏيا. هاڻي؟“

”مون کي ان جو الڪو ناهي. اسان جي ڌرتيءَ تي هزارين مون جهڙا ماڻهو پيدا ٿي رهيا آهن. مون ته حجت ڀڳري توسان زبردستي ڪئي آهي، پر

ماڻهن جي ذهني ڦيرائي پئي وڃي ۽ جڏهن ذهني ڦيري ويندي ته ماڻهو پاڻ جو پاڻ پيچرن جا دروازا کولي ڇڏيندا.

”ڪنهن جي ڪنهن جي ذهني ڦيرائيندين؟“

”مون اڳ به توکي ٻڌايو آهي ته اڄ به دنيا ۾ غلاميءَ جون نشانين موجود آهن.“

”هاڻي تون ورجائيندين ته دنيا ۾ ملڪيت جي رواج سان، غلاميءَ جو دور شروع ٿيو. ملڪيت جو مالڪ بڻجي ويو آقا ۽ ملڪيت تي پورهيو ڪندڙ بڻجي ويو غلام. يونانين ۽ روم جي حڪومت ۾ ماڻهن جو باقاعدي واپار شروع ٿيو، يعني پورهيتن کي غلام بڻائي، باقاعدي بازار ۾ پئسن تي وڪرو ڪيو ويندو هو ۽ هنن کي زنجيرن ۾ ٻڌي رکيو ويندو هو ۽ جانورن وانگر هنن کان ڪم ورتو ويندو هو. ان کان پوءِ آمريڪا ۽ يورپ جا ملڪ، آفريڪا جي شيدن کي ايئن شڪار ڪري ڦاسائيندا هئا، جيئن جهنگلي جانورن کي لوهي پيچرن ۽ لوهي اوزارن ۽ لوهي ڪوڙڪين سان ڦاسايو آهي. پوءِ هنن تي وحشي ظلم ڪري، آمريڪا ۽ يورپ جي مارڪيٽن ۾ آڻي وڪيو ويندو هو.“

”انهيءَ قسم جي غلاميءَ جي واپار جي ته هر ڪنهن کي ڄاڻ پئجي وئي آهي، پر هن زماني ۾ به غلام موجود آهن. زميندار، دولتمند ۽ سرمائيدار آقا آهن ۽ هاري، پورهيت ۽ مزدور غلام آهن.“

”تون عورتن جو ڏاڍو بدر ڪندو آهين ته عربن، عورتن جي غلاميءَ جو نئين سر رواج وڌو ۽ اڄ تائين اها غلامي زورن تي آهي. نه رڳو عربن جي ملڪن ۾ پر اسان جي ملڪ ۾ به حرم، حويليون، ستن ڪوٽن ۾ بند عورتون، عورتن جو حق بخشائڻ، هنن کي پردي ۽ جهالت ۾ رکڻ، چار چار شاديون ڪرڻ، سريتون رکڻ ۽ ٻيا طرحين طرحين قيد ۽ بند جا هنن تي ظلم ۽ عقوبتون ٿي رهيون آهن. عورتن جي غلاميءَ جو مسئلو ته اسان جي ڌرتيءَ تي به آهي، توکي ان باري ۾ ڪجهه ڪرڻ ۽ ڪرائڻ گهرجي.“

”ها، اها صحيح ڳالهه آهي. مان ان تي لکندو به رهيو آهيان ۽ سوچيندو به رهيو آهيان. پر بنيادي حقيقت هي آهي ته ماڻهوءَ کي ڦهندو اهو جو هو پنهنجي گڏيل طاقت ۽ تنظيم سان وڙهي حاصل ڪندو. عورتن کي پنهنجي

آزاديءَ لاءِ پاڻ ئي وڙهڻو پوندو. بغاوت ڪري مرد جي چنبي کان پاڻ کي چوٽڪارو حاصل ڪرڻو پوندو، باقي اها اميد رکڻ ته گهر وٺي ئي مرد هنن کي آزادي، برابريءَ جا انساني حق ڏيندا، اها هنن جي پڌري حماقت ٿيندي. عورتن طرفان تحريڪون ۽ بغاوتون ئي ان جو علاج آهن. سڄاڻ ۽ انسان دوست هنن جي فقط اخلاقي سهائتا ئي ڪري سگهن ٿا.

”اهو سمجه ۾ نه ٿو اچي ته عورتن جي آزادي، مردن برابر حق حاصل ڪرڻ ۽ انساني درجو ماڻڻ لاءِ تحريڪ ۽ جدوجهد جو روپ ڪهڙو هجڻ گهرجي؟“ مون ورائيو.

اتي بنگلي واري دوست جو نوڪر آيو ۽ مون ڏي مهر ڪري چيائين، ”سائين، ٻاهر ڪو همارو توهان کي سڏي رهيو آهي.“

(۲)

صبح جو پهر هو. موٽر پنهنجي رفتار سان هلي رهي هئي. رستي تي روزمره وانگر گاڏين جي بي انت اچ وڃ هئي. مان روهرڙيءَ کان اڳيرو پهريون ڀيرو وڃي رهيو هوس. اتر سنڌ به وچولي سنڌ وانگر سرسبز سائي ۽ آباد شاداب آهي. چوڌاري ساوا فصل ۽ پوکون، سورج مڪيءَ جا ٻيلا ۽ وشال فصل ڏاڍا وڻندڙ ۽ خوشي بخشيندڙ لڳي رهيا هئا، جيئن سرنهن جا پيلن گلن وارا فصل ميلن جو ميلن ۾ پکڙيل ۽ دل کي ڇڪيندڙ لڳندا آهن، جو انهن مان نظر ئي نه ڪڍجي. ڪٿي ڪٿي ڪڻڪ جا لاٻارا پئجي رهيا هئا ۽ سڄار ۽ محنت ڪش هاري پنهنجي ڪم ۾ جنڀيل هئا. ڪٽيل فصل جون گڏيون ٺاهي، پنهنجي مٽي، ڪلهن ۽ پٺيءَ تي کڻي، ڪري وٽ ڪندا ٿي ويا. رستي جي پاسن کان ڪٿي ريل جا پٽا هئا ته ڪٿي وهندڙ واھ. واھ ۾ ڪٿي وڏا توڙي ننڍا وهنجي رهيا هئا، ڪٿي عورتون لتا ڌوئي رهيون هيون، ڪٿي مال پاڻي پي رهيو هو. زمينن ۾ ڪجين جا باغ به ڏاڍا هئا ۽ نظرن کي ڀلا لڳي رهيا هئا. ٻيا به ڪيترائي باغ هئا. ڏاڍي وڻڪار هئي. رستي جي ٻنهي پاسي ماحول کي سرهو بڻائيندڙ بيد مشڪ جا ڊگها ۽ سهڻا وڻ هئا. جدا جدا پکي فضا ۾ اڏامي رهيا هئا ۽ وڻن ۾ سريل آواز ڪڍي رهيا هئا. پکين جون لاتيون، پکين جي موجودگي ۽ انهن جون رانديون، ڏسندڙن کي راحت ڏيڻ لاءِ ڪافي

هيون. آزادي، پکين ۾ به کيڏي نه سونهن، خوشي، جيون ماڻڻ، پنهنجي جيون جون ضرورتون، پاڻ پورهيو ڪري هٿ ڪرڻ ۽ ميڙي رکڻ جي خواهش، محنت ۽ شوق پيدا ڪري ٿي.

مون سوچيو سنڌ جي زمين فصلن سان آباد آهي، سنڌ جي فضا پکين سان آباد آهي ۽ سنڌ جو آسمان روشنيءَ سان آباد آهي. الا، جي سنڌ جا ماڻهو رڳو آزاد ٿي وڃن.....

مان پنهنجي بنگلي واري ڪاموري دوست کي چونڌو آهيان ته توکي پکين جي سونهن ڏسڻ خاطر هنن کي پيڇري ۾ بند ڪرڻ جي ڪهڙي ضرورت آهي؟ توکي جي پکين جي خوبصورتي ڏسڻ جو شوق آهي ته تون صبح جو سوير وڃي پنهنجي گهر جي چپر تي ويهندو ڪر. اتان توکي نه رڳو گهر جا ٻوٽا ۽ وڻ نظر ايندا، پر آسپاس وارن بنگلن جي باغيچن جا به گل، ٻوٽا ۽ درخت نظر ايندا ۽ انهن تي رنگ برنگي ۽ قسمن قسمن، ننڍا وڏا پکي اڏامندا اڏرندا، وڙهندا، پيار ڪندا، هڪٻئي سان چهنئون هلائيندا، هڪٻئي کي ٺونگا هڻندا، سريلا آواز ڪيندا، لاتيون ڪندا، ڪڏهن وڻن ۾، ڪڏهن ٻوٽن تي، ڪڏهن گلن تي، ڪڏهن گهرن ۾، ڪڏهن آڪرن ۾ ڪڏهن ۽ ڪيڏاندا ڏسبا.

پوءِ مان هن کي چونڌو هوس ته ”تنهنجي پکين سان دلچسپي ڪانهي. تنهنجي آهي ڪامور کي ذهني. جهڙي طرح تون پنهنجي ماتحتن، تو وٽ ايندڙ عرضدار، ۽ خود پنهنجي زال، جنهن کي تون برقعو پارائيندو آهين، اهڙي طرح ٻين بنگلن وارن کي پکين کي واڙي رکڻ جو فئشن ڏسين ٿو ته ان ۾ به تنهنجي حاڪمائي ذهني کي تسڪين ملي ٿي! درحقيقت اهي ۽ ان جهڙا ٻيا روياءُ غلامائي دور ۽ جاگيرداري نظامن جو تسلسل، يادگار ۽ نشانيون آهن.“

منهنجو ڌيان خاص ڪري کيڏڻ ۾ ڪم ڪندڙ مردن ۽ عورتن ڏانهن ڪڍي ٿي ويو. هو نٿن اس ۾ پورهيو ڪري رهيا هئا. مردن قميصون لاهي ڇڏيون هيون. هنن کي گوڏ ۽ مٿي تي پٽڪو يا پوتڙو ويڙهيل هو. هنن جي جسمن تان پگهر ائين لارون ڪري وهي رهيو هو ڄڻ مٿان آسمان تان وڏ ڦڙو وسي رهيو هو. عورتن جي بدن جا ڪپڙا پگهر ڪري پسي پٽ ٿي ويا هئا، ڄڻ ته هينئر هينئر وائر ڪورس ۾ ڪپڙن سميت ٽپي هڻي ٻاهر نڪتيون

هيون. مار ويچارڻ لڳس ته اسان جي ملڪ مٿان غلاميءَ جا تنهن مٿان تهه آهن. هاري، سامراج آمريڪا ۽ پنجابيءَ جو غلام آهي، وڏيري جو غلام آهي، پوليس جو غلام آهي، ڪاموري جو غلام آهي ۽ عورت هاريائيءَ مٿان اڃا به هڪ وڌيڪ غلامي آهي ۽ اها آهي مرد جي غلامي. هوءَ ڪيت تي ڪم ڪري وڃي گهر جو ڪم ڪار ڪندي ۽ مڙس جا موچڙا کائيندي.....

مان پنهنجي موج ۾ چيتي جي ڄاڻ سڃاڻ ڪرائڻ وساري ڇڏي. جيڪو همراھ مون کي منهنجي دوست جي بنگلي مان سڏڻ آيو هو، سو چيتو ئي هو. چيتو منهنجي ڪهاڻين، ڪتابن ۽ لکڻين جو وڏو مداح آهي. ورهين کان وٺي جڏهن به، جتي به ۽ جيڪا به منهنجي لکڻي پڙهندو ته هڪدم ان تي پنهنجو رايو لکي موڪليندو آهي. ڪڏهن ڪڏهن ته خاص مون سان ملڻ ۽ ڪچهري ڪرڻ هو حيدرآباد ايندو هو ۽ خير خيريت ۽ ڪنهن ڪتاب شايع ٿيڻ بابت ٻين شهرن مان، جتي هن جي نوڪري هوندي هئي، ته هو فون به ڪندو رهندو هو. مون کي ڏاڍي عزت ۽ پنهنجائپ ڏيکاريندو آهي.

خير پيس ته مان اڄڪلهه سکر ۾ آهيان ته هڪدم مون سان ملڻ آيو ۽ مون کي سندس شهر هلڻ جي دعوت ڏنائين. اهڙي ساٿيءَ سان انڪار ڪرڻ جو سوال ئي ڪونه هو. هو چئي ويو ته مان ڪنهن ڏينهن پنهنجي گاڏي ڪاهي ايندس ۽ توهان کي وٺي هلندس.

هو آزادي پسند ۽ روشن خيال ماڻهو هو. علم، ادب، سياست ۽ سنڌيت تي هن جا ويچار ترقي پسند ۽ وسيع ڄاڻ وارا هئا، ان ڪري هن سان ڪچهري ڪرڻ ۾ چڱو لطف ايندو هو. هن جو پيءُ وڏو زميندار ۽ هڪڙي ڳوٺ ۾ رهندو هو. پر چيتو ٻئي سڄي خاندان سميت، ضلعي شهر ۾ هڪ وڏي جاءِ وٺي اچي ويٺو هو. هو پاڻ ڪسٽمر آفيسر هو.

موٽر هلندي چيتو ڳالهائيندو رهيو. پر مان ڄڻ ته پورو ٻڌي ئي ڪونه رهيو هوس. منهنجو گهڻو ڌيان آسپاس جي نظارن ۾ هو. مون هن جون ڳالهيون ڌيان سان ان ڪري به نه ٿي ٻڌيون جو هو هن وقت گهڻو ڪري پنهنجي جاگيردار پيءُ، سندن حويلي، سندن زمين ۽ اهڙي قسم جون ڳالهيون ڪري رهيو هو يا مون سمجهيو ٿي ته هو اهڙي قسم جون ڳالهيون ڪري رهيو آهي. منهنجي ذهن ۾ هو ته اڄ مان هڪڙو وڌيڪ ”غلام گهر“ ڏسڻ

ويجي رهيو آهيان، جتي هڪڙو وڏو ڪوٽ هوندو، جتي هڪ اڻ پڙهيل وڏيري جو راڄ هوندو، جنهن جون ڪيتريون ئي زالون هونديون، ڪيتريون ئي سريتون ۽ ٻانهيون هونديون، ڪيتريون ئي ساماڻل ۽ اڌڙوٽ حق بخشايل ڏيئڙ ۽ پينڙ هونديون.....

(۳)

”هيءُ آهي، سائين اسان جو گهر.“ موٽر شهر ۾ هڪ هنڌ بيٺي ته چيتي

چيو.

منهنجيون اڪيون ڦاٽي ويون. هي ته منهنجي تخيل وارو گهر نه هو. منهنجا اندازا، انديشا، خدشا، تصور ۽ وهر گمان سڀ پاڻيءَ جي ڦوٽي وانگر ڦاٽي پيا. هتي نه سينٽرل جيل وانگر چوڌاري ويهه ڦوٽ اوچو ڪوٽ ۽ نه سينٽرل جيل وانگر شاهي، لوهي ۽ ڏم ڦلف لڳل خوفناڪ دروازو هو. هتي نه سنڌ جي يونيورسٽين جي هاسٽلن جهڙي لوهه جي چهنبدار گرل واري چوڌياري هئي ۽ نه چوڪيدار بيٺل اوچو دروازو هو. هن گهر جي اڏاوت ته پڪين کي بند ڪرڻ واري پيجري جهڙي به نه هئي. هي ته وچولي درجي جو صاف سٿرو ۽ ڪشادو شهري گهر هو. هي منهنجي خيالي تصويرن ۽ تخيل جي اڏام واري حويلي نه هئي. مون کي هڪ ايئر ڪنڊيشنڊ صفي ۾ ويهاريو ويو. ان وقت اهو خالي هو ۽ مان اڪيلو هوس. سڄي فرش تي گلر وڇايل هو ۽ هڪ پاسي کان هڪ جنڊيءَ جي ڪٽ رکيل هئي، جنهن تي نهايت سهڻي رلي وڇايل هئي ۽ سيرانڌيءَ کان ٻه وهڻا پيا هئا. هڪڙي ڀت تي سنڌ جو هڪ نهايت سندر نقشو فرير ٿيل لڳل هو. ٻين پاسي ڀتين تي ڪجهه فوتا ٽنگيل هئا، شايد گهر جي ڪن ڀاتين جا هئا. ٿوري دير کان پوءِ، گهر جي ڀاتين صفي ۾ اچڻ شروع ڪيو. عورتون، جوان چوڪريون، چوڪرا ۽ ننڍا وڏا ٻار. جيئن هو ايندا ويا، تيئن مون کي حيرانگي وٺندي ۽ وڌندي وئي. اها حيرانگي نه رڳو هنن جي منهن مهانڊي ڪري هئي، پر هنن جي مون سان ملڻ جي طريقي ڪري به هئي. مون سان گراٽڙي پائي، اهڙي پنهنجائي ۽ پاڻوڻ ۽ تڙيل منهن سان ٿي مليا، ڇڻ ته مان سندن گهڻي وقت کان گم ٿيل ۽ وڃڻ لڳل ٻيءَ يا ٻيڙي هوس ۽ اوچتو اچي ويو هوس. انهن ۾ وچولي عمر

جون عورتون به هيون ۽ نوجوان نياڻيون به هيون. سڀ خوشيءَ سان ڦوليون نه ٿي سمايون. سڀ چهره بهڪي ۽ مهڪي رهيا هئا. مون کي ايئن محسوس ٿيڻ لڳو ته واٽ تي ڦوٽل ۽ صاف پرن وارا ۽ رنگ برنگي يا لاتيون لونڊڙ جيڪي آزاديءَ جي خوشيءَ ۾ اڏامندڙ پڪي ڏسندو آيو هوس، جيڪي چٽڪرا پوپٽ ۽ پنيوريون پَسندو آيو هوس، سورج مڪيءَ جا جيڪي چلڪندڙ ۽ خاص سڳند وارا فصل نگاهن مان ڪڍندو آيس، ڪڻڪ جي جن سونهري سنگن کي غور سان جاچيندو آيو هوس، جن ساون وڻن، ٻوٽن ۽ سهڻن جهنگلي گلن ۽ بيد مشڪ جي سرهاڻ ڏيندڙ وڻن ڏي نهاريندي آيو هوس، سي سڀ سونهن، ساڀيا، سرهاڻ ۽ آزاديءَ واريون خوشيون هتي، هن ڪمري ۾ منهنجي چوڌاري پنهنجا جلوا ڏيکاري رهيون هيون. انهن ۾ ٽي نوجوان چوڪريون هيون، ٻه انٽر سائنس جو امتحان ڏيئي آيون هيون ۽ هڪڙي مئٽرڪ ۾ هئي. انهن کي ڏسي ماڻهو دنگ رهيو ٿي ويو. ۽ هنن ڏانهن نهارڻ ۾ ماڻهوءَ جي دل ۾ ڪو ڪوٽ ڪو نه ٿي اڀريو، ڪا جذباتي لالچ به ڪا نه ٿي اڀري، پر هنن ۾ هڪ سپاويڪ دلڪشي هئي. هنن جي صورت نه ميڪ اپ ٿيل هئي، نه فشن ۽ سينگار هين، نه لباس جي اهڙي ٺاهه ٺوه هئن جو بدن جي ڪن عضون جي نمائش ٿئي، نه ٽيڙي هئي، نه نخرو هو، نه ڪو ايترو غير معمولي حسين هيون. پر هنن ۾ هڪ سپاويڪ دلڪشي هئي. بهڪندڙ چهرو، ڳالهائڻ ۾ خود اعتماد، اکين ۾ پنهنجائپ واري سختي، هلڻ چلڻ ۾ پختا قدم، منهن تي نه اجايو ۽ بناوتي شرم ۽ نه نمائشي حجاب ۽ نه ڳالهه ڳالهه تي شرم کان منهن ڳاڙهو ٿي وڃڻ. هو بيحد Bold هيون.

هنن جي ماءُ به، ڏاڍي قرب واري، پنهنجن کان وڌيڪ پنهنجائپ تي ڏنائين.

پهرين ته ڪجهه ڀاتي مون سان گڏجي ڪٽ تي ٿي ويٺا. پوءِ مان ڪٽ تان لهي، ٻين سان گڏ هيٺ ٿي وينس. هاڻي سڀئي گڏجي گلر تي ويهي ڳالهيون ٻوليون ڪرڻ لڳاسين.

”مون کي ته ائين ٿو لڳي جڻ اسين ورهن کان وٺي هڪٻئي جا گهرا واقف آهيون.“ مون چيو.

”ادا، جڏهن چيتي اسان کي توهان جو هڪڙو ڪتاب پڙهايو، تڏهن اسان کي اهو ايترو وڻيو، ۽ ان اسان جي دل ۽ دماغ تي ايترو اثر ڪيو، جو مون پنهنجي هڪ هڪ ٻار، چوڪري توڙي چوڪريءَ کي پڙهايو ۽ هڙني کي ايترو پسند پيو جو ان وقت کان وٺي توهان جي هر هڪ لکڻي ۽ ڪتاب وٺندا آهيون. جڏهن چيتو توهان جو ڪتاب گهر ۾ آڻيندو آهي، تڏهن اهو پڙهڻ لاءِ، ننڍا توڙي وڏا ڇٽا ٿي پوندا آهيون ۽ هڪڙو پڙهندو آهي ته ٻيو ان جي انتظار ۾ هوندو آهي ته ڪڏهن ٿو اهو پورو ڪري. اسين هيئر جو ڪجهه به آهيون، توهان جي لکڻين جي اثر ڪري آهيون.“ ماءُ چيو.

ڪلاڪ کن کان پوءِ هنن جي چاچي به اچي پهتي ۽ ساڳئي ادب ۽ عزت سان ملي. هوءَ هڪ ڳوٺ ۾ رهندي هئي ۽ منهنجي لاءِ چئي ڇڏيو هئائين ته جنهن وقت به پهچي ته مون کي گاڏي موڪلجو. هن کي به ٻار هئا.

هن خاندان جو پاڻ ۾ مون ايڏو قرب ڏٺو، جو مون دل ۾ چيو ته شل سنڌي پاڻ ۾ ائين کير ڪند ٿي وڃن.

هاڻي هن خاندان جي پوري ڪٿا ئي ٻڌائڻي پوندي، ڇو ته مٿي ڪجهه متضاد ڳالههون پڻ ڪيون اٿم. چيتي جو پيءُ هتان کان ڏهه ميل ڏور، پنهنجي ڳوٺ ۾ رهندو هو. هو ترَ جو وڏو زميندار هو. ڪورو ڄٽ، وڏو ظالم، عياش، پرائڻ ۽ پست خيالن وارو، وڏن ڪامورن ۽ وزيرن کي شڪار ڪرائڻ وارو ۽ نشي ۽ نشي ۽ راڳ ناچ جون محفلون مڃائڻ وارو. چيتي جي ماءُ هن جي اباڻي ڏاڏائي ۽ پهرين زال هئي. هوءَ ننڍي هوندي ئي ڳوٺ جي سنڌي اسڪول ۾ پنج درجا سنڌي پڙهي هئي. تن چئن سالن اندر ئي هن کي وڏيري جي ڪڏن ڪرتوتن، بدڪارين، بدمعاشين ۽ وحشي ظلمن جي خبر پئجي وئي. هن پنهنجي چوڌاري حويليءَ جا وڏا وڏا ڪوٽ ۽ اجگر جهڙا لوهي دروازا ڏٺا. هوءَ ڪجهه پڙهيل، سمجهدار ۽ حساس هئي. پهرين ته هوءَ صبر ۽ پاڻ تي ڪنٽرول ڪرڻ کان ڪم وٺڻ جو جتن ڪرڻ لڳي. پر وڏيري جي بدڪرداريءَ جو نه ڪو دنگ هو ۽ نه ڪا حد هئي. هوءَ پيچري ۾ تازي ڦاٿل پڪيءَ وانگر ڦٽڪڻ لڳي. وڏيري کي هيٺاهينءَ سان سمجهايائين، هن کي آزي نيزاري ۽ منت ميڙ ڪيائين ۽ خدا جا واسطا وڌائين. پر وڏيرو هن سان مرڳو

ٺي لڙڻ ۽ دمڪيون ڏيڻ ۽ زال جي ان روشَ جي پچر نه ڇڏڻ تي هن کي مارون ڪيڏن لڳو.

پوءِ وڏيرو زال مٿي زال پرڻبو رهيو، سُرِيتن مٿي سُرِيتون ۽ ٻانهين مٿي ٻانهيون آڻيندو رهيو ۽ ڪنهن به هاري يا ڳوٺاڻي جي نياڻيءَ جي عزت محفوظ نه هئي.

”مان اندر ئي اندر ۾ پچرندي ۽ پچندي رهيس. منهنجو من باغي بڻجي چڪو هو. مون وڏيري جي سڌرڻ جي ساري اميد لاهي ڇڏي هئي. هو پڙهائتو ڀاڳي هو. هو ته ايتري قدر بي غيرت هو جو پنهنجن سڳن ماڻهن سامهون سُرِيتن، ٻانهين ۽ ٻين سان عشقبازيون ڪندو رهندو هو. مان سوچي سوچي ٽڪجي پيس ته ڇا ڪريان، پر ڪجهه سمجهه ۾ نه ٿي آيو. مون هڪ ڀيري اهو به سوچيو ته هن ڳوٺ ۾ ٿي هزار ماڻهو رهن ٿا، انهن تي هڪڙو وڏيرو هڪ هٽيءَ سان هنن جي روح، ذهن ۽ جسم تي ايڏي آسانيءَ سان راڄ ڪري ٿو، هنن تي ظلم، ڏاڍائي، ڌمڪ ۽ بي انصافيون ڪري ٿو، هنن جي حياتي توڙي موت هن جي هٿ ۾ آهي! ڇا هو پنڄوءَ جو ڏير آهن؟ ڇا هو ڀريل ڀڳل اوڌڪي پٽ آهن! جڏهن وڏيرو اوطاق ۾ ڪنهن بي ڏوهي، مسڪين ۽ مظلوم هاريءَ کي لٽين ٻائڻ سان مارائي مارائي اڌ مٿو ڪرائي ٿو يا ڪنهن بي پهچ ڳوٺاڻي کي ڪهاڙي سان يا بندوق سان قتل ڪرائي ٿو ۽ ان وقت ڪن حالتن ۾ چاليهه پنجاهه يا سئو کن هاري پنهنجي مظلوم ڀاءُ جي بدران ۽ بچاءُ ۾ وڏيري جي ان پاليل ۽ هٿيار هلائيندڙن تي حملو ڪري هن کي چيري ڦاڙي ڇو نه ٿا ڇڏين يا وڏيري تي هٿان ڪري ٿڌي تي هن کي قتل ڇو نه ٿا ڪري ڇڏين؟ مان اهو پڻ سوچيندي هئس ته وڏيرو جنهن مهل ڪنهن ضايعان يا مرد تي ڪنهن به قسم جو ظلم ڪري ٿو ته پوري ڳوٺ جا مرد توڙي عورتون، ٻار توڙي ٻڍا، ٻاهر نڪري ڇو نه ٿا اچن ۽ گڏجي وڏيري کي بچ بچ ڪري ڇو نه ٿا ڇڏين؟ وڌ ۾ وڌ ڪٿي هن جا ٻه ٽي هٿياربند پهريدار هوندا، اهي به ڪٿي به چار ماڻهو ماريوندا يا ته عوام کان ڀڄي جان بچائيندا. هونءَ به وڏيري جي راڄ ۾ هر ڪو ڳوٺاڻو هر وقت موت جي منهن ۾ آهي، هو ڪنهن به مهل عوام جي حياتي ختم ڪرائي سگهي ٿو. ان ڪري هتي موت جو ڊپ بي معنيٰ آهي. ان ڪري ڇو نه مڙس ماڻهو ٿي

لڙجي. اهڙي نموني قتل ٿيڻ کان پوءِ، وڏيري جا پويان يا ته ڳوٺ مان ئي لڏي ويندا يا ته ڪنهن هاري يا ڳوٺاڻي تي ڪو ظلم کان توبه ڪري ڇڏيندا. عوام جو موت ۾ اهڙو عمل ڏسي، سنڌ جا ٻيا وڏيرا به سبق سکندا. مان اهو به سوچيندي هئس ته جڏهن وڏيري جا پڙوا ۽ غنڊا، زوريءَ ڪنهن جي نياڻي کڻي وڃي ٿا حويليءَ ۾ واڙين، ته ڳوٺ جون عورتون ۽ مرد ڇو نه ٿا وڃي حويليءَ جا ڪوٽ ڊاهين ۽ حويليءَ جو نالو نشان مٽائين؟ برلن جي ديوار ڊهي سگهي ٿي ته عوام آڏو هي ڪوٽ ڪهڙي حيثيت رکن ٿا! مان سوچيندي هئس ته هڪڙو ڪمدار، جنهن جي ڪلهي تي بندوق هوندي آهي ۽ هٿ ۾ چهبڪ، ۽ جو هارين کان ونگار يا چيٽ تي، اهائي بهاني، ٽڪل، بڪايل ۽ بيمار هارين مٿان چهبڪ وسائيندو آهي، تنهن کي ان زيادتيءَ تي، اهي ويهارو کن هاري، ان ڪمدار کي پڪڙي، هن جي ڳچي ڇو نه ٿا مروڙي ڇڏين! مان اهو به سوچيندي هئس ته وڏيري جي حڪم تي هارين ۽ ڳوٺاڻن کي سزائون ڏيڻ وارا، ظلم ڪرڻ وارا، قتل ڪرڻ وارا، اهي شуда، غنڊا، چور ۽ ڪمدار به ته انهن هارين ۽ ڳوٺاڻن مان آهن، وڏيرو اهو سڀ ڪجهه پنهنجي سر ته ڪو نه ٿو ڪري؟ پوءِ انهن وڏيري جي خاص ماڻهن کي اهو احساس ڇو نه ٿو ٿئي ته وڏيرو اسان کي استعمال ڪري، اسان کان ئي اسان جي ڀائرن ۽ ڳوٺاڻن تي ظلم ۽ زيادتي ٿو ڪرائي!....."

عزيزان، جا چيتي جي ماءُ ۽ وڏيري جي پهرين زال هئي، تنهن تفصيل ٻڌايو. نيٺ عزيزان کي خيال آيو ته حويليءَ اندر به وڏي مظلوم خلق رهي ٿي. وڏيري جون زالون آهن، سريتون آهن، ٻانهيون آهن، زوريءَ وهاريون عورتون آهن، انهن جا ٻار آهن. هن ويچارو ته انهن سان ڪچهريون ڪجن ۽ هنن ۾ شعور پيدا ڪجي ۽ احساس پيدا ڪجي ته هو ظلم ۾ پيڙجي رهيون آهن ۽ اهو ظلم خدا جي طرف کان سمجهي رضا تي راضي نه رهن، پر اهو ظلم سنئون سڌو وڏيري جي ڪرڻي آهي ۽ ان جو علاج اهو آهي ته مظلومن کي پاڻ ۾ ٻڌي ۽ گڏپ ڪري، سڀئي ڳوٺ وارا گڏجي، وڏيرو جو تڏو پٽين. پوءِ عزيزان اهو پرچار، حويليءَ جي مظلوم رهاڪن ۾ جاري رکيو، وڏيري سان مقابلي ڪرڻ جو پرچار.

"پر سوال آهي ته ڏوهاري ظالم آهي يا مظلوم؟ سزا ظالم کي ملڻ کپي

يا مظلوم کي؟ مان ته سمجھان ٿي ته ڏوهاري مظلوم آهي ۽ سزا به مظلوم کي ملڻ کپي. شايد چيو وڃي ته مظلوم جاهل آهي، بي شعور آهي، بي احساس آهي ۽ چڙوچڙ آهي. پر اهي ئي ڪوتاهيون آهن ۽ انهن ڪوتاهين ڪري ئي هو ڏوهاري آهي ۽ سزا کائي پيو. جهالت ڪري هو سمجهي ٿو ته اهو هن جي قسمت ۾ آهي ۽ هو خلقيو ئي ان ڪاڻ ويو آهي، ان ڪري هو بغاوت نه ٿو ڪري. بي شعوريءَ ڪري، هن کي ساڃهه ئي ڪانهي ته ڪم هو ڪري ٿو، سرجهڻار هو پاڻ آهي ۽ وڏيرو ته نڪمو، نڪمڻو ۽ بيڪار آهي ۽ جيڪو ڪم نه ٿو ڪري تنهن کي ڪاڻ جو حق به ڪونهي. پنهنجن حقن جو احساس نه هجڻ ڪري، هو ناحق جو شڪار ٿيو وينو آهي. هن کي اهو احساس ئي ڪونهي ته هو ڪيڏو نه عظيم انسان آهي، ايڏو عظيم جو هن جي ڪم نه ڪرڻ ڪري، دنيا جو چرخو ئي بيهي وڃي. هو چروچڙ هجڻ ڪري، جتي ڪٿي ظلم جي گهاٽي ۾ پيو پيڙجي. هو چڙوچڙ هجڻ ڪري، دنيا جي ڪمزور ۾ ڪمزور مخلوق بڻجي ويو آهي. هو پنهنجي آسپاس ۽ دنيا ڏانهن پنهنجون اکيون، پنهنجا ڪن، پنهنجو ذهن، پنهنجي دل ۽ پنهنجو دماغ کولي ڇو نه ٿو سمجهي ۽ پرکي ته ٻڌي ۽ گڏپ ۾ وڏي طاقت آهي، ۽ دنيا جا مظلوم ۽ پورهيت گڏجي نه رڳو ظلم جي پاڙ پٽي سگهن ٿا، پر دنيا کي سهڻو ۽ زندگيءَ کي سڪيو ستابو بڻائي سگهن ٿا. ”ماءُ جي گفتگوءَ جي وچ ۾ ئي سندس هڪ وڏي ڌيءُ چيو.

”مون هڪ هنڌ پڙهيو آهي ته ظلم سهڻو ڀاپ آهي.“ ٻيءَ ڌيءُ چيو.

عزيزان کي پهرين ٻه پٽ ڄاوا هئا، پوءِ لاڳيتون ٽي ڌيئرون ۽ ان کان پوءِ وري ٻه پٽ.

وڏيرو اولاد کي تعليم ڏيارڻ جي سخت خلاف هو. پر جڏهن هن جا پٽ اسڪول عمر جا ٿيندا ويا ته عزيزان جي ضد ۽ سخت رويي ڪري، ٻارن کي ڳوٺ جي پرائمري اسڪول ۾ وهاريو ويو. اتان پوءِ هن کي پرواري شهر ۾ هاسٽل ۾ رهائي، هاءِ اسڪول ۾ پڙهايو ويو. پوءِ هنن حيدرآباد وڃي، ڪاليج ۽ يونيورسٽين مان ڊگريون پاس ڪيون ۽ هو سٺيون نوڪريون حاصل ڪرڻ ۾ سوڀارا ٿيا. هن وقت چيتو ڪسٽر آفيسر هو ۽ هن جو ننڍو ڀاءُ سوڀارو آبپاشي کاتي ۾ ايس - ڊي - او هو. ٻئي ڀائر ترقي پسند، روشن

خيال ۽ بااخلاق هئا. هنن کي گهڻي وقت کان خيال هو ته ماءُ، پيئرن ۽ ڀائرن کي پيءُ جي حواليءَ جي زهريلي ماحول مان ڪڍجي. سندن ماءُ جي به اها تمنا هئي. هنن کي پيئرن کي تعليم ڏيارڻ جو به شوق هو. ماءُ جي ڪوشش ڪري هو ڳوٺ جي اسڪول ۾ ته پڙهي رهيون هيون. پر هنن کي مٿي پڙهائڻ تي چاهيائون. ڀائرن کي جو چڱيون نوڪريون مليون ته هنن هن شهر ۾ مناسب جڳهه خريد ڪري، پيءُ سان ڏند ڏيئي ۽ هن جي سامهون پئي به پنهنجي ماءُ، پيئرن ۽ ڀائرن کي لڏائي هتي وٺي آيا.

”اسان وري ڪڏهن به ان حواليءَ جو منهن نه ڏٺو آهي ۽ نه ئي ڪڏهن وڏيري کان ڪجهه ورتو اٿئون.“ عزيزان خوشي ۽ فخر مان چيو.

رات جي مانيءَ کان پوءِ باقاعدي ڪچهري شروع ٿي. مان هنن جي درميان ويٺو هوس. هو اهڙي گهرائي ۽ بي حجابيءَ سان ڳالهائي رهيون هيون يا ڳالهائي ۽ سوال جواب ڪري رهيا هئا، ڇڻ ته هو منهنجيون سڳيون پيئر ۽ ڏيئر هيون ۽ سڳا پٽ هئا. هنن جي گفتگو ۾ دوستن واري بي تڪلفي هئي. هنن هڪڙو وڏو ٽيپ رڪارڊر آڻي وڃ تي رکيو هو ۽ کولي ڇڏيو هئائون ۽ سڀ ڪنهن جون ڳالهيون ٻولهيون ان تي رڪارڊ ٿي رهيون هيون.

هي ڪو ايڏو وڏو شهر ڪونه هو. ٻه چار ٻيون به شاگردياڻيون هيون، جي بنا برقي اينديون وينديون هيون. هن خاندان جي چوڪرين مان ڪنهن به پردو نه ڪيو. نه اسڪول ۽ ڪاليج ويندي ۽ نه شهر ۾. واٽ تي ڪو اوباش چوڪرو هنن سان مستي يا چيڙچاڙ ڪندو هو ته هن سان اتي جو اتي اهڙي جٺ ڪنديون هيون، جو هو ڀڄڻ ۽ لڪڻ جي جاءِ ڳولڻ ۾ ڪيترائي ٽيڙ ڪاڻي ڪري پوندو هو. ائين شهر وارن ۾ هنن جي اخلاقي جرئت ۽ شرافت جي ڄاڻ پئجي ويئي ۽ ڪو به لوفر هنن جي پٽ نه وٺندو هو. هنن کي ڏسي، شهر جي ٻين به ڪيترين ئي شاگردياڻين ۽ عورتن، برقي جي غلاميءَ مان آڇپائي حاصل ڪري ورتي. هينئر به چوڪريون انٽر سائنس پاس ڪري ميڊيڪل ڪاليج ۾ داخلا جون اميدوار بنيون ويئون هيون ۽ هڪ چوڪري مئٽرڪ ۾ هئي. ٻيا ٻار هينين ڪلاس ۾ هئا.

”اسين پنهنجو پهريون ڪم نصابي ڪتاب پڙهڻ سمجهنديون آهيون. ان ۾ پوري محنت ڪنديون آهيون. اسين ان کي قومي فرض سمجهنديون آهيون.“

اسين اها ڳالهه ذهن ۾ رکي پڙهنديون آهيون ته اسين سنڌ لاءِ ٿيون پڙهون.“
هڪڙي وڏي چوڪريءَ چيو.

”ڪاليجي ڪم ۽ هوم ورڪ پورو ڪرڻ کان پوءِ، جيڪو وقت بچندو آهي، اهو سنڌي قوم لاءِ ڪتب آڻينديون آهيون. اسين سنڌي عمل تنظيم (Sindh Action Organisation) جون سرگرم ڪارڪن آهيون. حقيقت ۾ ان تنظيم جو هر ڪارڪن سرگرم هوندو آهي. اها سنڌي نوجوان ڇوڪرين ۽ ڇوڪرن جي تنظيم آهي. اها تنظيم بيان بازي ۽ زبان لپاڙ جا ڦٽا ڪا ڪونه ڇوڙيندي آهي ۽ نه تقريرن جا طوفان مچائيندي آهي. اسين ٽولن جي صورت ۾ شهرن ۾ ۽ ڳوٺن ۾ ڪم ڪندا آهيون. اتي پاڙن ۽ ڳوٺن جي عورتن ۽ مردن کي ميڙي، هنن ۾ سنڌيت ۽ سنڌ جي مسئلن جو شعور پيدا ڪرڻ خاطر پاڻ پتوڙيندا آهيون، هنن ۾ مظلوميت ۽ بي انصافي جو احساس اڀاريندا آهيون، هنن ۾ قومي آزادي ۽ طبقاتي چوٽڪاري جو روح ڦوڪيندا آهيون. ۽ هنن جي ذهن ۾ وهاريندا آهيون ته اهو سڀ ڪجهه عمل سان ئي حاصل ڪري سگهيو. اسان جي هٿياربند سکيا ورتل آهي ۽ تنظيم جي هر ڪارڪن کي لازمي طرح اها سکيا وٺي آهي. اسين شهر توڙي بهراڙي جي مردن توڙي عورتن کي هٿياربند سکيا ڏيندا آهيون ۽ ممڪن حد تائين هنن کي هٿيار به مهيا ڪندا آهيون.“ ٻي نوجوان چوڪريءَ ٻڌايو.

”اسان ۾ ڪتابن پڙهڻ جي هير، توهان جي ڪتابن پڙهڻ سان پئي. اسان جي امان ۽ چاچي به باقائدي توهان جو هر ڪتاب پڙهنديون آهن. اسان هاڻي ٻيا به ڄام ڪتاب پڙهنديون آهيون. پڙهندي پڙهندي، هاڻي اسان مان ڪي لکڻ به لڳيون آهن. اسين به وڏيون پينر ۽ اسان جي چاچي، جا رڳو پنج درجا سنڌي پڙهيل آهي، ڪهاڻيون، خط، شعر ۽ مضمون لکنديون آهيون، جي جدا جدا رسالن ۽ اخبارن ۾ ڇپبا رهندا آهن.“

پوءِ هنن پنهنجا پنهنجا ادبي نالا ٻڌايا ۽ مون کي ڪجهه ياد اچڻ لڳو ته اهي نالا ڪڏهن ڪڏهن رسالن ۽ اخبارن ۾ پئي ڏنا اٿر.

ڪچهري ٿيندي رهي، ادب تي، سياست تي، گهر جا سڀ وڏا ڀاتي پڙ ٿي لڳا. هنن جي ڄاڻ ڏاڍي وشال هئي. ان تي مان ڏاڍو حيران ٿيس ۽ بهراڙيءَ جي هڪ سنڌي خاندان ۽ خاص ڪري ڇوڪرين ۽ عورتن کي ايترو

باشعور ۽ باهت ڏسي، سنڌ جو روشن مستقبل نظر اچڻ لڳو.
 ”اسان جو ڪجهه آهيون، توهان جي لکڻين ڪري آهيون.“ هنن جي ماءُ
 عزيزان چيو.

”مون کي خبر ئي ڪانه هئي ته مان پڙهندڙن ۽ عوام ۾ ايڏو مقبول ۽
 مڃيل آهيان.“ مون چيو.

”توهان ٻاهر نڪري، ڳوٺن ۽ جهوپڙي ۾ ته وڃي ڏسو، توهان کي بي
 انت توهان جا پرستار ۽ مداح نظر ايندا.“ عزيزان چيو.

”اسان جي گهڻي وقت کان تمنا هئي ته توهان کي ۽ استاد بخاريءَ کي
 هڪ ڏينهن ئي سهي، پنهنجي گهر رهايون. توهان ته اچي ويا، پڪ آهي ته
 استاد بخاريءَ کي به رهائڻ جو موقعو ملندو.“ چيتي چيو.

”هڪڙي ڳالهه ته پڌري آهي، توهان جي ماءُ، وڏيري سان شادي جي
 پهرين ڏينهن ۾ جيڪي سوچيندي هئي ته هاري ۽ ڳوٺاڻا، جي هزارن جي
 تعداد ۾ آهن، سي وڏيري، جو تعداد ۾ هڪڙو آهي، تنهن جي ظلم، ڏاڍ،
 ڏمر ۽ ڪميٽائپ کي صبر سان ڇو ٿا سهن ۽ ان جو مقابلو ڇو نه ٿا ڪن.
 توهان جي ماءُ جي ان سوچ کي هن جون ڌيئر عملي روپ ڏئي انهن ئي
 هارين، ڳوٺاڻن ۾ شعور پيدا ڪري رهيون آهن، همت وڌائي رهيون آهن ۽
 لڙڻ سيکاري رهيون آهن ۽ هو گڏجي انهن ظلمن ۽ بي انصافين جو مقابلو
 ڪري رهيا آهن.“

”سائين، هاڻي منهنجي پيڻ توهان کي راڳ ٻڌائيندي.“ چيتي پنهنجي
 هڪ نوجوان پيڻ ڏانهن اشارو ڪندي چيو.

مون ان چوڪريءَ ڏي نهاريو، هن مرڪيو. سنڌ جهڙي سهڻي مرڪ،
 پيريل ۽ سگهارو بدن، منهن تي خود اعتمادِي، اکين ۾ ڍنڍ جهڙي صاف
 شفاف مٿاڇري تي لڏندڙ لهرن وارا ڪنول، چپن تي سنڌوءَ جي وهڪري واري
 چرپر ٿيڻ واري.

”بابا، مان توهان کي اهڙو راڳ ٻڌايان ٿي جو هڪ آزاد نظر آهي، اهو
 آزاد نظر منهنجي دل آهي، منهنجو ذهن آهي، منهنجو جسر آهي، منهنجي
 سوچ آهي، منهنجي پيار جو آواز آهي، سنڌ ڌرتيءَ جو آواز آهي، هڪ هڪ
 سنڌ جي سڄڻ جو آواز آهي، سوريه سنڌين جو آواز آهي، دلير سنڌين جو

آواز آهي.....“

ڳالهائيندي هن جي آواز ۾ ايڏو ميناڄ اچي ويو جو بي اختيار مون چئي
ڏٺو ”تون تمهيد طور ڳالهائي رهي آهين يا ڳائي رهي آهين. تنهنجو آواز
تنهنجي چپن مان نه پر تنهنجي دل جي چيڙيل تارن مان نڪري رهيو آهي!“
هن وٽندڙ هلڪڙو تهڪڙو ڏنو.

”نه مان وڌيڪ ڊيگهه نه ڪنديس. اصل ۾ مان هي آزاد نظر ڳائيندي
جذباتي ٿي ويندي آهيان. هي نظر هڪ شاعر منظور قادر جو آهي سرو
ئي ”ويڙهاڪ“ اٿس.....“

● تون

هن وقت منهنجي
يادن کي چمي ڏئي
سمهي پئي هوندينءِ
گهڙيال رات جي ٻارنهن جا نڪاءِ هنيا آهن
۽ مون بندوق سنڀالي آهي
چو ته منهنجي پھري جو وقت ٿي چڪو آهي
مونکي منهنجي سنڌ چوري ٿيڻ جو خطرو آهي
هونءِ به هن وقت
قوم، وطن ۽ ڌرتيءَ کي
ڌڻ ۾ ڦاٿل شاعر نه
پر!

محافظِ وطن ۽ ويڙهاڪ شاعر
جي ضرورت وڌيڪ آهي
تو کي به ته
تنهنجا پيار پريا گيت لکڻ سان گڏ
منهنجو محافظِ وطن ۽ ويڙهاڪ شاعر
وارو روپ وڌيڪ پسند آهي
تون هن وقت!

شايد راڳ گهڻو وقت اڳ پر ختر ٿي ويو هو. شايد ٻيا به مون وانگر ماڻ ٿي ويا هئا. مان منڊجي ويو هوس، مان سراپجي ويو هوس، مان خوابجي ويو هوس. مان ان خواب ۾، مان ان خمار ۾ ڏسي رهيو هوس ۽ چٽي طرح ڏسي رهيو هوس ته سنڌ جا سڀ سنڌي، مرد توڙي عورتون، مون سميت، هٿن ۾ بندوقون سنياليو، سنڌ جي دشمنن مٿان ٽٽي پيا هئا.

اهو چوڪريءَ جي سُريلي آواز جو اثر هو يا شاعر جي لفظن ۽ موضوع جو ڪمال!

نيٺ سڀني پاڻ سنياليو. پر خاموشي ڇانئي رهي. شايد هرڪو سوچي رهيو هو ته مان اڃان هتي ڇو ويٺو آهيان، بندوق کڻي سنڌ جي ويرين جي پٺيان ڇو نه ڪاهي پيو آهيان!

اوچتو ڳائيندڙ چوڪريءَ جو آواز اُڀريو. هوءَ مون ڏي مَهڙ ڪري مون کان پڇي رهي هئي ”پيار کي اوليت آهي يا آزاديءَ کي؟“ مان حالي ته منجهي پيس.

ڳالهين ۽ بحث مباحثن ۾ رات جا ٻه وڃي ويا هئا، پر وڏا سڀ تازا توانا ٿي لڳا. هڪ ٻئي جي حياتين جي باري ۾ وڏي تفصيل سان سوال جواب ڪيا هئاسين. ٽيپن مٿي ٽيپ ڀريا رهيا. جي اهي پني تي اتاريا وڃن ته نئين قسم جو چڱو خاصو ناول بڻجي سگهي ٿو.

مون چوڪريءَ جي سوال جو جواب ڏيڻ جي ڪوشش ڪئي: ”تنهنجي ان سوال جو جواب ڪنهن حد تائين تنهنجي ان ڳالھ منظور قادر جي نظر ۾ اچي وڃي ٿو. باقي غلام قوم تي هزارين پابنديون هونديون آهن. هن جي پيار تي به سماجي پابنديون آهن سواءِ ٻيون به ڪيتريون ئي پابنديون هونديون آهن ۽ پيار، آزادي چاهي ٿو. آزاديءَ کان سواءِ هن دُلي جي ڳنڍڻ ۽ پيارڪرڻ جو تصور به ڪري نه ٿو سگهجي. هڪڙو شعر پڙهيو هوم، جنهن جو مطلب آهي: پيار ۽ آزادي، جيون جي بهار جون نعمتون آهن. پيار منهنجي جان آهي ۽ آزادي منهنجو ذهن آهي. پيار تي مان پنهنجو جيون قربان ڪري ڇڏيان. پر آزاديءَ تي منهنجو پيار به قربان آهي!“

نيٺ چيائين ”مان ۽ دودو به ان خيال جا آهيون. اسان ٻنهي جو پاڻ ۾ بيحد پيار آهي. هو پڻ باشعور ۽ ارادي جو پختو آهي ۽ مان پڻ باشعور ۽

ارادي جي پختي آهيان. اسان ٻنهي ۾ خود اعتماديءَ جي ٻه ڪمي ڪانهي. اسان ٻئي هر ڪلاسي آهيون. اسان ٻنهي فيصلو ڪيو آهي ته سنڌ جي قومي آزاديءَ تائين پوري ڌيان ۽ محنت سان پڙهائي ڪندا رهنداسين ۽ بچيل وقت قومي آزاديءَ لاءِ عملي سياست ۾ سرگرم رهنداسين. جيئن اسان کي پيار محبت جون ڳالهيون ڪرڻ جي فرصت ٿي نه ملي!

هاڻي مان مرڪندو رهيس، مرڪندو رهيس، مرڪندو رهيس. □

اوندھ ۾ اوندھ

مون ته سمجهيو هو ته هن ملڪ ۾، قوميت جي جذبي، سنڌ تي اچي چيه ڪيو آهي. پر جڏهن لاهور ويس ۽ پنجاب وڃڻ جو منهنجو اهو پهريون اتفاق هو، تڏهن منهنجي ڪنن مان ٺڪاءُ نڪري ويا، ۽ ڪو به گولو به ڪونه ڦاٽو هو، اتي ئي مون دل ۾ چيو هو ۽ هيئر، هي پڙهندڙن کي ٿو چوان ته جي پنجاب کي ڏسڻو ۽ پرکڻو هجي ته پنهنجي خرچ تي به اتي وڃي ڏسجي ۽ پرکجي ته اها قوميت آهي يا سامراجيت؟ مون کي ته سرڪاري خرچ تي، اوڏانهن وڃڻ جو بل ملي ويو، مان جنهن کاتي ۾ نوڪري ڪريان ٿو، نمڪ حلالي ڏيکارڻ خاطر، ان جو نالو نه ٻڌائيندس، البت ايترو اشارو ڏيندس ته کاتي جي نالي مان جيتوڻيڪ ”روشن“ جو مطلب نڪري ٿو، پر هن ملڪ ۾ جتي اول ئي اوندھ آهي، اتي اهو کاتو اوندھ ۾ اوندھ ڪرڻ جو پورو پورو بندوبست ڪري ٿو.

پنهنجي دوست، برڪت جي پيچار نه ڪرڻ سان ڊپ آهي ته بي برڪتي نه ٿي پوي. هن سان منهنجي تڪڙي دوستي ٿيڻ جو هڪڙو ڪارڻ اهو به هو، جو سڄي آفيس ۾ اهو ئي شخص هو، جو پنجابي هوندي به صاف سنڌي ڳالهائيندو هو. هن تڪڙي دوستيءَ جو ٻيو ڪارڻ اهو هو، جو هو رڳو نالي ۾ برڪت نه هو، پر واقعي ئي هن ۾ برڪت هئي. اها برڪت ڪا خدائي يا آسماني برڪت نه هئي، پر اها برڪت هئي قومي برڪت. منهنجا وڏا آفيسر هئا، هن جا هر زبان. منهنجي لاءِ آفيس ۾ ڪو مسئلو ڪڙو ٿيندو هئو يا نوڪريءَ ۾ رعايتن ۽ ترقيءَ جو سوال اٿندو هو ته برڪت پل جو ڪم ڏيندو هو. برڪت سان تڪڙي سنگت جو تيون ڪارڻ اهو هو ته مان ننڍي هوندي کان ئي ڪپڙي ڪيڏڻ جو شوقين هوس ۽ برڪت به ان راند جو سٺو ڪيڏڙي هو ۽ اسين ٻئي ڏهاڙي پيشن جو، ڪچي قلعي ڀرسان مڪراني پاڙي ۾، مڪرانين سان وڃي ڪپڙي راند کيڏندا هئاسين، ۽ اهو ٻڌائڻ ۾ مون کي شرم چو محسوس ٿئي ته گهڻو ڪري مڪراني اسان ٻنهي کي ليٽرائي

ليٽرائٽي، چئيءَ جو کير ياد ڏياري ڇڏيندا هئا ۽ پنهنجن داڻن پيچن سان، اسان کي وٽ ئي نه ڏيندا هئا. ان ڪري اسان کي همت ئي نه ٿيندي هئي جو هنن جي پهرين جوڙ وارن رانديگرن سان ڪيڏون، پوءِ هنن جي پٺين يا ٽئين جوڙ وارن سان مهاڏو اٽڪائيندا هئاسين. اتي مڙئي اسان جي دال ڳرندي هئي.

هڪ ڏينهن آفيس ۾ ٻڌم ته اسان جي کاتي وارن جي، لاهور ۾ ڪهڙي ٽورنامينٽ ٿي ٿئي. سڄي ملڪ مان اسان جي کاتي جون ڪهڙيءَ جون ٽيمون ان ۾ حصو وٺنديون. مون کي افسوس ٿيو ته جي اسان جي شهر ۾ به، اسان جي کاتي جي ڪهڙي ٽيم هجي ها ته شايد مون کي به موقعو ملي ها، پر جيئن ئي برڪت سان منهنجي ملاقات ٿي ته معلوم ٿيو ته استادن جا استاد جتي ڪٿي موجود آهن. هو آفيسرن جو، خبر نه آهي ته ڪيتري حد تائين، پر رازدار ضرور آهي. هن ٻڌايو ته آفيسر چون ٿا ته اسان وٽ ڪهڙيءَ جي ٽيم ناهي ته ڇا ٿيو، اسان ان ٽورنامينٽ ۾ حصو وٺنداسين ۽ ٽيم ٺاهڻ ۾ ڪهڙي دير لڳندي. منهنجي من ۾ آيو ته چوانس ته ڪهڙيءَ جي ٽيم ٺاهڻ ڪو اڪ جي ماڳي ته لاهڻي ڪونهي، پر ٿڌي تي ئي سوچيم ته هن شهري چوڪري کي ڪهڙي خبر ته سنڌي اڪ ڇا ٿيندو آهي ۽ ماڳيءَ جو مانارو ڪهڙي بلا آهي. مون کي خبر هئي ته اسان جي کاتي جي سڄي زون ۾ مون ۽ برڪت کان سواءِ، ڪو ٻيو ڪهڙيءَ جو ڪيڏاڙي ئي ڪونه هو. ان حالت ۾ هڪدم ٽيم ڪيئن تيار ٿي سگهندي. سا به اهڙي معيار واري جو مڃڻ ڪيڏي سگهي! شايد هنن جي قوم جي عوام ۾ اهو مشاهدو ئي ڪونهي ته ٽڪڙي ڪٿي انڌا گلر ڇڻيندي آهي. يا ته الادين جي چراغ جو زمانو، حقيقي روپ ۾ اچي ويو آهي!

ٻن ڏينهن کان پوءِ ڏنر ته برڪت ايئن پيو ٽڙي، ڄڻ دهليءَ واري لعل قلعي تي جهنڊو چاڙهي آيو هجي.

”ڪهڙيءَ جي ٽيم ٺهي پئي.“ برڪت مرڪندي چيو.

”ڪيئن پلا؟“ مون پڇيو.

”آفيسرن ڪهڙيءَ جي ماهر رانديگرن کي پنهنجي کاتي ۾ نوڪري ڏيڻ جو ارادو ڪيو آهي، اهي هن شهر جي ٽيم بنجي هلي لاهور ۾ ٽورنامينٽ ڪيڏاندا.“ هن ٻڌايو.

مان ويچار ۾ پئجي ويس. پوءِ چير، ”ان حالت ۾ آفيسرن کي انهن ماهر مڪرائي رانديگرن جو ڏس ڏي جن وٽ پاڻ هلي کيڏندا آهيون. انهن کان بهتر ٻيا ڪهڙا کيڏاڙي هوندا.“

”اڙي يار تون ته ڪو زورآور آهين. هي آفيسر تو مون کان وڌيڪ سياڻا آهن. هنن ان معاملي ۾ وڏا جتن ڪيا آهن ۽ بهترين ماڻهن کي گهرايو آهي. ڪئمپ لڳائي، انهن جي راند ڏئي ويندي، توکي ۽ مون کي به گهرايو ويو آهي. اتي ئي رانديگرن جي چونڊ ڪئي ويندي ۽ پوءِ مشقون ٿينديون.“ هن ورائيو.

اسان جي کاتن ۾ ڪي اهڙيون نوڪريون آهن، جن ۾ اسيمبليءَ جي ميمبر يا وزيرن وانگر پگهار سٺي آهي، پر ڪنهن ڊگريءَ جي ضرورت ناهي. ٿورو گهڻو پڙهيل يا اڻپڙهيل کي به اها ملازمت ملي سگهي ٿي. مڪرائي رانديگرن کي به اهي نوڪريون ملي سگهيون ٿي.

مان ماڻ ماڻ ۾، ان ڏينهن ئي وڃي پنهنجي دوستن ڪهڙيءَ جي مڪرائي رانديگرن سان مليس. هنن کي سڄي حال احوال کان واقف ڪيم ۽ صلاح ڏنر ته هو پنهنجي پهرين جوڙ جي ٽيم وٺي وڃي اسان جي آفيسرن سان ملن. مون کي پڪ آهي ته آفيسر هنن کي آسمان مان لٿل فرشتا سمجهي، هڪدم خوشيءَ مان ٽپا ڏئي اٿندو ۽ هنن کي نوڪريون ڏيندو.

”پوءِ توهان لاهور وڃي پنهنجي راند جا جوهر ڏيکارجو ۽ سرسي حاصل ڪجو.“ مون پڇاڙيءَ ۾ چيو.

”اڙي يار! اسين اڄ ئي هن سان ملون ٿا. اسان جي ٽيم سڄي ملڪ ۾ مشهور آهي. اسان لاهور، ڪوهاٽ، ڪوئيٽا، ڪراچي ۽ ٻين شهرن ۾ مڃيون کٽيو ويٺا آهيون، اسان کي تو واري کاتي ۾ روزگار به ملي وڃي ته پوءِ اسان تنهنجا ته پير چمنداسون.“ هڪڙي رانديگر چيو.

”اسان جي لاهور ۾ هارايو ته پوءِ ٻلي اسان کي لتون هڻي نوڪرين مان پي ڪڍي ڇڏين.“ ٻئي چيو.

پوءِ مون ٻڌو ته مڪرائي اسان جي آفيسر سان مليا هئا، پر هن گڏه واري گوهي ڪري، اهو چئي موتائي ڇڏين ته اسان اول ئي ٽيم چونڊي ڇڏي آهي. اها خبر ٻڌي، مون کي ننڍي هوندي گڏه تان کاڌل ڌڪ جو پئي ۽

تڻ وارو سور نئين سر محسوس ٿيڻ لڳو. اهو به ٻڌم ته مڪراني رانديگرن چيو آهي ته اڙي اسين ڪو لال واه جا چيڙا آهيون يا پراڻو فصل پيلڻ وارا چيلا آهيون، جو هي آفيسر اسان کي ايئن ٻاهر هڪلي ڪڍي ڇڏي. هن اسان کي ايئن موتائي اسان جي بيمزتي ڪئي آهي. هاڻي جي اهي لاهور مان هارائي آيا ته نه رڳو ان بي غيرت آفيسر پر انهن رانديگرن کي به اهڙي ڦيه ڪينداسين، جو لاهور جي لسلي ياد اچي ويندن.

آفيسرن جي گهرايل رانديگرن جي راند ڏسي، مون محسوس ڪيو هو ته هو مڪرائين کان ته سٺي راند ڪنهن به نموني ڪو نه ٿا ڪيڏن، پر مون کان به چٽ آهن. مون چوڻ چاهيو ته اٺن کي ڀڄ ٻڌي مهري ٿا ڪيو، پر ڪو نه چير ته متان طعنو نه هڻن ته توهان جي تهذيب ئي اٺن واري آهي. اها ٻي ڳالهه آهي ته حضرت رسول ڪريم ص جن جي عربن جي تهذيب پڻ اٺن واري هئي. بهرحال برڪت کي به چونڊيو ويو ۽ نَوَ چڻا نون گهرايلن مان ڪنيا ويا. مون کي وري به برڪت جي سفارش ڪم آئي، مون کي يارهون ماڻهو ڪري ڪنيو ويو، جيئن ڪرڪيٽ ۾ يارهون ماڻهو ڪٽندا آهن، جنهن جي حيثيت ڪتي جي ڀڄ واري هوندي آهي.

نَوَن ڀرتي ڪيل رانديگرن کي سمجهايو ويو ته هو لاهور ۾ اهو ئي ٻڌائن ته هو ڳچ وقت کان هن کاتي ۾ ملازم آهن ۽ پڪا ملازم آهن. مون دل ئي دل ۾ چيو: ”انهيءَ کي چئبو آهي چمندي چار ٿيڻ، ورنه مان تن سالن کان هن کاتي جي نوڪريءَ ۾ آهيان ۽ برڪت جي ياريءَ جي باوجود، اڃان تائين پڪو نه ڪيو ويو آهيان. اها ڳالهه چرچي ئي چرچي ۾ برڪت کي پڻ چئي ڏنم ۽ اهو به چير: ”ههڙي سماج ۾ ئي قسمت، نصيب ۽ پاڳ جا نظريا جنم وٺندا آهن.“

مان لاهور ۾ ٿيل ڪهڙي ٽورنامينٽ جي ڳالهه نه ڪندس، سواءِ ان جي ته مون کي ڪيڏن جو موقعو نه ڏنو ويو ۽ اسان جي تير بري طرح شڪستون کاڌيون. مان لاهور جي تاريخي جڳهن جي به ڳالهه نه ڪندس، ڇو ته مون کي خبر نه آهي ته ڪو انهن جي اڏاوت ۾ سنڌ جي دولت به ڪم آئي هئي، يا سنڌي پورهيتن کي به رت ۽ پگهر ڏيڻو پيو هو! مان هاڻوڪي لاهور جي ڳالهه ڪندس. ان جي هاڻوڪين ترقي، اڏاوتن، عمارتن ۽ عظمتن جي ڳالهه

ڪندس، جن لاءِ مون کي اندازو آهي ته ڪهڙي دولت ڪم آئي آهي ۽ ڪم اچي پئي.

ريل ۾ ايندي، جيئن ريل گاڏي سنڌ جي سرحد ٽپي، پنجاب جي سرزمين ۾ داخل ٿي ته ايئن محسوس ٿيو ته ڄڻ ڪنهن ولايت جي ديس مان پيا لنگهون. ان جي مقابلي ۾ اسان جي سنڌ ڄڻ ڦٽل قبرستان ٿي لڳي. لاهور شهر ۾ پهتاسين ته اهو پئرس جو ڏيکاءُ ڏئي رهيو هو. جيتوڻيڪ مون نه ڪو ولايت جو ديس ڏٺو آهي ۽ نه پئرس جو شهر. بس فقط ڪن انگريزي فلمن ۾ اهي جڳهون ڏٺيون اٿر ۽ مون کي پنجاب ديس ۽ لاهور شهر جي حقيقت ٻڌائڻ لاءِ ٻي ڪا تشبيهه به ذهن جي پردي تي ڪا نه ٿي اڀري. پر مان اتي يعني پنجابي ديس ۽ لاهور شهر جي بي انتها ترقي (Development) جو تفصيل ڪونه ٻڌائيندس، ڇو ته انهن رازن کي وائڪو ڪرڻ مان توهان کي ڪو فائدو ڪونه ٿيندو، پاڻ توهان جي غلاميءَ جي احساس ۾ واڌ ايندي!

توهان جي غلاميءَ جي احساس ۾ اهو راز ٻڌڻ سان به واڌ ايندي ته اسان جي کاتي جي آفيسرن، جو بنا دير ڪهڙيءَ جي تيمر ناهي ۽ ان ۾ ماهر مڪراني رانديگرن بدران، جي نَوَ بنهه اناڙي ماڻهو ڪنيا، سي سڀ سندن قوم جا هئا. هنن کي پڪيون ملازمتون ڏنيون هيون. هنن ڪهڙي تورنامينٽ جو فقط بهانو بنايو هو. اصل ۾ هنن کي پنهنجي هر زبان ۽ هر قوم وارن کي نوڪريون ڏيارڻيون هيون.

اهو راز به لاهور کان موٽي اچڻ تي منهنجي دوست برڪت ٺٽي مون کي ٻڌايو هو.

مان اهو به نه ٻڌائيندس ته مڪراني رانديگرن ڇا ڪيو؟
اهو پنهنجن جو راز آهي.....

اسين ڪمزور نه آهيون

جڏهن مان اها ٿي وي ۽ اهو وي سڀي آر ڏسڻ ويس ته مون کي ٻڌايو ويو ته اهي سوکڙيون ڪي ٻيا شخص به پئي ڏسڻ ايندا رهيا آهن، ۽ انهن جي ڪمپنين جا نالا ۽ ٻيا نشان به ڄاڻڻ جي ڪوشش ڪئي اٿاڻن. اهي تحفا هن اداري کي ڏاڍي فراخدي ۽ وڏي پرچار سان، پناهگير پارٽيءَ جي پگدار عطا ڪيا هئا.

هڪ وڏو هال آهي، جنهن ۾ هزار کن ماڻهو ويٺا آهن، ۽ ڪجهه پٽ کي ٽيڪ ڏيئي بيٺا آهن. هڪ پاسي کان وڏو ۽ ٺٽ نانگر سان سينگاريل اسٽيج آهي، ان تي پناهگير پگدار مکيه ۽ عاليشان ڪرسيءَ تي ڳاٺ اوچو ڪيو، نقلي مرڪ ۾ مهرباني پيدا ڪري ويٺو آهي، ٻه ٽي پناهگير وزير ۽ ميمبر ويٺا آهن. سنڌي وزيرن جو سارو ڌيان پناهگير پگدارن ڏانهن آهي ته متان هو ڪنهن ڪم لاءِ اشارو ڪري يا ڪا خوشي ظاهر ڪري ته ان جي هڪدم پوئواري ڪئي وڃي، ۽ جي هو ڪنهن ڳالهه لاءِ چوي ٿو ته اهي سنڌي وزير ۽ ميمبر ان کي پورو ڪرڻ لاءِ ڪٿا نه ٿا چڻ ۽ هڪ ٻئي کان گوڙ ڪڻڻ جي ڪوشش ٿا ڪن، ان جو سبب اهو آهي ته هو پناهگير پگدار جي مدد ۽ مهربانيءَ ڪري ئي سنڌ جا وزير ۽ حاڪم بنيا آهن ۽ رهي سگهن ٿا.

اصل ۾ اها خواهش به پناهگير پگدار ظاهر ڪئي هئي ته سنڌ جي ماڻهن ۽ ادارن ۾ هن لاءِ اهي وزير ڪي اهڙا موقعا پيدا ڪن جو هو سنڌين سان لهه وچڙ ۾ اچي سگهي ۽ هنن ۾ مقبول ٿي سگهي. ان مقصد لاءِ ئي سنڌي وزيرن هي تعليمي ادارو چونڊيو هيو، جو هڪ ديني مدرسو هو. ان ۾ عربي ۽ فارسي جي تعليم به ڏني ويندي هئي. ۽ شاگرد ڏهين ڪلاس کان مئٽرڪ جو امتحان ڏئي سگهندا هئا، شاگردن لاءِ هاسٽل به هئي، مسڪين ۽ بهراڙيءَ جا شاگرد هئا ۽ سڀ سنڌي هئا. هنن جو منهن مهانڊو به هڪ مخصوص قسم جو هو. پهرائ، پيڙين کان مٿي پاڇن واري ڪاٺج ۽ اڇو

پتڪو. مٿين ڪلاس جي ڪتابين کي ڇهرن تي ڏاڙهي ۽ مڇن جا تازا قتل سلا.

اهڙي قسم جون خبرون ٻڌي سنڌي وزيرن سوچيو ته هي ملڙا، پناهگير پڳدار جي سندن مدرسي ۾ اچڻ ۽ تقرير ڪرڻ ڪري ڪهڙي مخالف ڪندا! پر هي وزير جيئن سنڌي ۽ جي عام ذهن کان اڻ واقف آهن يا ڄاڻي وائي اڻ ڄاڻ بڻجن ٿا، تيئن هنن کي اها خبر ئي ڪانه هئي ته هي ڪتابي، سنڌ ساگر شاگرد پارٽي ۽ جا ميمبر هئا. توهان هنن کي شڪل شباهت مان ته آسانيءَ سان نظر انداز ڪري سگهو ٿا، پر جڏهن هنن سان ڳالهائيندا يا بحث مباحثو ڪندا ته توهان جا ٺپ ٺري ويندا، هو سياست، سنڌ جي تاريخ، جديد ادب ۽ سنڌ جي دانشورن جا ايترائي ڄاڻو ۽ باخبر آهن، جيترو هڪ يونيورسٽيءَ جو باشعور شاگرد، يا هن کان به وڌيڪ سنڌين جي جديد قومي نظريي تي هو ايترا پڪا پختا آهن، جو توهان کي اهو نظريو قرآن ۽ حديثن مان پوري يروسي سان ثابت ڪري ڏيکاريندا.

مدرسي جي منتظمن ته چاهيندي به مخالف نه ڪئي، جو سرڪار وٽان چڱو چوڪو ساليانو چنڊو يا گرانٽ مدرسي کي ملندو هو. هنن اهڙي جلسي ڪرڻ جي حامي ڀري، پر شاگردن جو گڏيل فيصلو هو ته هو ان جلسي ۾ شريڪ ڪونه ٿيندا ۽ خاموش مظاهرو ڪندا.

جلسي جي مقرر کان ڏهه منٽ اڳ مدرسي جي وڏي منتظر، هڪندي فون تي هڪ سنڌي وزير کي ٻڌايو.

”سائين، اسان ته جلسي جو مڪمل انتظام ڪري ڇڏيو آهي، پر هاڻ ۾ اڃان ڪوبه ماڻهو ڪونه آيو آهي.“

”هان، هي ڇا ٿو چوين، عين وقت تي ٿو ٻڌائين!“

”سائين، اسان جو ڪو قصور ڪونهي. شايد شاگردن بائيڪاٽ ڪيو

آهي.“

”ڪارو آهي توهان جو منهن. مان توکي ڏسي رهندس..... چڱو،

مان ماڻهن جو پاڻهي ٿو انتظام ڪريان. تو اتي بندوبست ٺيڪ رکجان!“

وزير پناهگيرن جي هڪ ننڍي اڳواڻ کي فون تي پنهنجو مسئلو ٻڌايو.

هن ورائيس ته اهو ڪو مسئلو ڪونهي، پنڌرهن منٽن ۾ سڄو حال ڀريل

هوندو.

اڌ ڪلاڪ کان پوءِ پناهگير پڳدار پهتو ته تازين جو ڦهڪو پئجي ويو.

هن سان گڏ وزير ۽ ميمبر به گهڙيا. هن جا ويهارو کن باڊي گارڊ هئا، جن جي هٿن ۾ ڪلاشنڪوفون هيون، ۽ هو اسٽيج ۽ هال جي چوڌاري خبردار ٿي بيٺا.

جلسو شروع ٿيو ته هڪ سنڌي وزير پناهگير پڳدار جي ڄاڻ سڃاڻ ڪرائيندي، هن جي ساراھ ۾ اهڙي ٻولي ڳالهائڻ لڳو، جو هن کي اهو پتو ئي نه رهيو ته هو انسان بابت ڳالهائي رهيو آهي يا خدا جي باري ۾. پڳدار جي تقرير دوران گهڙيءَ گهڙيءَ ۽ ايتريون لاڳيتيون تازيون وڇنديون رهيون، جو پتو ئي نه ٿي پيو ته ماڻهو گهڙي ڳالهه تي ٿا تازيون وڄائن. تقرير کان پوءِ هن کي سنڌي ٽوپي ۽ سنڌي اجرڪ پارايو ويو. ان تي به تازين جو طوفان مچي ويو. نيٺ سڄي هال تازيون وڄائڻ بند ڪيون. پر هڪڙو سنڌي وزير اڃان وڄائيندو رهيو. ڪيترو وقت وڄائيندو رهيو، ايتري قدر جو سڀني جون نظرون هن ڏانهن ڪڍي ويون ۽ پناهگير پڳدار، طنز ڀري مرڪ سان هن ڏي نهاريندو رهيو.

پڇاڙيءَ ۾ پڳدار اعلان ڪيو ته هو پنهنجي طرفان مدرسي جي هاسٽل کي شاگردن لاءِ هڪ رنگين ٿي وي ۽ هڪ وي سي آر تحفي طور ڏئي ٿو ۽ تازين جو طوفان وري شروع ٿي ويو.

اخباري نمائندن جو به چڱو خاصو تعداد آيو هو، اعلان ڪيو ويو ته جنهن کي ڪو سوال پڇڻو هجي ته پڇي سگهي ٿو.

”توهان کي خبر آهي ته هال ۾ جيتوڻيڪ ڪي چوڪرا اجرڪ ۽ سنڌي ٽوپي پايو ويٺا آهن. پر انهن جي منهن مهاندي ۽ هنن سان ڳالهائڻ مان توهان کي پتو پوندو ته هن هال ۾ ڪو به هن مدرسي جو سنڌي شاگرد ويٺل ڪونهي. ۽ سڀ غير سنڌي آهن؟“ هڪ نمائندي پڇيو.

”ان سوال جو مون سان واسطو نه آهي“ پڳدار ڪڪو وڪو ٿيندي ورائيو ۽ هروڀرو مرڪڻ لڳو.

”توهان کي پٺئين دروازي مان اندر آندو ويو آهي، پر توهان کي خبر

آهي ته مکيه دروازي ۽ مکيه رستي ڏانهن، هن مدرسي جا ڪتابي، هن جلبي خلاف، ميٽر ڪيو، احتجاجي بينر، پلي ڪارڊ ۽ پوسٽر جهليو/ اڀا ڪيو بيٺا آهن؟“ ٻئي اخبار نمائيندي پڇيو. پناهگير پگدار جي منهن جو پٺو لهي ويو. پر منهن جي پڪائي ڪري چيائين.

”اهو غير واسطيدار سوال آهي.“

”توهان کي جيڪا اها سنڌي ٽوپي ۽ اجرڪ پارايا ويا آهن، سي پائي توهان حيدرآباد شهر جي رستن، گهٽين ۽ بازارين ۾ اڪيلا گهمي سگهو ٿا؟“ ٽئين نمائيندي سوال ڪيو.

اهو سوال ٻڌي پگدار جو منهن ٽامڻي هڻي ويو، پر هن جي ڪچڻ کان اڳ هڪ سنڌي وزير اخبار وارن ڏي منهن ڪري ڌمڪي واري نموني چيو ”توهان بدتميز اخبار وارن کي سبق سيکارڻو پوندو، هيٺر جلسو ختم ڪجي ٿو!“

(۲)

سنڌ جي هڪ برک شاعر، پنهنجي جيل جي دائريءَ ۾ لکيو آهي ”مون سوچيو ته نظربنديءَ جو پيرائتو احوال لکان جيئن نسل کي پتو پوي ته هن دور ۾ شاعر جي ڪهڙي گت بنائي وئي هئي؟“

مون سان به جيڪا ويدن ٿي آهي ۽ جنهن جي سنڌي اخبارن ۽ رسالن پوري خبر به نه ڏني ۽ نه سنڌي ادبي تنظيمن ڪو واڪو ڪيو. جيتوڻيڪ مون کي سنڌي ساهت لکندي اڌ صدي اچي ٿي آهي ۽ منهنجي ڪهاڻين ۽ ناول پڙهندڙن ۽ مداحن جي خطن، زباني رايڻ ۽ لکڻين ۽ تبصرن مان پڌرو آهي ته سنڌي ادب ۾ مان به چڱي ڳاڻائي ۾ آهيان، ان ڪري ڪهاڻيءَ جي اوت ۾ پنهنجي آپ بيتيءَ جي هن ٽڪري کي هن ڪهاڻيءَ جو حصو بنائي ٿو ڇڏيان.

ان ڏينهن مجھند کان ئي آڪاش ۾ ڪڪرن ڦيريون پئي پاتيون، جن انهيءَ تاڙ ۾ تلاش ۾ هجن ته ڪٿي گڏجي وسڪارو ڪجي. پوءِ هنن ڌرتي ۽ سج جي وچ ۾ اهڙو ڪارو پردو ٺاهي ورتو، جو روشن ڏينهن جو خاتمو ٿي ويو. نه ايتري گجگوڙ ٿي ۽ نه ڪنوڻ جا گهڻا چمڪاڻ ٿيا. پر بارش

ڪافي زوردار هئي، ٻار گهر ۾ منهنجو نياڻو پنهنجي زال ۽ ٻن ٻارن سان ۽ منهنجو سوٽ پنهنجي گهر واريءَ ۽ چئن ٻارن سان ٽڪيل هئا. منهنجي اڌ رنگ جي بيماريءَ کي ڏهه مهينا ٿي ويا هئا. ۽ هلڻ چلڻ جهڙو ڪونه هوس. ورندي ۾ ويهي ٻارڙن کي کيڏندي ۽ برسات جو نظارو ڏسندو رهيس. پنهنجي گهر ۽ ڀر وارن بنگلن جي وٽن جو ڏيک منهنجو ڌيان ڇڪائي رهيو هو. بارش جي ڦڙن جو انهن تي ڪرڻ ۽ صاف اجرو ٿي هوا جي ڪري جهومڻ، مينهن ڪڏهن تيز ٿي ٿي ويو ته ڪڏهن هلڪو ٿي ٿي ويو ته ٻار به زور سان رڙيون ڪرڻ ٿي لڳا. زوردار واءِ جي ڪري ڪرندڙ مينهن ۾ وٽن جو لڏڻ ائين ٿي لڳو جيئن ڪنهن ننڍڙي ٻار کي زوريءَ وهنجاريو آهي. ۽ هو مٿان پاڻي اوتڻ وقت ڪهڙي ڪهڙي، رنڊي مٿان اوتجندڙ پاڻي کان ڪنڌ ڪڍائڻ جي ڪوشش ڪندو آهي. مينهن بيٺو ٿي ته وٽن جي ٻن ۾ اٽڪيل ڦڙا، هيٺان گڏ ٿيل پاڻي جي دٻن ۾ ڪري، چير وانگر چمڪ پندا ڪري رهيا هئا.

جڏهن به سخت ۽ طوفاني مينهن پوندو آهي ته مون کي خيال ايندو آهي ته هيترو مينهن ته ٿر ۾ پوڻ ڪپي، باقي شهرن ۾ ته غريبن جا جهڳا جهڻ ڪيو، هنن جي جياپي جي جنجال ۾ بي انت واڌ آڻيو ڇڏي.

پر هينئر ٻئي قسم جو جنجال شروع ٿي ويو. ڪوارٽرن جي طرف کان فائرنگ شروع ٿي ويئي، مان لطيف آباد جي يونٽ نمبر ٻئي ۾ رهندو آهيان، هن يونٽ جي اڌ ۾ بنگلا آهن ۽ اڌ ۾ ڪواٽر آهن، هي هزار کن ڪواٽر، سرڪار پناهگيرن کي مفت ۾ ٺهرائي ڏنا هئا ۽ مڙني ۾ اهي ئي رهندا آهن. منهنجو بنگلو ڪواٽرن جي سامهون بنگلن جي پهرين قطار ۾ آهي. گذريل چئن سالن کان هنن ڪوارٽرن ۾ وقت بوقت، سبب بي سبب، جاءِ بي جاءِ فائرنگ جا ٺڪاءُ ۽ ڌماڪا، هراس پندا ڪرڻ لاءِ شروع ٿي ويندا آهن. نه رڳو انهن ڪوارٽرن مان پر حيدرآباد شهر ۾ جتي جتي به هنن جا ڳڙه آهن، اتي ائين ٿيندو آهي. اهي فائرنگ جا ٺڪاءُ سون هزار جي تعداد ۾ هوندا آهن ۽ ڪلاڪن جا ڪلاڪ، راتين جون راتيون، ڏينهن جا ڏينهن هلندا آهن. جيئن ته ائين اڪثر ٿيندو رهندو آهي، تنهنڪري اسين به انهن ٺڪائڻ تي هري ويا آهيون ۽ گهڻو توجهه ڪونه ڏيون، هينئر به مان انهن آوازن کي نظر انداز

ڪري ويٺو رهيس، اهي آواز تعداد ۾ به وڌندا ويا ۽ بلند کان بلند تر ٿيندا ويا. اهڙا ڪڙڪا هئا پاڻ ته آسمان کي ڏاهڻ ٿا چاهين، گڏوگڏ مينهن به جاري هو. ٻارن کي به پرواه ڪانه هئي، هو پنهنجي راند ۾ رڌل هئا.

اڌ مني ڪلاڪ کان پوءِ، مون وارو نياڻو ۽ سوٽ، جي گهر جي ٻئي پاسي ويٺا هئا، سي مون وٽ آيا ۽ چيائون ته ڪوارٽرن جي طرف کان ڏاڍي فائرننگ پئي ٿئي، ٿي سگهي ٿو ته ان جو ڪو خاص ڪارڻ هجي، پاڙي ۾ سنڌين جا ڪجهه گهر هئا. مون هنن کي چيو ته انهن وٽان جاج ڪيو، شايد هنن کي ڪا خبر هجي. ٿوري دير کان پوءِ هنن اچي ٻڌايو ته بينظير ڀٽو کي وڏي وزير ۽ تان لاهي ڇڏيو اٿن ۽ مرڪز توڙي صوبن جون حڪومتون ۽ اسيمبليون ختم ڪري ڇڏيون اٿن.

ان خوشيءَ ۾ پناهگير لڪا نوڪي ڪري جشن پيا ملهائين. پوءِ اسان ريڊيو به ٻڌو ۽ ٽي وي به ڏٺي، اهاڻي ڳالهه هئي.

اٺين ساڍي اٺين ڌاري، جڏهن برسات بند ٿي ويئي هئي، ته اسان جي گهر جي در تي ڪڙڪو ٿيو. پهرين نوڪر نڪتو، ۽ پوءِ منهنجو سوٽ ۽ نياڻو ٻاهر نڪتا، هنن اچي ٻڌايو ته چار رولو پناهگير چوڪرا هئا، هنن جي هٿن ۾ هٿيار هئا ۽ ڌمڪي ڏنائون ته ۲۴ ڪلاڪن اندر هي گهر خالي ڪري وڃو نه ته پنهنجي لاءِ خير نه سمجهجو. هنن سان سوال جواب ڪرڻ جي ڪوشش ڪيائون، پر هنن حاڪمائي نموني ڪهرائيءَ مان ورائيو ته اسين بحث ڪرڻ ڪونه آيا آهيون.

هي توهان جي لاءِ التيمير آهي. ايئن چئي هو هليا ويا ۽ هوائي فائر ڪندا ويا. منهنجي چوڪرن چيو ته هي پاڙي جا ڏنل لوفر چورا آهن.

جيتوڻيڪ هنن جي نالن جي خبر ڪانهي. نوڪر ته ايترو به ٻڌايو ته انهن مان ٻه ڄڻا ته مان چڱيءَ طرح سڃاڻان، اهي ڪوارٽرن جي وچ واري بازار ۾ پڪوڙا وڪڻندا آهن ۽ پڪوڙائي آهن.

مان به گهٻرائجي ويس ۽ منجهي پيس. ڪجهه مهينن کان پناهگيرن حيدرآباد شهر ۽ لطيف آباد جي ڪن سنڌين کي اهڙي قسمر جون ڌمڪيون پئي ڏنيون هيون ۽ ڪن جي گهرن تي واقعي ئي حملا ڪيا هئا. ڪن ڀاتين کي ماريو ۽ قتل ڪيو هيو. عورتن جي بيحرمتي ڪئي هئي. گهر وارن کي

هٿيارن جي زور تي لوڏي ٻاهر ڪڍي. جاين تي قبضو ڪيو هو ۽ سامان ۽ فرنيچر لٽيو ڦريو ۽ چوري ڪيو هو ۽ گهرن کي باه ڏيئي ساڙيو يا ٻئي نموني تباه ڪيو هو.

تن چئن سنڌي پاڙيسرين کي صلاح مشوري لاءِ گهرايم. هنن وٽان به همت افزائيءَ وارو جواب ڪونه مليو. هرڪو لڏڻ جي ڪوشش ۾ هو. ڪنهن پنهنجا ٻار ٻچا ٻئي پاسي موڪلي ڇڏيا هئا، ڪو پنهنجو بنگلو وڪڻڻ جي تيارين ۾ هو، ڪو پنهنجو گهر مٽاسٽا ۾ ڏيڻ لاءِ ڪوشاڻ هو، ڪي ته مهينو ڏيڍ اڳ بنگلن کي تالا هڻي، پنهنجي ڳوٺ وڃي رهيا هئا.

مان اڳ به ان تي سوچيو هو ۽ تصور به ڪري نه ٿي سگهيس ته جيڪي گهر پاڻ ٺهرايو اٿم ۽ جنهن جي هڪ هڪ سر بيهي پنهنجي نظرداريءَ هيٺ لڳرائي اٿم ۽ جو پنهنجي پوري زندگيءَ جي ڪمائي آهي، اهو ائين ڇڏي وڃجي.

مون فيصلو ڪري ڇڏيو ته مان هيءُ گهر نه ڇڏيندس، باقي ٻين کي موڪل ٿو ڏيان. پنهنجي نياڻي کي چير ته هو پنهنجي ٻارن سميت سکر هليو وڃي. ۽ سوٽ کي چير ته هو پنهنجي خاندان سميت صبح جو ئي ڳوٺ هليو وڃي. وسڪارو ٿيندو رهيو ۽ شهر ۾ پناهگيرن جي ٺڪا ٺوڪي به جاري رهي.

صبح جو هڪ واقعو ڏٺوسين، اسان جي گهر جي ويجهو هڪ سنڌي مسواڙي، جو هنگامن ڪري ان گهر کي تالو ڏيئي ڪنهن ٻئي هنڌ وڃي ويٺو هو، تنهن گهر جا ساڳين پناهگير چورن، جي رات اسان کي ڌمڪي ڏيئي ويا هئا، اچي تالا توڙيا ۽ در ڀڳا ۽ سامان ڪڍي سوزڪيءَ ۾ کڻائي ويا. ان وقت صبح جا ڏھ وڳا هئا.

بارش به بند هئي، رستي تي ماڻهن ۽ گاڏين جي آمد رفت چالو هئي. پر ڪنهن به هنن کي نه روڪيو. پروارن بنگلن ۾ رهندڙن اسان جي گهرجي چوڪرن سميت ڇتڻ تي چڙهي سڀ ڪجهه پئي ڏٺو، پر ڪنهن کي به خالي هڪل ڪرڻ جي همت به ڪانه ٿي.

اها ڳالهه ٻڌي مون کي پڪ ٿي ته اهي پناهگير شوقا جيڪا ڌمڪي ڏيئي ويا آهن، ائين ڪري ڏيکاريندا. مجھند جو ٻارهن وڳي وري ساڳيا

ڇوڪرا اسان جي گهر تي آيا ۽ چٽاءُ ڏئي ويا ته اسان پنهنجي ڪاروائي ڪرڻ اينداسين.

ٻار ضد ٻڌي بيٺا ته توهان به ڳوٺ هلو نه ته اسين به نه وينداسين، توهان بيمار ۽ اڀاهج، ڪيئن رهي سگهندا نوڪر به ڏنو ويٺو آهي. سو توهان هيئر هلو.

مان رات کان ئي انڪار ڪيو ويٺو هوس ته مان هي گهر نه ڇڏيندس، ٻار به پنهنجي ضد تي نيٺ مون هار مڃي ته نه هتي رهڻ ئي ممڪن آهي ۽ نه ان ۾ سياڻپ آهي. منهنجي ننڍي ڪڪي جيڪا حيدرآباد ۾ ئي پرڻيل آهي، سا به اچي پهتي هئي. مون خيال ڪيو ته مان ڪراچي ۽ پٽ وٽ هليو ٿو ويڃان ۽ ٻيا ڳوٺ وڃن. بيماريءَ جي ڪري ڳوٺ جو ڊگهو سفر تڪليف وارو ٿيندو ۽ ڪراچي جو سفر سولو آهي. ننڍي ڪڪيءَ چيو ته مان توهان کي موٽر ۾ ڪراچيءَ ٿي ڇڏي اچان.

اهڙي طرح سڀئي پنهنجي پنهنجي سفر تي روانا ٿياسين، سڄو گهر ڀريل ڇڏي. مينهن وري شروع ٿي ويو هو ۽ مجبوريءَ ڪري مينهن ۾ ئي سفر ڪرڻو پيو، جنهن سفر کي وڌيڪ اٿانگو بنائي ڇڏيو.

ڪراچيءَ ڏانهن ويندي مان صدمي ۾ هوس. مون ڪجهه ڪونه ڳالهائيو جو ڪجهه مون تي ٿي گذريو هو، ان تي مون کي هڪ گهڙيءَ خيال آيو ته اسين سنڌي ڪيترو نه ڪمزور آهيون، پر يڪدم پاڻ کي درست ڪيم ته اسين ڪمزور نه آهيون، اسين تمام طاقتور آهيون. اسين جسماني، ذهني ۽ نظرياتي طرح بيحد طاقتور آهيون. اسان کي فقط پوري يقين ۽ احساس سان پنهنجي طاقتن کي تنظيم، اتحاد، تياري، رٿا بندي، هٿيار بند ڪيا، سائنس ۽ ٽيڪنالاجي ذريعي گڏجڻو آهي، ڪنو ٿيڻو آهي. مون کي ياد آيو ته خود لطيف آباد ۾ به ڪيترن سنڌين جي بنگلن تي حملو ڪري ڀاتين کي زخمي ڪيو ويو يا ماريو ويو ۽ هنن کي اتان ڀڄايو ويو ۽ پوءِ گهر جو سامان چوري ڪري کڻي ويا. ايئرڪنڊيشنر، ٽي وي، وي سي آر کان ويندي ڇمچا ڊيگڙا به نه ڇڏيائون. پوءِ اها خبر پئي ته اهو سامان سنڌي پاڙن قاسم آباد ۾ نيلام ڪيو ٿي ويو يا ڪوڏين جي آڳهه وڪيو ٿي ويو، مثال طور چوڏهين هزارين جو وي سي آر ٻن هزارن، ويهين هزارين وارو ايئرڪنڊيشنر چئن

مزارين. اهو سامان هو ريڙهين ۽ هٿ گاڏي تي وڪڻندا آهن. ۽ هنن جي مڪاري ڏسو. ڪن سنڌين هنن کان پڇيو ته هي سامان ايترو سستو ڇو ٿا وڪڻو؟ ته جواب ڏنن ته سنڌين اسان کي گهرن مان ڪڍي ڇڏيو آهي. مشڪل سان هي سامان ڪڍي سگهيا آهيون، سو جيڪي مليو سو غنيمت.

منهنجي هڪ دوست پاڙيسري ڊاڪٽر ٽالپر ٻڌايو ته هن جو به سڄو گهر بهاري ويا ۽ پوءِ هن پنهنجو وي سي آر، ٽي وي، ايئر ڪنڊيشنر ۽ ٻيو سامان وڪامندي ڏٺو، پر ڇا ٿي ڪري سگهيو. هن اهو به ٻڌايو ته هن پوليس ۾ به رپورٽ ڪانه ڪرائي. ڇو ته سڀ ڪنهن چيس ڪجهه حاصل ڪونه ٿيندو، پر پاڻ پوليس جي ڇٽي به پرڻي پوندو.

گهر ڇڏڻ جي چوٿين ڏينهن تي منهنجو نياڻو ترڪ وٺي بنگلي جو سامان کڻائڻ ويو. اڃان سامان سهيڙيائون پئي ته پناهگير شون ڪي ڪڙڪ پئجي وئي ۽ اٺ ڏهه هٿيار کڻي اچي پهتا. ڪن گهر کي گهرو ڪيو، ڪي ترڪ کي وڪوڙي ويا، ٻين منهنجي نياڻي ۽ ترڪ ڊرائيور جي ڇاتي تي پستول کڻي تائيا ته سامان کڻڻ جي ڪوشش ڪئي اٿو ته هتي جو هتي توهان کي شوٽ ڪنداسون. هنن کان پڇيو ويو ته بنگلو ته ڇڏي وياسون. سامان کڻڻ ڇوڪو نه ٿا ڏيو؟ گهڻي سوال جواب ٿيا، آخر ۾ هنن حڪم ڪيو ته پنجاه هزار ڇنڊو ڏيو ته پوءِ سامان کڻي سگهو ٿا. نيٺ منهنجو نياڻو ۽ خالي ترڪ موٽي آيا. پوءِ اسان اوڏانهن وڃڻ بند ڪري ڇڏيو. ڪجهه ڏينهن هن انتظار ڪيو ۽ پوءِ گهر کي لٽڻ شروع ڪيائون. ٽي وي، وي سي آر، ڊيڪ، اسٽري، گهڙيال، سلائي جي مشين کان ويندي ميرن ڪپڙن تائين سڀ ڪجهه کڻي ويا. اسان جي گهر ڇڏڻ کان پوءِ اوڙي پاڙي جا سڀ سنڌي گهر ڇڏي هليا ويا هئا. اسان پنهنجي گهر جي ڇاٻي حيدرآباد جي هڪ دوست جي حوالي ڪري آيا هئاسون. هو پنهنجي هڪ ماڻهوءَ کي اسان جي گهر جو چڪر هڻڻ لاءِ پيو موڪليندو هو، دوست پيو حال احوال ڏيندو هو. نيٺ لکيائين ته سمورو سامان چوري ڪري ڪڍي ويا آهن. ۽ هاڻي گهر تي تالو به پنهنجو لڳائي ڇڏيو اٿن. مون لکيو هومانس ته ڪنهن دلال کي چئي بنگلو وڪرو ڪري ڇڏ. تازي خط ۾ لکيو اٿائين ته گهر جيترو لهي ان جو چوٿون حصو گهرون ٿا، ته به ماڻهو نه ٿا وٺن. ان جو سبب اهو آهي ته

پناهگير شون گهر جي در ۽ پتين تي پوسٽر هڻي ڇڏيا آهن ته جيڪو به ماڻهو هي بنگلو خريد ڪندو سو پنهنجي ذميواري تي خريد ڪندو ۽ هيٺان پنهنجي پارٽي جا ٺپا هڻي ڇڏيا اٿن. سو جيڪو به خريدار اهي پوسٽر ڏسي ٿو ته خريد ڪرڻ کان انڪار ڪري ٿو.

مان بيمار ۽ اهاج هوس، نه ته ڪجهه هٿ پير هلائي، ڪنهن نه ڪنهن جي مدد حاصل ڪري، شايد گهر جو ڪجهه بچاءُ ڪري سگهان ها. هاڻي مان بي گهر ۽ بي ايدرس دربدر آهيان. ڪڏهن پٽ وٽ، ڪڏهن هڪ ڌيءَ وٽ، ڪڏهن هڪ پيٽ وٽ، ڪڏهن هڪ ڀاءُ وٽ ته ڪڏهن ٻئي ڀاءُ وٽ. ڪٿي مهينو، ڪٿي ڏيڍ. ڪراچي، سکر، مورو، نوابشاه ۽ خانواڻ ۾ پيو گذاريان.

تازو اخبار ۾ پڙهيم ته پناه گير پارٽيءَ جي پگدار مدرسي جي ڪتابين کي وي سي آر ۽ رنگين تي وي تحفي طور ڏنا آهن. سو مان به اهڙن سنڌين، جن جا هنگامن ۾ وي سي آر ۽ تي وي لٽيا ۽ چوري ڪيا ويا هئا، تن وانگر انهيءَ آسري تي ڏسڻ آيس ته اهي شيون شايد اسان واريون هجن، خاص ڪري انهيءَ لاءِ به ته منهنجي ڪڪيءَ انهن تي خاص لڪل نشان ڪري ڇڏيا هئا.

بس ائين سمجهو ته رڳو پنهنجي حيرانگي دور ڪرڻي هئي. باقي انهن جي واپسيءَ جو آسرو نه مون کي آهي ۽ نه ٻين اهي ڏسڻ لاءِ اچڻ وارن کي هوندو. □

سورجي ۾

ڊاڪٽر نئين اسپتال کولڻ کانپوءِ، جلدئي هن چوڪريءَ کي ڏٺو هو. هيءُ ڪوشهر جو مکيه ۽ وڏو رستو ڪونه آهي، البت وچولي ماپ جو ضرور آهي. پيادن، سائيڪلن، رڪشائن، موٽرن ۽ ٻين گاڏين جي اچ وڃ جي ڀيٽ ۾ چڱي چوڪي رهندي آهي.

ڊاڪٽر هن پاڙي ۾ نئون هو ۽ اڃا واقفيت ٻڌا ڪرڻ ۽ ڏيڻ ويٺ وڌائڻ جي ڏاڪي ۾ هو. اسپتال اندر ڪرسيءَ تي ويٺو هوندو هو ته به سامهون رستي تي نظر پئي پوندي هئس، يا ڪڏهن ڪڏهن هو اسپتال جي دروازي تي اچي رستي جي اچ وڃ کي جاچيندو هو.

تن چئن ڏينهن اندر ئي هن جو ڌيان هن منڊڙي چوڪريءَ ڏانهن ڇڪجي ويو. هوءَ ڪيترائي ڀيرا هن رستي ايندي ويندي رهندي هئي. هڪڙو منڊ ڪاٺي هلندي هئي، ٻيو وري ڪناري يا پاسي بدران، رستي جو وچ وٺي هلندي هئي. هن کي ڏسي، ڊاڪٽر کي هروڀرو ڊپ ٿيندو هو ته ڪٿي ڪنهن گاڏيءَ جو پاسو نه لڳي وڃيس. منڊي هجڻ ڪري پاڻ هن کي وڌيڪ خبرداري ڪرڻ ڪپندي هئي. عمر پنج سال کن هيس. بدن تي ڊگهو، پراڻو ۽ گدلو چولو هوندو هوس. رنگ جي ڪاري ۽ ڪوجهي هئي. ڪو اتفاق سان منهن ڌوٽل هوندو هوس. گهڻو ڪري اڪيلي رلندي رهندي هئي، جنهن تي ڪو ڌڻي سائين ڪونه هوس. ڪڏهن ڪڏهن ڪو گهر جو ڀاتي ساڻ هوندو هوس، جنهن جا افعال به ساڳيا غريبانا هوندا هئا.

پوءِ ڊاڪٽر کي پتو پيو ته هوءَ منڊي به هڪ حادثي جي ڪري ٿي هئي. هن کي رستي تي ئي هڪڙيءَ گاڏيءَ ٽڪر هنيو هو، جنهن ۾ هڪڙي تنگ جو هڏو ڀڄي پيو هوس. ڊاڪٽر سوچيندو هو ته ان هوندي به هوءَ مڙي ڪانه ٿي ۽ رستي جي وچ ۾ هلندي جنهن ڏسي وائسي نانگ جي ٻر ۾ ٻانهن ٿي وڃي. ڪي دڪاندار ۽ واتهڙو، انهيءَ عادت تي، چوڪريءَ کي چينپيندا به هئا، پر هن جي روش ۾ ڦيرو ڪونه ٿي آيو. پوءِ ڊاڪٽر هن منڊڙي

چوڪريءَ جي نفسيات تي، سوچڻ لڳندو هو. وقت گذرڻ سان ڊاڪٽر ڏٺو ته وقت بوقت مندڙيءَ کي ڪنهن نه ڪنهن گاڏيءَ جو تڪر لڳندو رهندو هو. ان حالت ۾ وانهڙو، پاڙي وارا يا ڌڪ هٽندڙ گاڏيءَ وارا هن کي ڪڇ تي کڻي، هن جي اسپتال ۾ آڻيندا هئا. هن کي هلڪي سلڪي رهڙ يا معمولي سوچ هوندي هئي، جنهن کي فقط ڳاڙهي دوا لڳائڻ ئي ڪافي هوندو هو.

هڪڙي ڏينهن مندڙيءَ کي زبرد ڌڪ لڳي ويو. هو هڪ اسڪوٽر جي آڏو اچي ويٺي. جنهن ڪري هو بل ڪاٺي وڃي پري ڪري. مٿو رستي جي پٽ سان لڳڻ ڪري، ان ۾ ڦاڙ ٿي پيس ۽ رت ٺينديون ڪري وهڻ لڳس. اسڪوٽر واري ڀڄڻ جي ڪوشش ڪئي، پر رش هجڻ ڪري ۽ ماڻهن جي متوجهه ٿيڻ ڪري، هو ڀڄي نه سگهيو. ماڻهن روڪي وڌس. چوڪريءَ جي رڙين ۽ رستي جي رت سان رنگجڻ ڪري ماڻهو ڊوڙندا آيا. هجور گڏ ٿي ويو. گاڏين جي اچ وڃ رڪجي ويئي.

جيئن ته هن ڊاڪٽر جي اسپتال ۾ ويجهي هئي. ان ڪري مندڙيءَ کي اتي آندو ويو. چوڪريءَ جي مٿي مان رت وهي رهيو هو ۽ رڙيون ڪري آسمان مٿي تي کڻي رهي هئي. اسڪوٽر وارو به گڏ آندو ويو. هاءِ گهوڙا ڪندا مندڙيءَ جا مائٽ پڻ پهچي ويا. چوڪريءَ جي ماءُ ته پناهگيري ٻولي ۽ پناهگيري ڍنگ ۾ نسورو ماتر ڪرڻ لڳي. اڙدوءَ ۾ وڏن واڪي دانهون ڪرڻ لڳي. اڙي مان لتجي ويس. اڙي ظالم منهنجي ڌيءُ کي ماري ڇڏيو... اڙي خدا جو قهر پئيو!... اسان توهانجو ڪهڙو ڏوھ ڪيو هو!... منهنجي ڌيءُ کي بچايو!....

اسپتال ۾ ۽ اسپتال ٻاهران کوڙ خلق گڏ ٿي ويئي. انهن ۾ گهڻائي پناهگيرن جي هئي. ڊاڪٽر زخمر ڏسي ٻڌايو ته زخمر ان مان لاڳيتو رت وهي رهيو آهي ۽ اهو گهرو به آهي، ان ڪري چوڪريءَ کي هڪدم سول اسپتال کڻي وڃو ۽ زخمر کي ٽانگا لڳرايو.

ايل پناهگيرن ۾ سس پس ۽ صلاح مصلحت شروع ٿي ويئي. ڪن چيو ته قنيل چوڪري به اسان جي هر زبان آهي ۽ اسڪوٽر وارو به اسان جو هر زبان آهي ۽ پنهنجا پاڻ ۾ آهيون. سول اسپتال ۾ کڻي وينداسين ته

پوليس کي رپورٽ ٿيندي. اجايو جهنجھٽ ٿيندو ۽ اسان جا پنهنجا ماڻهو ئي ڏچي ۾ اچي ويندا. پوءِ منڊڙيءَ جي وارثن کي سمجهايو ۽ ٺاريو ويو ۽ چيو ويو ته چوڪريءَ کي پنهنجي هر زبان ڊاڪٽر وٽ کڻي ٿا هلون. هو ڪابه في نه وٺندو ۽ نه پوليس کي خبر ڪندو. هنن کي اهو به ٻڌايو ويو ته نه رڳو چوڪريءَ جو علاج ٿيندو، پر پناهگير پارٽيءَ وٽان هنن کي امداد طور چڱي خاصي رقم به وٺي ڏي.

ٿوري دير کانپوءِ هڪڙي سوزڪي آندي ويئي. ان ۾ زخمي چوڪري ۽ هن جا ماڻ ۽ ٻيا ڪجهه پناهگير ويٺا ۽ گاڏي رواني ٿي ويئي. ماڻهن جو ميٽر چروچڙ ٿي ويو.

منڊڙي ستن سالن جي ٿي ويئي. رستي جي وچ ۾ هلڻ واري اهائي پراڻي عادت. هاڻي هوءَ تنگ پاڄامو به پهرڻ لڳي هئي. جو پراڻو، ميرو ۽ ڦاٽل هوندو هو.

وري هڪ ڏينهن وچ رستي ۾ منڊڙيءَ سان حادثو پيش آيو. هڪ اسڪوٽر ڪري، اسڪوٽر جو پاسو هن کي ڪونه لڳو هو. شايد هوءَ اسڪوٽر کي اوچتو تمام ويجهو ڏسي هراس ۾ ڪري پيئي، يا ان وقت رستي جي ڪڙڙ ڪري ٽاٻڙجي پيئي. همدردي ڏيکارڻ لاءِ، اسڪوٽر واري اسڪوٽر بيهاريو ۽ هن کي کڻي اٿاريائين. هن جي خير خيريت پڇيائين. پڪي رستي تي ڪرڻ ڪري، هن کي ٻانهن تي ڪجهه رهڙون آيون هيون. اسڪوٽر واري ڪڇ تي کڻي، هن کي هن ڊاڪٽر واري اسپتال ۾ وٺي آيو. ڊاڪٽر منڊڙيءَ جي چڪاس ڪري، اسڪوٽر واري کي تسلي ڏني ته مڙئي خير آهي، رڳو رهڙن تي ڳاڙهي دوا ٿا مڪي ڇڏيون.

ايستائين. ”ڇا ٿيو؟“ ”ڇا ٿيو؟“ پڇندا، ماڻهو اسپتال وٽ ڪٿا ٿي ويا. اسڪوٽر واري کي سنڌي ٽوپي پهريل هئي ۽ هن ڊاڪٽر سان سنڌيءَ ۾ ئي ڳالهايو. منڊڙيءَ جا وارث به روج راڙو ڪندا، اچي پهتا. ميٽر ۾ موجود پناهگيرن پاڻ ۾ سس پس ڪئي ۽ هڪ ٻئي کي ڪنهن قسم جا اشارا ڏنا. پوءِ هن مان ڪي زور زور سان چوڻ لڳا:

”هن ڏسي وائسي، اسان جي پناهگيرن چوڪريءَ کي تڪر هنيو آهي.“
”هي سنڌو ديشي آهي.“

”هي جيئي سنڌ جو ماڻهو آهي.“

”هي تعصب آهي.“

”هي پاڪستان جو دشمن آهي.“

چوڪريءَ کي ظاهري ڏک ته ڪونه آهن، پر هن کي اندروني ڏک آهن، هن جي جان کي خطرو آهي، هن کي پنهنجي ڊاڪٽر وٽ وٺي هلو.“

”هن سنڌيءَ کي نه ڇڏيو.“

”هن کي بچ بچ ڪري ڇڏيو.“

ميڙ مان ڪي پناهگير چوڪرا، سنڌي اسڪوٽر واري تي حملو ڪري آيا. هن کي مڪن، نونشن ۽ ٿڦن سان اچي ورتائون. هنجي توپني لاهي ڇڏيائون. هنجي وارن کي پڪڙي، ٻانهن ۽ چنگهن کان جهلي، اسپتال کان ٻاهر، رستي تي ڇڪي ويا. پناهگيرن جو انبوهه نعرا هڻڻ لڳو:

”نعره مهاجر جيئي مهاجر!“

سنڌي اسڪوٽر وارو، جنهن جو نالو سرواڻ هو، سو هن اوچتي ڪاروائيءَ تي وائرڊو ٿي ويو، پر سگهوئي ڳالهه جي ته تائين پهچي ويو. هاڻي انبوهه وڌيڪ وڏو ٿي ويو هو. سرواڻ پنهنجو حوصلو سنڀاليو ۽ پنهنجي حفاظت لاءِ هٿ پير هلائڻ شروع ڪيائين.... هو پوري سگهه ۽ تيزيءَ سان فلائنگ ڪڪ (Flying Kick) هيمر ڪڪ (Hammer Kick) مڊل پنچ (Middle Punch) ويل ڪڪ (Wheel Kick) اپر بلاڪ (Upper Block) ۽ پيچ ڊاؤ استعمال ڪندو رهيو. جڏهن کان وٺي پناهگيرن، سنڌين تي هرو ڀرو حملا ۽ ٻيون من مستيون شروع ڪيو هيون، تڏهن کان وٺي، ٻين ڪيترن سنڌي نوجوانن وانگر، سرواڻ به وڙهڻ ۽ هٿيار هلائڻ جي فن ۾ مهارت حاصل ڪرڻ جي سکيا وٺڻ شروع ڪئي هئي. هو جوڊو ڪراتي ۾ پڙ ٿي ويو هو. هيٺر به وڏي دليريءَ سان حملي آورن کي ڪيرائيندو ويو ۽ هنن جي ڏڪن کان پاڻ کي بچائيندو رهيو. پناهگيرن جون اکيون گليون، بلڪه ڦاٽي ويون. هنن ڏٺو ته سرواڻ ڏاڍو سگهارو ۽ مضبوط هڏڪاٺ وارو ۽ برجستو نوجوان هو. هو ڳيرو، قدآور ۽ بي ڊڀو انسان هو. هن جي اکين مان چڻگون نڪري رهيون هيون. جوش وڇان هن جو منهن ڳاڙهو ٿي ويو هو.

جنهن مان نفرت جي باهه پڙڪي رهي هئي. هو پناهگيرن کي هن وقت شينهن جهڙو پوائتو ۽ خونخوار لڳو. ان دوران اهي ٿورڙا سنڌي جيڪي ان انبوهه ۾ اچي پهتا هئا، تن به انهن پناهگيرن سان مقابلو شروع ڪري ڏنو. جيڪي سرواڻ تي حملا ڪري رهيا هئا. مقابلي جي آڏو ته هو گدڙ کان وڌيڪ گيدي آهن. هنن جو سرواڻ ۽ ٻين سنڌين جو دليريءَ وارو موٽ عمل ڏنو، سو اتان ائين ڀڄڻ شروع ڪيائون، جيئن هندستان مان هندن جون اڪيون ڏسي، ڊپ کان ڀڳا. ڪن پناهگيرن وٽ ڪپڙن ۾ لڪل چرا ۽ خنجر هئا، پر سرواڻ جي سورهيائي ۽ ٻين سنڌين جون اڪيون ڏسي، هنن کي هٿيارن ڪڍڻ جي همت ئي ڪانه ٿي.

ان وچ ۾ پناهگيرن جي ڪن گهرن مان فائرنگ جا ٺڪاءُ شروع ٿي ويا. سرواڻ جي اسڪوٽر کي باهه لڳائي ويئي. ماڻهن ۾ ڦڙپوٽ پئجي. گاڏين جي ڀڄ ڀڄان شروع ٿي وئي. دڪاندارن دڪان بند ڪري ڇڏيا. سڄي شهر ۾ هراس پکڙجي ويو. بازاريون ويران ٿي ويون. ماڻهو محفوظ جڳهيون ڳولڻ لڳا.

سرواڻ تي به ڪنهن گولي هلائي، پر اها گسي ويئي. سرواڻ وٽ به هٿيار هو. هن پنهنجي ڪپڙن مان پستول ڪڍيو ۽ ان گهر ڏانهن فائر ڪيائين، جتان گوليون ٿي آيون.

هتي به پاڙا آمهون سامهون آهن. هڪڙي ۾ سنڌين جي گهڻائي آهي ۽ ٻئي ۾ پناهگيرن جي. پناهگيرن جي گذريل ڪيترين ئي اڳرائين ڪري، سنڌي به خبردار ۽ هوشيار ٿي ويا آهن ۽ هنن جي رڳ سڃاڻي ڇڏي اٿن. هنن پنهنجي بچاءَ جو چڱو چوڪو بندوبست ڪري ڇڏيو آهي. جيئن ئي پناهگير فائرنگ شروع ڪندا آهن ته سنڌي به پنهنجا مورچا سنڀاليندا آهن. هينئر به هنن جوابي فائرنگ شروع ڪري ڏني ۽ جلد ئي پناهگيرن وارو پاڙو خاموش ٿي ويو.

پر شهر ۾ ٻين هنڌان رڪي رڪي گولين ۽ ڌماڪن جا ڪيترائي آواز ٻڌي رهيا هئا. ماڻهن جو شور ۽ نعرا، ايمبولينسن جي سائرن جون ڪوڪون. ساري شهر ۾ هنگاما شروع ٿي ويا هئا. وايو منڊل دونهن، بارود ۽ رت جي

پوءِ سان ڀرجي ويو.

سانجهي جو سرواڻ کي خبر پئي ته شهر جي رستن ۽ بازارين ۾ ڇهه سنڌي قتل ڪيا ويا هئا، جي بهراڙيءَ جا هئا، جي بي هٿيار هئا، ۽ جي پناهگيرن کي اڪيلا هٿ اچي ويا هئا. سنڌين جي ملڪيتن کي پڻ ڏاڍو نقصان رسايو ويو هو ۽ ڦرلٽ ڪئي وئي هئي.

اڳواٽ رٿا موجب، سرواڻ پاڙي جي ٻين سنڌي ساٿين وانگر، بندوق کنيو مورچو سنڀاليو ويٺو آهي. هو سوچي ٿو... پناهگير، سنڌين کان نه وڌيڪ سگهارا آهن، نه وڌيڪ سورم آهن ۽ نه وڌيڪ سرويج آهن. حقيقت ۾ هو نه سگهارا آهن ۽ نه سرويج، هو سنڌين کي اڪيلو ڏسي مارين ٿا، مٿ جيترن سنڌين تي هزارن جو هجوم ٺاهي حملو ڪن ٿا، بنا چٽاءِ اوچتو ۽ سازشن ڪري بيگناهه سنڌين کي قتل ڪن ٿا، بي هٿيار سنڌين کي گولين جو نشانو بنائين ٿا. اهڙا ماڻهو دلير ٿي نه ٿا سگهن. اهي بزدلن جا ڪرتوت آهن. پناهگير پنهنجي ڌرتيءَ تي نه آهن ۽ پنهنجي ڌرتيءَ جو ناتو ماڻهوءَ ۾ بي پناهه روحاني ۽ جسماني سگهه پيدا ڪندو آهي. انهيءَ ڪري پناهگير سگهارا نه آهن. پناهگيرن وٽ وڙهڻ لاءِ ڪي بنيادي مسئلا ڪونه آهن ۽ نه ئي ڪو مقصد آهي. وڙهيو آهي انقلاب لاءِ، قومي آجپي لاءِ، غير طبقاتي سماج قائم ڪرڻ لاءِ، پنهنجا بنيادي حق حاصل ڪرڻ لاءِ. پناهگير انهن مان ڪنهن به مقصد ۽ مسئلي خاطر ڪونه ٿا وڙهن. هنن جي وڙهڻ جو مقصد، جيڪو هنن کي ٻڌايو ويو آهي، سو آهي سنڌين کي ڦرڻ لٽڻ، هراس پيدا ڪرڻ ۽ قتل ڪرڻ. ظاهر آهي ته اهو ناڪاري پهلو آهي ۽ غير انقلابي ۽ غير سائنسي نقطه نظر آهي، ان ڪري هو سرويج ٿي نه ٿا سگهن.

هو سوچي ٿو ته پوءِ هي پناهگير وڙهن ڇا لاءِ ٿا؟ هو وڙهن ٿا پئسن ۽ غلط نعرن ڪري، جي هنن کي پناهگير اڳواڻن ۽ پناهگير سامراج دلال پارٽين طرفان ڏنا وڃن ٿا. هنن جي پارٽيءَ ۾ تنظيم آهي ۽ ان تنظيم جو بنياد پئسو آهي. شهرن جا سرمائيدار، ڪارخانيدار ۽ واپاري هنن کي اڻ ميو پئسو ڏين ٿا. پوءِ هنن جا اڳواڻ پنهنجن نوجوانن کي بي بنياد ۽ جذباتي سياسي نعرا ڏين ٿا. وڏي ڳالهه ته پنهنجن ڪارڪنن جو هر لحاظ کان بچاءُ ڪن ٿا.

نوجوانن مان گهڻا ته بيروزگار آهن، جي آساني سان هنن جي ڳالهين ۾ اچي وڃن ٿا.

هنن کي پگهار ۽ اجورو عام ڏنو وڃي ٿو. خطرناڪ ۽ مهانگا هٿيار هنن کي مفت مهيا ڪيا وڃن ٿا. مفت جون موٽر سائيڪلون، قنجن جي حالت ۾ هنن جي علاج جو پورو بندوبست ڪيو وڃي ٿو. ٻڌڻ يا جيل ۾ وڃڻ جي حالت ۾ هنن جي قانوني توڙي غير قانوني وسيلن سان واهر ڪئي وڃي ٿي. مرڻ جي حالت ۾ هنن جي مائٽن کي وڏيون رقمون پهچايون وڃن ٿيون. اهڙي ريت پناهگيرن ۾ وڙهڻ جي مڙسي ڪانهي، فقط مفت جي پئسن ۽ مفت جي هٿيارن تي من مستيون ڪن ٿا.

سرواڻ ويچاري ٿو ته بهرحال ڪنڌ تي ڪاتي رکندڙ کي اهو سمجهي ڇڏي نه ڏبو ته اسان جا اصل دشمن سامراج پنجابي آهن ۽ هي رڳو هنن جا دلال آهن يا هنن جي چرچ تي اسان جا قاتل ٿي پيا آهن.....
مورچي ۾ وهندي، سرواڻ جا ڪن ۽ اکيون پوري طرح سجاڳ آهن. هو آسپاس نهاريندو رهي ٿو. هر آواز تي هن جو هٿ هٿيار تي مضبوط ٿي وڃي ٿو.....

هن ڪيترائي ڀيرا سوچيو آهي ۽ هينئر به سوچي ٿو ته ٻيا ته لهيو، پر بهراڙيءَ جي ڪنهن غريب سنڌيءَ جي گهر جو ڪو ڀاتي بيمار ٿيندو آهي ۽ هن کي شهر جي ڪنهن ڊاڪٽر يا اسپتال ۾ علاج لاءِ وڃڻو پوندو آهي ۽ جڏهن هو ڏسندو آهي ته هن جي پياري جي حياتي جو سوال آهي ته ڊگهو، مينهن، زمين جو ٽڪرو يا زال ڳهه وڪڻي به هن جو علاج ڪرائيندو آهي. هن وقت سنڌين لاءِ موت ۽ حياتيءَ جو نهايت نازڪ مرحلو آهي، ان ڪري هنن کي هر حالت ۾، پٽ سٽ ڪري به، هٿيار وٺڻو آهي.

سرواڻ پري کان ٻه ٽي فائرن جا ٺڪاءُ ٻڌي ٿو. شهر ۾ پوليس ۽ فوج جو گشت جاري آهي، پر هي بزدل پناهگير، سنڌين کي هيسائڻ يا ڪنهن اڪيلي اجرڪ واري ڳوٺاڻي تي حملي ڪرڻ کان باز نه ٿا اچن.

سرواڻ جو رت ٽهڪڻ لڳي ٿو. هن جي ذهن ۾ وَرَ وَرَ ڪري هي سوال اڀرندو رهي ٿو ته ڇا اسان کي زندهه رهڻ خاطر، هنن دهشتگردن ۽ من مستي

ڪنڌڙن کي سيڪت ڏيڻ لاءِ پنهنجي گڏيل طاقت، گڏيل ٻڌي، گڏيل تنظيم
۽ گڏيل هٿياربند تياريءَ جي سهاري ائين ڪرڻو پوندو، جيڪڏهن هي سنڌ
دشمن هڪ شهر ۾ ڏهن سنڌين کي قتل ڪن ٿا ته سنڌي گهٽ ۾ گهٽ
سنڌ جي پنج سؤ ڳوٺن ۽ شهرن مان هر هڪ ۾ هنن جا ڏم ڏم ڏيري
ڪري رکن! □

کليمي ڪامريڊ

ڪلوءَ کي ڪليم جو نئون دروازو نظر آيو. ملڪ جي ورهاڱي کان پوءِ، هو جڏهن پڇ پائي، هندستان مان ڀڄي هتي آيو هو، ته هتي جي بيوقوفيءَ جي حد تائين سادن سباجهڙن رهاڪن جي همدردي حاصل ڪرڻ خاطر، پنهنجي من جي مڪاريءَ ۽ زبان جي ناٽڪ سان، ڪيئي دليان ٺاهيل قصا ۽ واقعا ٻڌايا هئائين. هن روئي، سڌ ڪا پري، اوچنگارون ڏيئي، واءِ ويلا ڪري ۽ ڇاتي ڪٽي ٻڌائو ته هن جا ٻه ڇاڇا، ٽي ماما، پنج ڀائيٽيون ۽ چار ڀائٽيا، هندستان ۾ هندن ۽ سڪن ڏاڍيءَ بيرحميءَ سان قتل ڪري ڇڏيا هئا.

حقيقت هيءَ هئي ته هو اهي سڀ مائٽ هندستان ۾ صحيح سلامت ڇڏي آيو هو. هن کي اها به ڄاڻ هئي ته سندس اهي مائٽ هيڏانهن اچڻ لاءِ موقعي ملڻ جي تاڙ ۾ آتا وينا هئا.

ڪلوءَ اصل ۾ هندستان مان بدمعاشين ڪري ۽ پوليس جي پڪڙ پڇاڙ کان ڀڳو هو. هو ٺڳيون ڪري ماڻهن کان رقمون وٺندو هو ۽ وري واپس نه ڪندو هو. هو عورتن جي دالالي ڪندو هو ۽ چوريون ڪندو هو. هو سنڌ ۾ پنهنجي زال، ساماڻل ڏيئرن ۽ ٻن ننڍن پٽن سان اچي سهيڙيو. هندستان ۾ هن کي ڪچو مسواڙي گهر هو، جنهن جي ڇهن مهينن کان مسواڙ ڪو نه ڏيئي سگهيو هو. هنن کي انگ ڍڪڻ لاءِ پورو ڪپڙو ڪو نه هو، ۽ پيٽ ڀرڻ خاطر ٻه ويلا ته ٺهيو پر ٻه گرم به ميسر ڪو نه هئا.

اهو ٻڌي ته پاڪستان ۾ پهچڻ سان مفت جا بنگلا، مفت جو سامان، مفت جا کاڌا، مفت جا ڪاروبار ۽ ٻيو الائي ڇا ڇا مفت ۾ ملي ٿو ۽ اهو سڀ ڪجهه رڳو ٿورڙي مڪاري ڪرڻ سان. ڪلوءَ پنهنجي ڌرتي ڇڏي هتي مڪاري آزمائش جي نيت سان آيو هو.

هن کي شهر ۾ هڪڙي سنڌي هندوءَ جي عاليشان جڳهه ملي ويئي. ان تي وڃي قبضو ڪيائين. پوءِ اها سڀئي رقم ۾ وڪڻي، هڪڙي ڪچي آباديءَ ۾ جهوپڙي ٺاهي وڃي ويٺو.

جلدئي حڪومت، پناهگيرن لاءِ پڪي ڪالوني ٺاهي. ڪلوءَ هٿ ٻيڙ هڻي اتي ٻين پناهگيرن وانگر مفت ۾ ڪوارٽر هٿ ڪيو. ٿوري عرصي کان پوءِ اهو ڪوارٽر وڪڻي وري وڃي ٻي ڪڇي آباديءَ ۾ جهوپڙي نشين ٿيو. وري حڪومت طرفان ٺهيل ٻي ڪالونيءَ ۾ ڪوارٽر هٿ ڪيائين. جڏهن ڪليمن جو ڪاروبار شروع ٿيو ته هن به هٿرادو ڳوٺاڻي ڳولي ورتا، جن ڪوڙو قسم کڻي شاهدي ڏني ته ڪلوءَ هندستان ۾ وڏو سيٺ هو، ٻه دڪان هئس، ٽماڙ پڪو گهر هوس ۽ پنج سئو ايڪڙ آباد زمين هئس. ان ڪليم ڪري هن کي شهر ۾ شاهي بلڊنگ، هڪ سامان پريل دڪان هڪ سئو ايڪڙ ڀلي زمين ملي، ۽ هو سچ پچ شاهوڪار سيٺ ۽ دولت مند زميندار بنجي ويو.

اها ٽيهه سال اڳ جي ڳالهه آهي.

هينئر سنڌ ۾ نسلي فساد پيا هلن. ڪلوءَ ٻڌو ته ڪراچيءَ ۾ هڪ پناهگير پارٽي چوي ٿي ته سنڌ جي ڪن شهرن ۽ ڳوٺن مان سنڌين، پناهگيرن کي ڀڄائي ڪڍيو آهي. ڪلوءَ اهو به ٻڌو ته اها پناهگير پارٽي اهڙن لڏ پلاڻ ڪندڙن کي ڪراچي ۽ حيدرآباد ۾ گهر ۽ پلاٽ وٺي ڏئي ٿي ۽ هنن جي مالي مدد به ڪري ٿي ۽ سرڪار کان به مطالبو ڪري ٿي ته انهن لڏ پلاڻ ڪندڙن کي ڪليم ۾ پلاٽ ڏئي ۽ ٻي مدد ڪري. ڪلوءَ جو وات پاڻي ٿي ويو. وري ڪليمن جي موسر اچي ويئي هئي. ڪلوءَ جو پٽ، ڪليم ۾ مليل زمين واري ڳوٺ ۾ ٻارن ٻچن سان رهندو هو. ڪلوءَ هن کي ڪراچيءَ ڀڄايو ته پنهنجي خاندان سميت، ان پناهگير پارٽيءَ وٽ وڃي فرياد ڪر ته منهنجو سڀ ڪجهه لٽي، مونکي لڏ پلاڻ تي مجبور ڪيو ويو آهي، ۽ ڪليم وجهي جايون ۽ پلاٽ هٿ ڪر.....

ڪلوءَ جي ڪليم جو قصو ته بنياد کي چٽو ڪرڻ لاءِ اچي ويو. اصل ۾ ڳالهه ڪرڻي آهي ڪليمي ڪامريڊ جي.

ورهاڱو ٿيو ته سنڌي هندن کي هٿرادو ظلم سان سنڌ مان ڀڄايو ويو. سنڌي ڪميونسٽن ۾ هندن جي گهڻائي هئي. مسلمان خدا ۽ مذهب جي اوت ۾ ڦرمار، ڀر ماريت، ظلم ۽ جهالت جا پوڄاري آهن، سي ڪميونزم جا

دشمن ئي ٿي سگهن ٿا.

سنڌي مسلمان کي آگرين تي ڳڻڻ جيترا ڪميونسٽ هئا. انڊيا جي ڪميونسٽ پارٽيءَ کي خيال آيو، يا هندستان جي ڪن مسلمان ڪميونسٽن، سنڌ ڏانهن ويل مائٽن جون مفت جون دولت سان پرچندڙ جهولين جون خبرون ٻڌي، پنهنجي پارٽيءَ جي پڳدارن کي پارٽيءَ جي نالي ۾ گمراه ڪيو ته سنڌ ۾ ڪميونسٽن جو خال پڻا ٿيو آهي، تنهنڪري کين ڪميونزم جي پرچار لاءِ اوڏانهن موڪليو وڃي. اهڙي طريقي هو اچي سنڌ ۾ نازل ٿيا. سنڌ ۾ نه پر فقط ان جي هڪ شهر ڪراچيءَ ۾ اچي خيما کوڙيائون. يا هو ذهني ۽ دلي طرح ڪميونسٽ هئا ئي ڪونه، يا پنهنجن ديس واسين پناهگيرن وانگر هر شيءِ تي ڪليم پئي ڪيو. هنن ڪليم پئي ڪيو ته سندن ٻولي اڙدو آسماني ٻولي، پاڪستان ۽ سنڌ جي قومي ٻولي آهي ۽ سنڌ جي قومي ٻولي آهي ۽ سنڌين جو اسلام ته هند ڪو اسلام آهي. هنن ڪليم پئي ڪيو ته سندن گنگائي جمنائي تهذيب ئي حقيقي اسلامي تهذيب آهي ۽ سنڌين جي تهذيب ته موهن جي دڙي جي واڻڪي تهذيب آهي. هنن ڪليم پئي ڪيو ته سنڌ ۾ هندن جون ڇڏيل توڙي سرڪاري ملڪيتون، مال، جايون، ڪارخانا، نوڪريون، زمينون سڀ سندن آهن، ۽ انهن تي سنڌين جو حق جتان غير اسلامي عمل آهي.

سو هندستان مان آيل مسلمان ڪميونسٽن به اعلان ڪيو، يا شايد پڌري پٽ اعلان ڪونه ڪيو، اسلام جي پاڪ نالي ۾ گهڙيل پاڪستان جي رياست ڪميونزم جو جي ڪتر مخالف هئي، ۽ هنن پنهنجو پاڻ ۾ فيصلو ڪيو ته اسان کي ڪميونزم ڪليم ۾ مليو آهي. هنن مارڪس ۽ لينن جي فڪر کي ڦهريءَ تان ميساري، پنهنجي ڪليمي ڪميونزم جو پرچار شروع ڪري ڏنو. جي هو پرچار ڪ ٿي آيا هئا ته پرچار ڪري، پنهنجي وطن هندستان موٽن ها. پر هنن جو ڪهڙو مائٽ واپس ويو هو جو هي واپس وڃڻ جو سوچين. هو هتي ڳپ ڪوڙي ويهي رهيا. ايترو به شرم ڪونه پين ته مذهب جي بنياد تي گهڙيل ملڪ ۾ رهڻ لاءِ، ڪميونسٽ پنهنجو اصلي ديس ڇڏي نه ايندو آهي. هنن سنڌ ۾ پرچار ڪرڻ لاءِ اچي نه سنڌي ٻولي سکي ۽ نه سنڌي سڀيتا اختيار ڪئي. جيتوڻيڪ هڪڙو ڪميونسٽ پنهنجو اصلي ديس

چڏي نه ايندو آهي. هنن سنڌ ۾ پرچار ڪرڻ لاءِ اچي نه سنڌي ٻولي سکي ۽ نه سنڌي سڀيتا اختيار ڪئي. جيتوڻيڪ هڪڙي ڪميونسٽ پرچارڪ جو پهريون عمل سنڌي زبان سکڻ ۽ سنڌي سڀيتا اختيار ڪرڻ هجڻ کپي ها، هنن کي سنڌ جي ڳوٺن ۽ ٻهراڙين ۾ وڃي هارين، پورهتن ۽ عام ماڻهن سان رلڻ ملڻ ۽ ڪچهريون ڪرڻ کپي ها. سوشلزم ته انهن لاءِ ئي آهي. پر هي ڪميونسٽ ڪراچيءَ ۾ ويهي، ڪليمي سوشلزم ۽ ڪليمي ڪميونزم جا ڦٽاڪا چوڙيندا رهيا، سي به اهڙي ٻوليءَ ۾، جا هتي جي ڌرتيءَ جي ٻولي نه هئي.

انهن هندستاني مسلمان ڪميونسٽن جي ته هتي ڪا قوميت ئي ڪانه هئي، تنهنڪري هنن لاءِ قومي سوال ئي ڪونه هو، انڪري چوڻ لڳا ته ڪميونزم ۾ قوميت جي اهميت ئي ڪانهي. باقي هو طبقاتي سوال جي ڳالهه ڪندا هئا، سا به ڪراچيءَ جي ڪن ڪارخانن تائين محدود هئي.

ورهائي وقت هندستان جي ڪميونسٽ پارٽيءَ جي سياسي ساڃهه جو دنگ اهو هو، جو هڪ ملڪ کي مذهبي بنيادن تي ٽڪرا ٿيڻ جي وڏي واک ڀڃڻي ڪيائين. شايد هنن مسلمان جاگيردارن کي تحفظ ڏيڻ ۾ ڀاڱي ڀائيواري ٿيڻ کي ڪميونزم تي سمجهيو. ڪنهن هٿ ٺوڪڻي نظريي کي اڃا ڪي سنگ ٿيندا آهن!

اهو به ڏٺو ويو ته جيئن اسلامي جماعتن ۾ الائي ڪيئن پرفيسر ۽ ڊاڪٽر اڀري ايندا آهن، تيئن هنن ڪليمي ڪميونسٽن ۾ به پروفيسر ۽ ڊاڪٽر اڀري آيا. جيئن وقت گذرندو ويو ته هنن سنڌين ۾ به ڪي منجهيل ذهن پنهنجا هنوا بنائي وڌا، جي اڄ تائين، ڪليمي ڪميونزم جي حوالي سان ٽافوڙا هڻندا وتن، اها حقيقت توهان انهن سنڌين جي پروگرامن، پرڪارن ۽ گهڙتئين مان پرکي ۽ پروڙي سگهندا. هو پاڻ به منجهيل آهن ۽ ٻين سنڌين لاءِ به مونجهارا پيدا ڪندا رهن ٿا....

هاڻي ڪليمي ڪامريڊ جي ڳالهه چئي ٿيڻ ۽ توڙ تي پهچڻ واري ٿي آهي.

ڪليمي ڪامريڊ، هندستان جي ڪميونسٽ پارٽيءَ کي درخواست ڪئي ته هن کي پاڪستان پرچار لاءِ موڪليو وڃي. پارٽي اول ئي انهيءَ سوچ ۾

پيل هئي ته هيڏي تعداد ۾ هندستان جا مسلم ڪميونسٽ، پاڪستان ۾ ڇار لاءِ ڇو ويا آهن ۽ اڃا پيا به ڪوڙ وڃڻ چاهين ٿا. هنن اهو به ڏٺو هو ته جيڪو اوڏانهن وڃي ٿو، سو وري واپس ئي ڪو نه ٿو ٿئي ۽ اتي ئي ڪپ ڪوڙي ويهي ٿو رهي، ۽ پنهنجي ڪم ۽ ڀرڇار جي ڪا رپورٽ به ڪونه ٿو موڪلي. پارٽي کي اها به خبر هئي ته پاڪستان ويندڙ مسلمان ڪميونسٽن مان گهڻا هتي هندستان ۾ به ڪو خاص سرگرم ڪونه رهيا هئا. ڪليمي ڪامريڊ جي باري ۾ به هنن کي خبر هئي ته هندستان ۾ هن ڪڏهن به پارٽيءَ جي ڪم ۾ سرگرمي ڪانه ڏيکاري هئي. هن کان پڇيو ويو،

”هوڏانهن وڃڻ کان اهو بهتر نه آهي ته هتي پنهنجي وطن ۾ سوشلزم لاءِ ڪم ڪرين؟ هتي جا رهاڪو به تمام پوئتي پيل آهن؟“
 ”پاڪستان جا ماڻهو مذهب جي ڌڻن ۾ وڌيڪ گئل آهن، انهن کي چوٽڪاري جي زياده ضرورت آهي.“

”اوڏانهن جيڪي ڪميونسٽ ڀرڇارڪ سنڌ ڏانهن ويا، انهن کي نه سنڌي زبان ايندي هئي ۽ نه اتي وڃي سنڌي سکيا، ۽ نه سنڌي تهذيب اختيار ڪيائون. جيتوڻيڪ اهو پارٽيءَ جو اهم اصول آهي ته جتي ڀرڇار لاءِ وڃجي، اتي جي ٻولي ۽ تهذيب اختيار ڪجي. انڪري اهي ڀرڇارڪ ناڪامياب ٿيا آهن.“

”مان اتي وڃي سنڌي به سکندس ۽ پنهنجو پاڻ کي سنڌي سڏيندا ۾ رڳيندس.“

”اهي ڀرڇارڪ وڃي هڪڙي شهر ڪراچيءَ ۾ ويهي رهيا ۽ سنڌ جي ٻين شهرن ۽ ڳوٺن ڏانهن ڀلجي به ڪونه ويا. ان ڪري هو ڪو به ڪارائتو ڪم ڪري نه سگهيا.“

”مان سنڌ جي ڳوٺ ڳوٺ ۾، واهڻ واهڻ ۾ ۽ وسندي وسندي ۾ ويندس، ۽ سنڌي هارين، سنڌي پورهيتن ۽ سنڌ جي شاگردن کي پارٽيءَ جو عظيم نياپو پهچائيندس ۽ هنن کي ذهني ۽ نظرياتي طرح انقلابي بڻائيندس.“

ڪليمي ڪامريڊ ڪراچيءَ پهچي ويو. اتي جو ماحول ڏسي، هن به ٻين پناهگير ڀرڇارڪ ڪميونسٽن واري واٽ ورتي. هو نه سنڌي عوام سان

لاڳاپي ۾ آيو، نه سنڌي ٻولي سکيائين ۽ نه سنڌي ماڻهن جي نفسيات ۽ نه سنڌي قومي سڃاڻپ جي جاکوڙ کي سمجهڻ جي ڪوشش ڪئي. البت پاڻ جهڙن سان گڏجي بي اثر طبقاتي پرچار ڪيائين. هو ڪراچيءَ کي سنڌ کان چڻي ڌار ڪرڻ وارا هلچل ۾ سرگرم ڪارڪن ٿي ويو، ۽ سنڌين جي نفرت جو وڏو نشانو بڻيو.

هتي اهو ياد ڏيارڻ مزي کان خالي نه ٿيندو ته انهن ڪليمي ڪميونسٽن جا همناو سنڌي، هن وقت واکا ڪندا ٿا وتن ته سامراج جا ايجنٽ پناهگير، آمريڪي اڏو بنائڻ لاءِ سنڌ ۾ هنگاما ۽ نسلي فساد ڪرائي ڪراچيءَ کي جدا ڪرڻ ٿا چاهين.

ڪليمي ڪامريڊ سنڌ ۾ اڀرندڙ قومي تضاد کان ڄاڻي وائي ڪن لاتار ڪندو رهيو، ۽ ڪتابي دنيا مان پنهنجن ڪڏن ڪرتوتن لاءِ اڌورا حوالا ڪڍي، مڪاريءَ جا سرندا وڃائيندو رهيو ته قومي تضاد کي ڇڏي، فقط طبقاتي سماج خلاف هٿ پير هلايو. جيڪڏهن سنڌ جا سڃاڻ ڪميونسٽ هن قومي سوال جي اڀار طرف ڌيان ڇڪائيندا هئا ته انهن کي انتها پسند يا مارڪسزم ۽ لينينزم جو منڪر چئي، ڳالهه لنوائي ويندو هو.

هڪ ڏينهن نالي ۾ مارجي ويو. جيئن مٿي ڏيکاريو ويو آهي ته هو رڳو نالي ۾ ڪميونسٽ هو. اهو ڊڪٽيريءَ جو دور هو ۽ هن ملڪ جو ڊڪٽيٽر پاڻ کي اسلام جو وڏي ۾ وڏو رکوالو سڏائيندو هو. هو بار بار اعلان ڪندو هو ته ڪميونسٽ اسلام جا وڏي ۾ وڏا دشمن آهن ۽ هنن کي هن ملڪ ۾ جيئن جو حق نه آهي. هڪ ڏينهن پاڪستان جي ڪميونسٽ پارٽيءَ جي ڳجهي ميٽنگ هئي. پوليس ان جاءِ کي گهيرو ڪري، گولي بازي شروع ڪري ڏني. ٻين ڪن پارٽيءَ جي اڳواڻن سان گڏ ڪليمي ڪامريڊ به مارجي ويو.

گهڻن سنڌين ته هنجي موت جي خبر ڏي ڌيان ئي ڪونه ڏنو ۽ جن ڌيان ڏنو، انهن کي به ايتروئي خيال ٿيو، جيترو ڪنهن سنڌ جي دشمن جي مرڻ تي ٿيڻ کپي.

هڪ سنڌي سرگرم راڄنيتي ڏاهو، جنهن جي ڏاهپ پري تقرير، هيءَ ڪهاڻي وجود ۾ آڻڻ جو اتسام پندا ڪيو، تنهن جي تقرير جون جھلڪيون؛

..... ڪليمي ڪميونسٽن ۽ انهن جي وڪڙ ۾ ڦاٿل سنڌي، جي ڪميونزم کي آسماني صحيفو سمجهي، پنهنجي ذهن کي چرپر ۾ نه ٿا آڻين ۽ سائنسي بنيادن تي پنهنجي سنڌ جي حالتن مطابق ڪميونزم ۾ تبديلي ۽ ارتقا جا مخالف آهن، جي قوميت جي اپريل سوال کي انهن ڪليمي ڪميونسٽن وانگر اوليت نه ٿا ڏين ۽ سنڌيت کان وڌيڪ عالميت جو هوڪو ڏين ٿا ۽ اهو نه ٿا مڃين ته ڪميونسٽ پارٽي قومي آزاديءَ لاءِ ٿي جاکوڙ ڪري، جيئن سنڌ ۾ سوشلزم آڻي سگهجي، تن ڪميونسٽن جي ڪردار ۽ ڪاڪردگيءَ کي ڏسي ڪميونزم کان نفرت نه ڪريو، ان کي پئي نه ڏيو. اهڙا ڪميونسٽ، ڪميونسٽ آهن ئي ڪونه. اهي ڪميونزم کي بدنام پئي ڪندا رهيا آهن. اهي ڪميونزم جي باري ۾ غلط فهميون پيدا ڪندا رهيا آهن.

....ڌرتيءَ جي وارثن جا مسئلا ۽ مونجهارا، جذبا ۽ احساس، ڪوبه ڌاريو سمجهي نه ٿو سگهي. جي ملڪ ۾ ڌارڻي کي پارٽيءَ جون واڳون سونپيون، ته هو ڪليمي ڪميونسٽن وانگر، ڪميونزم جو منهن مهاندوئي مٽائي ڇڏيندو ۽ ديس وارن کي انقلابي واٽ تان ائين پري وٺي ويندو، جو هو سامراج جا ساٿاري نظر ايندا.

.... سنڌ جي قوم پرست پارٽين لاءِ به هڪ چٽو چٽاءُ آهي. جي هو سنڌ جي قومي آزاديءَ لاءِ جاکوڙ انهيءَ لاءِ نه ڪن ته ان ذريعي سنڌ ۾ سوشلزم جو نالي طور نڪتو وجهن ٿا ۽ پارٽيءَ جون واڳون جاگيرداري نظريي وارن اڳواڻن جي هٿ ۾ ڏين ٿا، ۽ پارٽيءَ کي پورهيت پارٽي ۽ پورهيت نظريي واري پارٽي نه ٿا بڻائين، ته هو جيڪا قومي آزادي حاصل ڪندا، سا سنڌ ۾ هڪڙو ٻيو پاڪستان وجود ۾ آڻيندا، جنهن ۾ ڌارين حاڪمن جي جاءِ سنڌي وڏيرا ۽ سنڌي سرمائيدار وٺندا، جيئن هندستان مان انگريزن جي وڃڻ کان پوءِ ديسي جاگيردارن ۽ سرمائيدارن، انهن جي جڳهه والاري ۽ عوام کي آزاد ٿيڻ جو ڪو احساس ئي ڪونه ٿيو ۽ نه هنن ڪو فرق محسوس ڪيو.

.... مارڪسزم ۽ ليننزم جي سائنسي ڪميونزم جي تقاضا اها آهي ته سنڌ ۾ سنڌي، ”سنڌ ڪميونسٽ پارٽي“ ٺاهي، قومي آڇپائي ۽ غير طبقاتي

سماج لاءِ انقلابي جنگ لڙڻ. اها پورهيت پارٽي هجي ۽ پورهيت نظريي هيٺ
 ڪم ڪري. اها سنڌ جي قومي آجپائيءَ لاءِ انهيءَ واسطي لڙي ته سنڌ ۾
 سوشلزم قائم ڪجي. اها دل جي سچائيءَ سان ۽ ذهن جي گهرائيءَ سان
 انقلابي عمل ۾ جنبي وڃي ۽ تنقيد ۽ خود تنقيد کي پنهنجي راه جي لاٽ
 بڻائي. اها پارٽي پنهنجا پير به پختا ڪري ۽ عالمي ڪميونزم سان به پاڻ کي
 ڳنڍي. ڪميونزم ۾ ئي سنڌ ۽ سنڌين جو، دنيا جو ۽ پوري انسانيت جو
 چوٽڪارو ۽ خوشحالي آهي..... اها سوچ تيزيءَ سان سنڌين ۾ اُڀري ۽
 اُسرِي رهي آهي. □

هوا ۾ پاڙون

وسايو ويچاري ٿو، پنجن ڇهن ڪلاڪن جو ڊگهو سفر آهي، ڇو نه پر
پر وينل سان ڄاڻ سڃاڻ ڪري، وقت گفتگو ۾ گذارجي.
”پاڻو! تنهنجو نانءُ ڇا آهي؟“

وسايو دل ۾ چوي ٿو، هي ته جواب ئي ڪونه ٿو ڏئي ۽ مون ڏانهن
اڪيون ڦوٽاڙي ائين ٿو نهاري ڄڻ ته مون منهن تي گهروڙي پوندو ڏٺو ٿي
مانس. آهي به ڏٺو مٽو ۽ ٿلهو مٽارو. شايد پناهڪير آهي. پاڻ به لاڳيتو پيو
چٻاڙي ۽ ٻيا اهڃاڻ به اهڙا اٿس. پوءِ ڪٿي ٿو اڙدو ڳالهائڻ جي ڪري ڪوري
ڳهان ۽ هن سان اها ٻولي ڳالهائڻ.
”توهان جو نالو ڇا آهي؟“

”ضمير احمد“

وسايو دل ۾ چوي ٿو، ڪيترو نه رکائيءَ مان ۽ مختصر جواب ڏنو
اتائين. شايد مون سان ڳالهائڻ ئي نٿو چاهي. مان ته هن سان ڳالهائي اچي
ڦاٽس. پر شروع ڪيو اتر ته نٻاهڻو به پوندو.

”منهنجو نالو وسايو آهي. توهان ڪٿي جا رهاڪو آهيو؟“

”آگري جو.“

”آگري هندستان جو؟“

”ها.“

”توهان هن بس ۾ ڪيڏانهن پيا وڃو؟“

”جتي بس هلي چيه ڪندي.“

”يعني سکر؟“

”ها.“

”توهان هن ملڪ ۾ پهريون ڀيرو آيا آهيو؟“

”نه.“

”اڳ ۾ به هتي اچي چڪا آهيو؟“

”مان آگرو يا هندستان ڏٺو به ڪونه آهي، مان هتي ئي رهندو آهيان.“
 ”توهان چيو نه ته توهان آگري جا رهاڪو آهيو؟“
 ”منهنجو پيءُ ۵۲ سال اڳ، پاڪستان ٺهڻ وقت آگري مان هتي آيو هو.“

”توهان جي عمر گهڻي آهي؟“
 ”مان بابي جي هتي اچڻ کان پنج سال پوءِ ڄائو هوس.“
 ”توهان هينئر ڪٿي رهندا آهيو؟“
 ”پاڪستان ۾.“
 ”منهنجو مطلب آهي سنڌ ۾ يا؟“
 ”مان پاڪستان ۾ رهندو آهيان.“
 ”پلا بلوچستان ۾ رهندا آهيو؟“
 ”پاڪستان ۾.“
 ”يا پنجاب ۾ گهر اٿو؟“
 ”پاڪستان ۾.“
 ”شايد سرحد ۾ رهندا آهيو؟“
 ”مان ٻڌائي چڪو آهيان ته مان پاڪستان ۾ رهندو آهيان.“
 وسايو سوچي ٿو، ڇا هي اٺ جو پٽ سمجهي ٿو ته پاڪستان ڪٿي زمين ۽ آسمان جي وچ ۾ تنگيل ايراضي آهي.
 ”پلا اهو ته ٻڌايو ته گهر ڪٿي اٿو؟“
 ”مان چئي چڪو آهيان ته پاڪستان ۾.“
 ”ڪهڙي شهر ۾؟“
 ”پاڪستان ۾.“
 ”حيدرآباد ۾ ٿا رهو.“
 ”چير پاڪستان ۾.“
 ”سکر ۾ ٿا رهو؟“
 ”پاڪستان ۾.“

وسايو دل ۾ چوي ٿو، ماڻهو پهرين شهر يا ڳوٺ جو نالو ٻڌائيندو آهي، پوءِ تعلقو، پوءِ ضلعو، پوءِ پرڳڻو، پوءِ وڃي پورو پتو پوندو آهي ته هو

ڪٿي ٿو رهي. هن وٽ هر ڳالهه جو جواب آهي پاڪستان. ان مان هن جو مطلب ڇا آهي. هو پاڻ کي ڇا ٿو سمجهي ۽ ائين ڇا ٿو ثابت ڪرڻ چاهي. مونکي پڪ آهي ته هو رهي سنڌ جي ڪنهن شهر ۾ ٿو پر شهر جو نالو وٺڻ به نه ٿو چاهي. مون منڍ ۾ ئي سمجهيو هو ته هو منهنجي سنڌي هجڻ ڪري، مون سان ڳالهائڻ ئي نٿو چاهي. مان ئي هن کي چئبڙي پيو آهيان. سارو وقت رڳو مون ئي سوال پئي ڪيا آهن. هن مون کان هڪ سوال به ڪونه پڇيو آهي. ههڙن گڏهه دماغن ۽ مٿي ڦريلن لاءِ ڪي سنڌي اڃا به چون ٿا ته سنڌي اديب هنن کي پنهنجي قلم ذريعي سچ سمجهائي سگهن ٿا. ايسٽائين ته هي يهودي فلسطين والاري ويندا.

وسايو پنهنجي ڳوٺ جي گهر جي وڏي ۽ ويڪري اڱڻ ۾ ويٺو آهي. هو ڏسي ٿو ته سج هيٺڙا آسماني گهير ۾ گم ٿي ويو آهي. هوا جي چرپر ناهي، پر گرمي به ڪانهي. پاڻ ٿوري گهڻي خنڪي آهي. سج لهڻ ۽ اوندھ ٿيڻ جي وچ واري وڻي وارو اکين کي وڻندڙ ڪيرائو سوجهرو آهي.

ماحول فرحتي لڳيس ٿو. هو ڏسي ٿو ته سندس ماءُ هڪڙي پٺيان واڻ جون پنج ڪتون ڪلهي تي کڻي پٿر ۾ رکندي ٿي وڃي. وري هر هڪ ڪٽ جي واڌڻ مٿان ويڙهيل هنڌ رکي ٿي. هو پنهنجي پيٽ ڏي نگاهه ڪري ٿو، جا ورندي مان خالي گهڙامنجي ڪڍي، اڱڻ جي پٽ ڀرسان رکي ٿي ۽ پوءِ هو هٿ - نلڪو هلائي، ٻاٽلي ڀري، اڱڻ جي ڪنڊ ۾ ٻڌل مينهن کي پاڻي پياري ٿي، ۽ آخر ۾ ڪٽ ۽ ڪٽر جو گاهه وجهي ٿي. هو اهو به ڏسي ٿو ته سندس ماءُ ٻيو ڪم ڪار لاهي، مينهن ڏهن ويهي ٿي. چؤنريءَ ۾ پوندڙ گوهرن جو آواز، چيٽيل يڪتاري جي تار جهڙو سر پيدا ڪري ٿو. هاڻي هو ڏسي ٿو ته سندن ٻه ڪڪڙ ٽپ ڏيئي اڏري اڱڻ جي چوڊيواريءَ تي چڙهي وڃن ٿا ۽ اتان وري اڏامي اڱڻ ۾ بيٺل نر جي وٽ جي ڌارن تي چڙهي رات جو بيسرو ناهي وهن ٿا. پاڙي وارن گهرن جي وٽن ۾ هن وٽ مان جهرڪين جو لاڳيتو ”جهان جهان“ جو شور اچي ٿو.

هو پنجن ڪٽن مان، وچينءَ ڪٽ تي، پيرانديءَ کان رکيل هنڌ تي مٿو رکي ليٽي پوي ٿو، ۽ محسوس ڪري ٿو ته هو هن ٺاپر ڀرڻي ۽ فرحتي وايو منڊل جو حصو بنجي ويو آهي. هن کي خيال اچي ٿو ته پناهگير دهشت گردن

حيدرآباد شهر ۾ ايڏو هراس ۽ ڏڪاءُ جو ماحول پيدا ڪري ڇڏيو آهي، جو ماڻهو پاڻ کي ڪٿي به سلامت نه ٿو سمجهي. نه گهر ۾، نه رڪشا ۾ ۽ نه بس اندر. اها به حقيقت آهي ته ڳوٺ ۾ به ملڪيت وارا، ڌاڙيلن جي ڊپ ۾ رهن ٿا.

هو ڏسي ٿو ته ماءُ چلهه تي چانورن جو ڊيگڙو رکيو آهي. پوءِ هن جي نگاهه تعلقي شهر مان آيل ڀائرن تي پوي ٿي. انهن مان وڏو ان شهر ۾ هڪڙي آفيس ۾ ڪلارڪ آهي، ۽ ننڍو به اتي ئي مئٽرڪ ڪلاس ۾ هاءِ اسڪول منجهه پڙهندو آهي. هو هن سان ڳرائڙي پائي ملن ٿا ۽ ڀر وارين کتن تي ويهي رهن ٿا.

هو ڏسي ٿو ته سندس ماءُ ڊيگڙو دم تي رکي ۽ سندس پيٽ واندي ٿي، اچي ڀر وارين کتن تي وهن ٿيون.

”سو اڏا سومر، اسان جي ڪلهوڪي سفر جو چيهه وڃي ٿيو ڌاڙيلن جي ڪارروائيءَ تي.“

”ڀائو وسايا، ان جي تفصيل ٻڌڻ لاءِ ئي ته اسين هڙئي پاتي آتا ٿي رهيا آهيون. اها ته شڪراني ۾ پٽ جو ڊيگڙو به ڇاڙهيو آهي، ڀر اوڙي پاڙي کي ڪارائيندي.“

”ها پٽ وسايا، تون منهنجو وڏو پٽ آهين، تون گهر جو وارث آهين. خدا توکي بچايو، تون صحيح سلامت اچي رسيو آهين، ڀلا ٻڌاء ته سهي ته ڌاڙيلن توکي ڪيئن ڇڏي ڏنو؟“

”اما، توهان ته اجايو پيا پريشان ٿيو. مون کي نه ڊپ ڊاءُ هو ۽ نه خوف خطرو.“

”پر اڏا، تون به ڪٿي قصو شروع ڪر.“

”بس هر شهر تي بيهندي ٿي آئي. ڪي لٿا ٿي، ڪي چڙهيا ٿي، جڏهن بس هالاڻيءَ کان اڳتي هلي ته مسافرن مان پنج جوانمرد اتي بيٺا ۽ هٿيار ڪٿي اڀا ڪيائون. هڪڙو جوانمرد، مان انهن کي جوانمرد چونڊس، ڇو ته هو ڌاڙيل هئا ئي ڪونه، هو اڻڀريل به نه ٿي ڏٺا. ها، ته هڪڙي جوانمرد، ڊرائيور جي ڪنڌ تي پستول رکي چيو ته ڪوتڙي ڪبير سامهون، خانواهن ڏي ويندڙ رستي ڏانهن بس ڪاهي هل. ٻين چئن جوانمردن، مسافرن ڏي

ڪلاشنڪوف ٽائي ڌمڪايو ته ڪوبه ڪا به حرڪت نه ڪري ۽ جو جتي ويٺو آهي، اتي ويٺو رهي. مون ڏٺو ته پناهگير ضمير احمد، جنهن سارو وقت هيڏي تيڙي تي ڏيکاري، تنهن خوف ڀريل اکين سان مون ڏي نهاريو ۽ ٿر ٿر ڪندي رهيو هو. مونکي اهو به ياد آيو ته اهي جوانمرد، ڪنڊياري مان بس ۾ چڙهيل هئا. جيئن ته مند تبديل ٿي رهي آهي ۽ اهو ٽپهڙي جو وقت هو، ان ڪري مسافرن جو، هنن جي جسمن تي ويڙهيل اجرڪن يا کيسن ڏانهن ڌيان ڪونه ويو، جن اندر هنن هٿيار لڪائي آندا هئا. جڏهن بس خانواهن سان ڳنڍيندڙ رستي تي مڙي، ۽ ٿورو اڳيرو پهتي، تڏهن مون کي سمجه ۾ آيو ته جوانمردن، پنهنجي ڪارروائيءَ لاءِ اهو رستو چو چونڊيو هو. اتي ان رستي جو اڌ ميل کن حصو سر جي گوڏي جيڏي پاڻيءَ هيٺ آيل هو، ۽ ظاهر آهي ته رستي جي پاسن کان پاڻي وڌيڪ اونهون هوندو. اتان گاڏين جي اچ وڃ بند هئي، جوانمردن هيٺ لهي، ڪلاشنڪوفون ٽائي، پاڻي ۾ ٿي بيٺا. اندر بس ۾ هڪڙي جوانمرد مسافرن ڏي منهن ڪري چيو ته ”ڪراچي ۽ حيدرآباد جا پناهگير اسانجي پائرن ۽ پيئرن جا لاش موڪليندا رهيا آهن، سنڌ ۾ ورهين کان جيڪي هنگاما، فساد، خونريزيون ۽ بيروزگاريون آهن، سي سڀ پناهگيرن جي هتي اچڻ کان پوءِ ٿيون آهن، اهي ئي ان جو ڪارڻ ۽ بنياد آهن. هنن کي اوڏانهن وڃڻ کپي، جتي جي هو ڪرڙ آهن، نه ته اسان کي ڌارين کان پنهنجي سنڌ صاف ڪرڻي پوندي، اسان کي پنهنجي ڌرتي ڌوڻي پوندي، ۽ پوءِ ئي سنڌ ۾ اهو امن ۽ پيار وري موٽي ايندو، جيڪو پناهگيرن جي اچڻ کان اڳ هتي هو.“

”ادا وسايا، اڄ شاگردن جي جلبي ۾ اسان جي هڪ شاگرد اڳواڻ چيو ته ڪيترا ماڻهو سنڌ ۾ ٿيندڙ دنگن فسادن ختم ڪرڻ لاءِ ڪو حل ڳولڻ لاءِ پريشان ٿي رهيا آهن. هن چيو ته ان جو حل سنئون سڌو آهي. انهن دنگن فسادن جي جڙ ڌاريا ۽ پناهگير آهن. انهن جي هتي اچڻ کان پوءِ ئي هنگامن جو مڇ مڇيو آهي. ٻين پرڳڻن، ڌارين پناهگيرن کي پاڻ وٽ آباد ٿيڻ نه ڏنو ته اتي ايتري بدامني به ڪانهي. ان ڪري انهن دنگن ۽ فسادن کي ٻنجو ڏيڻ لاءِ هڪڙو ئي حل آهي ته سنڌ مان پناهگيرن ۽ ٻين ڌارين کي ڌڪي ۽ لوڌي پنهنجن ملڪن، پنهنجن ديسن، ۽ پنهنجن پرڳڻن ڏانهن واپس

ويڃڻ تي مجبور ڪيو وڃي.

”ها، سو جوانمرد پنهنجي تقرير جاري رکندي چيو ته شايد ڪي چون ته قاتل ته ٻيا پناهگير آهن، هي پناهگير ته بيگناه آهن، انهن کي ڇو ٿا ماريو، مان پڇان ٿو ته شهرن ۾ جن سنڌين کي ماريو ٿو وڃي، انهن ڪهڙو ڏوھ ڪيو آهي؟“ ائين چئي هن سختيءَ سان حڪم ڪيو ته بس ۾ جيڪي به پناهگير آهن، اهي اٿي بيھن ۽ هيٺ لھن. ڪوبه ڪونه اٿيو. پوءِ انهن جوانمردن هڪ هڪ مسافر کي غور سان چڪاسڻ شروع ڪيو. منهن مهاندي مان، لباس مان، گفتگو مان، جنهن جي به پڪ ٿي ٿين ته پناهگير آهي ته گهلي، هن کي بس مان هيٺ پائيءَ ۾ ٿي اڇلايائون، ۽ ڇيڙڪ جو آواز ٿي اڀريو، ضمير احمد جي حالت سڀني کان خراب نظر آيو. جيئن ئي هڪ جوانمرد هن ڏي وڌيو ته هن اڳواٽ ئي اڙدوءَ گاڏڙ سنڌيءَ ۾ ڳالهائڻ جي ڪوشش ڪئي ۽ چيو ته مان سنڌي آهيان ۽ شهدادپور ۾ رهندو آهيان ۽ زور زور سان ”جيئي سنڌ.“ جا به ٿي نورا هنياين. جوانمرد هن جي ويجهو اچي پيو، ”ڇڱو ڇڱو ڏال ڏيڏر.“ هن ڏاڍي ڪوشش ڪئي وات ۾ زبان کي ڏيڏر وانگر ٽپڪا ڏيارياين، تڏهن به هو ”ڏال ڏيڏر“ چئي سگهيو. مان مرڪندو، ضمير احمد کي ڏسندو رهيس. هن جو سارو بدن ائين ڏکي رهيو هو جيئن نر جي وٺ جا پن طوفاني هوا ۾ جهوليندا آهن. هن جو ڪانچ ۾ ئي مٽ نڪري ويو هو ۽ ان جي پاڇن مان ڳڙي رهيو هو. جوانمرد هن کي ڳچيءَ کان ڪري ورتو. ضمير احمد خوف ۽ تڙڪڻيءَ ڪري هلڻ جهڙو ڪونه رهيو هو، ۽ جوانمرد هن پهلوان جهڙي ٿلهي متاري پناهگير کي گهيلندو بس جي در وٽ ويو، هن کي هيٺ ڪري اڇلايائين، انهيءَ چڪ ڇڪان ۾ ضمير احمد جو ڪانچ جي ور ۾ لڪل پستو ڪري پيو هو، جو سڀني ڏٺو.

”توهان کي ان وقت ڇا محسوس ٿيو؟“

”مان ضمير احمد جي حالت ڏسي سوچڻ لڳس ته هي پناهگير، شهرن

۾ سنڌين کان ڪيئن ٿا زور ٿين.“ □

چار

تون پنهنجي خط ۾ مون کان پڇيو آهي ته مان هيءَ شادي ڪريان يا نه؟ شادي، جيڪا هڪ غير سنڌي چوڪريءَ سان ڪرائي ٿي وڃي ۽ جا تنهنجا وڏا، تنهنجي مرضي خلاف ڪرائي رهيا آهن. هونءَ ڪن حالتن ۾ ائين ٻڌڻ ۾ ايندو آهي ته پيار ڪري غير سنڌيءَ سان شادي رچائي وئي. توهان جي حالت ۾، وڃ ۾ پيار ڪونه ٿو اچي. پر مونکي ڄاڻ آهي ته جاگيرداري ۽ سرمائيداري نظامن جي بندشن، پابندين ۽ پاڻ تي ضابطن مان قتل عشق اڳتي هلي يا شاديءَ جي حالت ۾ جذبا ٿڌا ٿيڻ کان پوءِ، اهو پنهنجي اصلي اڻ وڻندڙ روپ ۾ ظاهر ٿئي ٿو.

جي غير سنڌي عورت سان پيار هجڻ ڪري پرڻجڻ چاهين ها ته مونکي هي چوڻو پوي ها: ڌاري يا غير سنڌي عورت سان پيار ٿي نه ٿو سگهي. جا تنهنجي ڌرتيءَ جي ٻولي نٿي سمجهي جا تنهنجي ٻولي نه ٿي سمجهي، سا توسان ڪيئن ٿي پيار ڪري سگهي! جا تنهنجي ٻولي نه سمجهندي، سان تنهنجي پيار جي ٻولي ڪيئن سمجهندي، تنهنجي پيار جو اظهار ڪيئن سمجهندي؟ ڇا اهو ٿي سگهي ٿو ته هڪ سنڌي سڄاڻ، غير سنڌي عورت جي پيار ڪري، شاديءَ جي چار ۾ ڦاسي، پنهنجي ڌرتيءَ کي هاڃو رسائيي!

تنهنجو خط پڙهي، منهنجي ذهن تي پنهنجي هڪ پاڙي دوست جي جيون چڪر جون مورتون ڦرڻ لڳيون.

ان چڪر کي چاليهه سال ٿي ويا آهن ۽ هو ان چڪر ۾ نه پر ان گهاٽي ۾ پيڙجي ويو آهي ۽ ذهني طرح نه چاهيندي به هو ان گهاٽي ۾ پيڙبو رهي ٿو، پنهنجي پاڙيائپ جو ثبوت ڏيندي، پنهنجي بزدليءَ جو بوتو بنجندي
هو مڇي مانيءَ واري هڪ ڳوٺاڻي جو اڪيلو پٽ هو. ڪراچيءَ ۾ پڙهندو هو. هڪ دوست اتي جي پناهگيريائي چوڪريءَ سان شادي ڪرايس. هو ڏاڍو خوش ٿيو هو. خاص خوشي انهيءَ ڪري ٿي ته هڪ

شھري چوڪريءَ سان شادي ڪري هن پنهنجي ڳوٺ وارن نوجوانن ۽ سندس جھڙن ٻين لکين سنڌي نوجوانن کي ملهه ماري هڻي. خوشي ته اها پڻ ٿي هيس ته پنهنجي خاندان جي سادين، اڻڙهيل، بي فئشن ۽ بي افعالين سوتين، ماسٽن مان جان چڻي پئي هئس. جنهن مان ڪنهن نه ڪنهن سان هن جو پلم اٽڪايو وڃي ها. هيءَ شھري چوڪري نڪاح کان پوءِ ڏٺائين. ان وقت جوش ۾ هجڻ ڪري، هن جي اصلي منهن مهاندي ڏانهن ته گهرو ڌيان ڪونه هوس، ڇو ته چلڪندڙ چمڪندڙ ۽ رنگارنگي لباس هو. هڪ هڪ انگ تي ميندي ۽ ميڪ اپ جا ته ضرورت کان وڌيڪ چڙهيل هئا، ناز هئا، ماڻا هئا، ادائون هيون. مون وارو دوست وري ڪهڙو مور هو! نه منهن مهانڊو، نه هڏ ڪاٺ، نه رنگ، نه روپ.

ان وقت سنڌي گهڻو ڪري هروڀرو به مسخرن واري سنڌي گاڏڙ اڙڏو ڳالهائڻ جي جفاڪشي ڪندا هئا. پر هيءُ دوست ته پناهگيريائيءَ سان پرڻجڻ کان پوءِ غالب ۽ لکنوي لهجي واري اڙڏو ڳالهائڻ جي ڪوشش ۾ وڏو مسخرو لڳندو هو.

هي دوست، جنهن کي هاڻي بخشڻ چئبو، سو طبيعت جو بزدل ۽ آيلهر هو ۽ ارادي جي پختگيءَ کان وانجهيل. هن جي زال چالاڪ ۽ واتراڌي هئي ۽ هر مامري ۾ هن تي چائنجي ويئي. هو نوڪريءَ ۾ چڙهندو ويو، ڇو ته ان وقت نوڪريون جامر هيون ۽ ترقيءَ جي موقعن جي کوٽ ڪانه هئي. هو وڏو آفيسر بنجي ويو.

مان چاليهن سالن کان بخشڻ جي رهڻي ڪرڻي ۽ هن جي حياتيءَ جو ڪاروبار ڏسندو رهيو آهيان. هن کي چار پٽ ٿيا ۽ ٽي ڌيئرو. انهن جون به شاديون ٿي ويون آهن ۽ سڀني جون غير سنڌين سان. سڀ اولادي آهن ۽ اڄ بخشڻ جي خاندان ۾ اٺاويهه ڀاتي آهن. سڀ اڙڏو ڳالهائيندا آهن ۽ سنڌي نه سمجهندا آهن. خود بخشڻ سنڌي ڳالهائي ته سگهي ٿو، پر سنڌي لکي ڪونه سگهي، جيتوڻيڪ بي - اي تائين سنڌي پڙهيو هو. خط لکڻو پوندو اٿس ته يا انگريزيءَ ۾ لکي يا اڙدوءَ ۾.

هنن جي گهر ۾ هنڌ هنڌ پاندان ۽ ٿوڪدان نظر ايندا ۽ ڀتين تي سر سيد، لياقت علي ۽ الطاف حسين جهڙن جون تصويرون تنگيل آهن. گهر ۾

ڪو سنڌي رسالو يا ڪتاب يا سنڌي اخبار ڪانه هوندي آهي. بخشڻ جو وات به هر وقت پاڻ سان ڀريل رهندو آهي. البت پوشاڪ ۾ هن سلوار قميص ڪانه ڇڏي آهي. جيتوڻيڪ سندس خاندان جو زور تنگ پاڄامن ۽ غرارن تي آهي. هونءَ هن جي ڳالهه ٻولهه ۽ چالھ چلت ۾ پناهگيرن واري جهلڪ نظر ايندي آهي.

هن گهڻي وقت کان پنهنجي اصلي ذات وارن سان واسطا ٽوڙي ڇڏيا آهن. نه اچڻ نه وڃڻ، نه ملڻ نه گڏجڻ، نه مٽي نه ماڻي، ٻيئي ڪٽنب هڪ ٻئي سان ڪو واسطو ڪونه رکن. نه پرڻي ۾ نه مرڻي ۾. هن نوڪريءَ مان وڌي دولت ڪمائي پر پيءُ ماءُ، ۽ ٻين ڏاڏاڻن ۽ ناناڻن مائٽن کي خير ڪا مدد ڪيائين. هنن وٽ اچڻ وڃڻ به نالي ماهر هوس.

هو نوڪريءَ مان رٽائر ڪري چڪو آهي. پر هن جي زال ۽ ٻارن هن کي مجبور ڪيو آهي ته خانگي نوڪري ڪري. هو ضعيف ۽ بيمار هوندي به هڪڙي ڪارخاني جو مئنيجر آهي ۽ خاندان لاءِ روپين جا ڍير آڻي ڏيندو آهي. بخشڻ کي احساس آهي ته سندس پناهگير خاندان کي ساڻس ڪا همدردي ڪانهي. کين هن جي دولت ۽ پگهار سان مطلب آهي.

هن کي پنهنجي غلطين ۽ پوکپاين جو شدت سان احساس ٿيندو آهي. گفتگوءَ ۾ مون سان هو اهڙيون ڳالهيون مڃيندو آهي. هو چوندو آهي ته هن هيءَ شادي ڪري وڌي پوکپائي ڪئي ۽ شاديءَ کان پوءِ سپاءَ جي ڍلائي ڏيکاري پنهنجي ٻولي ڇڏي، گهر ۾ اڙدو ڳالهائڻ هن جي وڏي چسپائي هئي. هو چوندو آهي ته منهنجي سڄي زندگيءَ منهنجي بزدليءَ جو نتيجو آهي. سڀ ڪجهه سمجهڻ کان پوءِ به ڪجهه ڪرڻ جي همت ڪانه ڏيکاريم ۽ پنهنجن ۽ پنهنجي ڌرتيءَ لاءِ ڌاريو بنجي ويس.

مون کي هن پنهنجو اهو راز پڻ ٻڌايو ته هن پنهنجي پناهگير زال ۽ ٻارن کان لڪي پنهنجي غريب ماءُ پيءُ ۽ ٻين ڪن مائٽن جي ٿوري ٿوري مالي مدد به ٻئي ڪئي هئي.

هو پنهنجي بزدلي ۽ پنهنجي ڪمزوريءَ تي پاڻ کي پٽيندو ۽ ڪاريون ڏيندو آهي ته مون سنڌي هوندي به غير سنڌي پئي ڄڻيا ۽ پاليا آهن ۽ انهن کي اوج تي پئي رسايو آهي، مون تي برابر سنڌ جي لعنت هجي.

هو چوندو آهي ته جا به هن وقت منهنجي ملڪيت آهي، جي زمينون آهن، پلاٽ آهن، بنگلا آهن، بئنڪ ۾ رقر آهي، سا سڀ ڌارين جي آهي ۽ منهنجي مرڻ کان پوءِ به هنن جي ٿيندي.

هن ڪروڙن جي ملڪيت هنن کي ڏيڻ کان سواءِ، غير سنڌين جي آدمشماريءَ ۾ ۲۸ ڄڻن جو واڌارو ڪيو آهي. ڄڻ ته غير سنڌيءَ سان شادي ڪرڻ، پناهگيرن جي سنڌين کي ٿورائيءَ ۾ آڻڻ جي سازش جو حصو بنجي وڃي. هن بزدل جي ايتري همت ناهي جو گهر وارن سان سنڌيءَ ۾ ڳالهائي يا هنن کي اڙدو ڳالهائڻ کان روڪي.

جي اتفاق سان بخشڻ جي جوءَ کي ڄاڻ پئجي ويندي هئي ته هن پنهنجي پيءُ ماءُ کي ٽڪو به ڏنو آهي ته هوءَ آسمان مٿي تي کڻي ڏيندي هئي ۽ اهڙي قسم جي ڪچين گارين جا نعرا بلند ڪندي هئي جو محسوس ٿيندو هو ته ڪراچي، لکنوءَ بنجي ويئي آهي. ٻئي پاسي مائيءَ جي پيٽرن، ساليڻ، ڀاڄين ۽ سندن ٻارن ۽ مڙسن جو ڪڻڪ بخشڻ جي گهر ۾ دائمي لڳاڻو بنائي ٽڪيو پيو هوندو هو.

هڪ ڀيري هن مون کي هي ڳجهه به ٻڌايو ته ”منهنجي ئي خاندان وارا، انهن ٽولن ۾ شامل هئا، جن سنڌين تي خوني حملا ڪيا ۽ سنڌي عورتن جي بيحرمتي ڪئي ۽ هنن جي گهر جي لڏي جو لڏو پناهگيرن جي هڪڙي سنڌي دشمن تنظيم جو ميمبر هو.“

تازو هڪ ڏينهن مون کي ٽيليفون ڪيائين. ٽيليفون تان ئي رڙيون ۽ هل مهنگامي جا آواز اچي رهيا هئا، ٺڪاءُ هئا، ڌماڪا هئا، ڪيهون هيون.....

فون تي چيائين، ”اسان جي پاڙي ۾ سنڌين ۽ پناهگيرن جا فساد هلي رهيا آهن، پر مان هر طرح محفوظ آهيان.“

مون چيو مانس، ”اهڙي خوش فهميءَ ۾ نه رهجانءِ، هنن جي ڪردار مان ڏسجي ٿو ته شايد تنهنجي ئي خاندان وارا نه تنهنجو ڪم پورو ڪري ڇڏين.“

هو ڪجهه وقت ٽپيءَ ۾ پئجي ويو هو. ”غلط ڪونه ٿو چوين.....“ هن گهڻي دير کان پوءِ لرزندڙ آواز ۾ ورائيو هو. □

پستيون

وڏيري ڪانڊيري جو پٽ مير حسن، اڄ ڪوڏ وٽ آيو ته هن کي سائين ڪرڙ شاھ پير جي پٽ نثار شاھ سان جهيڙي بابت ٻڌائيندو، پر پاڙي جي ٻن ضائفن جي پاڻ ۾ جهيڙي جي رنگ جي دلچسپيءَ ۾ حالي ته گم ٿي ويو.

مير حسن جي پنهنجي غريب ڳوٺاڻي ڪوڏ سان ننڍي هوندي کان يارائي هئي ۽ هو جڏهن به ڳوٺ ۾ هوندو هو ته ڪوڏ جي ڪچي گهر ۾ پيو پيو پچندو هو. گهر مٿان هڪ ننڍي ڪوٺي هوندي هئي، جا ڪوڏ جي اوطاق به هئي، پڙهڻ لکڻ ۽ سمهڻ جي جاءِ به.

سامهون ٻن گهرن مان ميان جو پاڻ ۾ جهيڙو شروع ٿي ويو، ٻئي گهر ڪچا هئا ۽ ٻنهي گهرن جي اڱڻن جي چوڌاري ڀتين بدران لوڙها ڏنل هئا. چؤطرف جيڪي گهر هئا، تن مان ڪنهن ۾ جدا جدا قسمن جا وڻ لڳل هئا. نر، ٻر، سنجهي، سرنهه، پير ۽ پيرين جا وڻ. انهن مان پکين جون لاتيون پئي ٻڌڻ ۾ آيون. جهيڙو ڪندڙ عورتن جي گهرن مان هڪڙي ۾ مڪئي پيرن جي پير جو وڻ هو. ان جو هڪڙو ڌار پرواري مائيءَ جي گهر ۾ پئي لڙڪيو. ان ۾ ڪافي پڪل پير هئا. ان گهر جي هڪ ٻار لکيءَ ۽ آهستي آهستي پير ٿي پٽيا ته ٻئي گهر جي مالڪيائيءَ ڏسي ورتس. بس پوءِ ته ملهالو شروع ٿي ويو. مرد ڪم ڪار تي نڪري ويل هئا. صبح جو سج جاين مٿان جرڪي رهيو هو. ڪوڏ جي اوطاق جي دريءَ مان اهي گهر ڏسڻ ۾ آيا ٿي ۽ مير حسن سڀ ڪجهه ڏسي ۽ ٻڌي ٿي سگهيو. حواليءَ وانگر آواز وڌندا ۽ بلند ٿيندا ويا. گجگوڙ هئي، وچون هيون ۽ وڏ ڦڙي جو وسڪارو هو. ڇڻ ته ڪنهن راجنيتي جلسي اندر نعرا هئا. هنگامو هو ۽ جلبي جا ماڻهو ان تقرير کي ٻڌڻ کان انڪار ڪري، گوڙ ڪري، ان غدار ليڊر کي واپس وهڻ جو مطالبو ڪري رهيا هئا.

ٻئي مايون هڪٻئي کي وارو ئي نه پيون ڏين. ٻئي هڪ ئي وقت ڳالهائي ۽ رڙيون ڪري رهيون هيون. وٽن مان پڪي پڙڪا ڏيئي، اڏامي پري پڄڻ لڳا. ڄڻ ته شڪاريءَ جي بندوق جو نڪاءُ ٻڌو هجين.

ٻنهي گهرن جي وچ ۾ لوڙهو ڪجهه اوچو هو، ان ڪري هو هڪٻئي کي ڏسي نه ٿي سگهيون. اها ڳالهه محسوس ڪري، هڪڙي پنهنجي ڏاندن جي آهر تي چڙهي بيٺي. ٻيءَ، ريس تي ٻيو ڪجهه نظر نه آيس ته ڍورن کي پاڻي پيارڻ وارو ڪونر کڻي، اونڌو ڪري، سامهون رکي، ان تي چڙهي بيٺي. هاڻي هو هڪٻئي کي ڏسي ٿي سگهيون. ان ڪري وات هڻڻ سان گڏ، هنن جا هٿ ۽ ٻانهن جا اشارا به شروع ٿي ويا ۽ واري ڦيري سان هڪٻئي کي پونڊن جا مزا به چڪايائون ٿي. گڏوگڏ هنن جو پورو بدن کڻ لڏيو لميو ٿي، ڄڻ ته هنجوڇي ٿي هنيائون. هڪ عورت ته ڪڏهن ڪڏهن ماهر نموني پنهنجي چاتي ڪٽي رهي هئي. وچ ۾ انهيءَ جوش ۾ ڪونر تي بيٺل مائيءَ جو پير ڪسڪي ويو ۽ پاڙون کاڌل ٿڌڙ جيان هيٺ اچي ڦهڪو ڪيائين، پر جلد ئي اتي پنهنجا ڪپڙا چنڊي، پنهنجي حوالي جاري رکيائين.

مير حسن کلي کلي ڪيو ٿي پيو. ڪوڏ کي چيائين: ”واھ جو مفت ۾ تماشو آهي!“

اوڙو پاڙو ته ڇا، پر ڳوٺ جو وڏو حصو ڏسندو ۽ کلندو رهيو. آواز پختي طرح سمجهه ۾ ٿي آيا. مايون هڪٻئي تي الزام هڻي رهيون هيون ۽ تهمتون مڙهي رهيون هيون. هڪٻئي جي يارن کي نالن سميت وائڻو ڪري رهيون هيون. پٽ پاراتا ڏئي رهيون هيون، لوڻ مرچ ٻرڪي هڪٻئي کي ڪڇيون گاريون ڏيئي رهيون هيون. هڪٻئي جا راز، ڳجهه ۽ لڪل ڪٿائون ظاهر ڪري رهيون هيون. گارين جو ايترو ذخيرو هون، جو مير حسن ويچارو ته هنن رنن جي دماغ ۾ گارين جو فصل پوکيل هو، جو هينئر لاپارو وجهي، ڳاهي ۽ وائري هڪٻئي تي اڇلائي رهيون آهن. اهي ٻڌي، پنجابي پوليس جو ڪنڌ به شرم کان جهڪي وڃي ته جنهن خصوصيت تي هنن پنهنجي هڪ هنري سمجهي هئي، تنهن ۾ هي عورتون، هنن کان گوءَ کڻي ويون هيون.

هن ڪوڏ کي چيو، ”منهنجي ته سمجهه ۾ نه ٿو اچي ته هي پردي

پوش، برقي بند ۽ چادر ۽ چوڊيواريءَ جي چوڪيداريءَ ۾ رهندي، اهو سڀ
ڪجهه ڪيئن سڪيون آهن؟”

”وڏيرا وڏيرڪيون عادتون ڪيئن سڪندا آهن؟“ ڪوڏ، مرڪي پڇيو.
مير حسن ڪو جواب نه ڏنو.

ڪوڏ به ڪاليج ۾ پڙهندو هو ۽ ڏاڍو ذهين ۽ باشعور ماڻهو هو. مير
حسن مغرور، چسو، ترڙو ۽ هلڪڙو نوجوان هو. ايتري قدر جو ڪوڏ،
گهرائپ هجڻ ڪري هن تي تمام گهري توڪ ۽ ٺٺولي ڪندو هو ته به مير
حسن جي سمجهه ۾ نه ايندي هئي ۽ هن جي دل ۾ مڙني خير هوندو هو.

ماين جي جهيڙي ۾ اوچتو ماڻ ٿي ويئي. ڄڻ ته سئج آف ڪئي ويئي
هجي. مايون ڇاڙي هئي هئي ٿڪجي پيون هيون يا احساس ٿين ته پاڻ کي
پوري ڳوٺ ۾ ڪلڙهه پيون بڻايون، يا هنن جي گهر جو ڪو مرد اچي ويو
هو.....

ٻئي ڏينهن به لڳ ڀڳ ساڳئي وقت، مير حسن، ڪوڏ جي اوطاق تي
آيو. اوطاق جي ڪوئيءَ ۾ هڪ واڻ جي کٽ هئي، ۾ ڪرسيون هيون ۽
هڪڙي ميز هئي. هڪڙيءَ ڪنڊ ۾ ڪتابن جو ڪپٽ هو.

ان وقت ڏينهن جهڙالو هو ۽ ڏاڍي فرحتي هوا گهلي رهي هئي، ۽ ڪوڏ
پوري مزي سان ڪو ڪتاب پڙهيو رهيو هو. مير حسن کي ڏسي، هو ڪتاب
بند ڪري، اتي بيٺو ۽ مرڪ سان هن جي آجيان ڪيائين. ڪوڏ کي هن جو
چهرو ڪجهه وياڪل نظر آيو. حقيقت ۾ ڪالهه به هن کي هن جي چهری
۾ ڪجهه پريشانِي محسوس ٿي هئي. ڪوڏ کي خيال آيو ته شايد مير حسن
جي من تي ڪو بار چڙهيل آهي ۽ مون کي ٻڌائي هلڪو ڪرڻ تو چاهي.

مير حسن ڳوٺ جي مڙني رهاڪن کي پاڻ کان گهٽ سمجهندو هو.
تنهنڪري ڪنهن وٽ وڃڻ پنهنجي گهٽتائي ڄاڻندو هو. گهٽ ته هو ڪوڏ
کي به سمجهندو هو، پر ٻاروتڻ کان هن سان گڏ ڪڍيو ۽ ڪڍيو ۽ اتيو
ويٺو هو ۽ هن وٽ ڪتاب ۽ اخبارون جام هونديون هيون ۽ مير حسن جو
خيال هو ته اهڙي ماڻهوءَ وٽ وڃڻ ۽ وهڻ سان، ٻيا هن کي علم ۽ عقل وارو
ليکيندا. هونءَ به هو گهڻو تڻو شهر ۾ رهندو هو.

مير حسن اڃان ويٺو ئي ڪونه هو ته دريءَ مان هن جي سامهون گهرن تي نظر پئي. ڪلهه وارين ٻنهي مائين کي ڏٺائين. ٻيرن واري مائيءَ جي هٿن ۾ هڪ ڍڪيل پليٽ هئي ۽ لوڙهي مٿان پنهنجي پاڙيسرن مائيءَ کي مرڪندي چئي رهي هئي، ”اڏي! اڄ جهڙالو ڏينهن آهي، ان ڪري طاهري چاڙهي اٿئون، سو دل چيو ته توهان کي به وٽ ڪرايون.“ ۽ اها مائي، جنهن ڪالهه هن سان جهيڙو ڪري، سڄو ڳوٺ کڻي مٿي تي کنيو هو، سان ڏند ٽيڙيندي، اها ٿالهي وٺي رهي هئي.

اهو ڏسي، مير حسن، ڪوڏ کي خار مان چيو، ”هي سڄا پينگيا ۽ جهنگلي ڪيترا نه ذليل ۽ بي غيرت آهن. اهي ساڳيون ئي مايون ڪالهه هڪٻئي جا يار اگهاڙا ڪري رهيون هيون ۽ پاڻ ۾ وڙهي ڍانگهيون ٿي پيون هيون ۽ اڄ وري هڪٻئي کي دعوتون پيون ڪرائين. اٿن ڪو شرم حياءُ يا عزت ۽ غيرت جو ذرڙو!“

”ها يار! عزت، عصمت، غيرت، شرم حياءُ ته جاگيرداريءَ ۽ سرمائيداريءَ جون پيدا ڪيل شيون (Commodity) آهن ۽ طبقاتي سماج جا ٺاهيل ماپا ۽ قدر انهن واسطي آهن، جن وٽ ڏوڪڙ آهن. هنن غريبن ۽ پينگين کي انهن شين جو نخرو ۽ عياشي ڪرڻ نه گهرجي.“ ڪوڏ توڪ مان مرڪي چيو.

”يار، تون ته ڪتابن جون الائي ڪهڙيون ڳالهيون ٿو ڪري، مون کي ته سمجهه ۾ ڪونه ٿو اچي. پر مان انهن رنن کي ڏسي رهندس. انهن کي گهرائي، اگهاڙو ڪرائي، چهڪن سان چمڙي نه اڏيڙيم ته پنهنجي پيءُ جو پٽ ئي نه آهيان. هي حرامزاديون سمجهن ڇا ٿيون جو هروڀرو وٺي ايڏو هل بڪيڙو ٿيون مچائن، جو ڳوٺ وارا هراسجي ائين سمجهن ته ڌاڙيلن ڳوٺ تي حملو ڪيو آهي!“

ڪوڏ، هن جي لهجي ۾ فرق محسوس ڪري، هن ڏي چٽائي نهاريو. واقعي ئي مير حسن جو پارو چڙهيو رهيو هو ۽ هو غصي مان ڳالهائي رهيو هو. هن جي وڏير کي رڳ ڦڙڪي اٿي هئي.

هن، مير حسن کي چيو، ”يار، ڇڏ هاڻي ان ڪاوڙ کي. پر ٻي ڳالهه ٻڌ ته مان تنهنجي ڪالهه هتي اچڻ سان ئي تازي ويو هوس ته تنهنجو چهرو لٽل

هو، پر ضائفن جي جهڳڙي جي فلر ۾ تون اهڙو محو ٿي وئي جو انٽرول به ڪانه ڪيئي. ان ڪري مان توکان ڪجهه پڇي ڪونه سگهيس. هاڻي ڪر پنهنجيون پڇاڙون ته ڪو مسئلو آهي ڇا؟

ٻاهر وٺندڙ ۽ وسڻ جي ويس واري موسر جي مقابلي ۾ مير حسن جو منهن پيلو ۽ پتو لڳي رهيو هو. هن چوڻ شروع ڪيو: ”پنهنجي ڳوٺ جي ڪرڙ شاھ جي پٽ نثار شاھ کي ته سڃاڻندو آھين. هو شهر جي ساڳئي ڪاليج ۾ پڙهندو آهي، جتي مان پڙهندو آهيان. خبرناهي ته هي آهن ته الائي ڪٿي جي ڪرڙ، پر هنن جا وڏا جڏهن سنڌ ۾ وارد ٿيا ۽ سيدن جو مان ۽ قبرن ۽ قبن جي پوڄا ۽ پير پرستيءَ جي وهر پرستي ڏٺائون ته هڪ هڪدم سيد ٿي ويا، ۽ ڪٿي يا ٻلي جي مٿان تربت ٺاهي، ان جي مجاور بڻجي ويٺا ۽ ڪوڙين ڪرامتن جا ڪرتب ڏيکارڻ لڳا. آهستي آهستي پيري مريدي شروع ڪري ڏنائون. هنن ڏٺو ته سنڌ ۾ اهو ڌنڌو، اسمگلنگ کان سرس فائدو ۽ نفعو ڏيندڙ آهي. اهڙي طرح هن وقت هو وڏا جاگيردار ۽ ڪروڙپتي بڻجي ويا آهن.“

”حسد ۽ ساڙ کان اهو قصو دليان جوڙيو اٿئي يا ان ۾ ڪا صداقت به آهي؟“ ڪوڏ وچ ۾ ئي هن کي ٿوڪيو.

”نه نه، اهو سچ آهي جو مون پنهنجن وڏن کان ٻڌو آهي.“ مير حسن ورائيو.

”هاڻي سگهي ٿو. ڇو ته سنڌ جا سڀئي نه، ته به گهڻن پيرن ۽ مرشدن جي تاريخ اها ئي آهي. سنڌ جي سرزمين انهيءَ ڌنڌي لاءِ ڏاڍي زرخيز آهي.“ ڪوڏ پنهنجي راءِ ڏني.

”شهر ۾ بابا مون کي سڀ سک ۽ عيش مهيا ڪري ڏنا آهن. مون کي عاليشان بنگلو آهي، نوڪر چاڪر آهن، بهترين موٽر آهي. منهنجي دولت ڏسي ڪيترائي منهنجا هر ڪلاسي ۽ ٻيا شاگرد منهنجيون هزارين خوشامدون ڪندا آهن، منهنجا ٻڌا ٻانها آهن ۽ منهنجي حڪم جا منتظر رهندا آهن. بس ائين سمجه ته منهنجا چمچا آهن. ڪنهن چوڪريءَ سان منهنجيون اڪيون اڙبيون آهن يا مان ڪنهن چوڪريءَ ۾ دلچسپي ڏيکاريندو آهيان ته اهي چمچا ڪنهن نه ڪنهن نموني هن کي منهنجي بنگلي جي بيد روم تائين

پهچائڻ ۾ فخر محسوس ڪندا آهن. مان به انهن چمچن کي خوب عيش ڪرائيندو آهيان. وڏين وڏين هونئن ۾ ست رڇيون ڪرائيندو آهيان. وي-سي-آر ۽ سٽيما جون موجون وٺرائيندو آهيان. ڪاليج اندر سدائين سهڻين سهڻين چوڪرين جو ولر منهنجي چوڌاري رهندو آهي. ٻيو ته ٺهيو پر ڪاليج جا ليڪچرار ۽ پروفيسر به منهنجو لحاظ ۽ چاڀلوسي ڪندا آهن. هنن کي وقت بوقت قيمتي تحفن سان نوازيندو رهندو آهيان. انهيءَ ڪري مون کي نه ڪلاس ۾ وڃڻ جي ضرورت پوندي آهي ۽ نه امتحان ۾ ويهڻ جي. مان سدائين سٺين مارڪن سان پاس ٿيندو رهندو آهيان. وڏو ٺٽو ته ان ڪري آهي جو ڪاليج ۾ سياسي ليڊر آهيان.

”پوءِ ته تنهنجون پنج ئي گيهه ۾ آهن، پر خبر ناهي ته اهو اصلي گيهه آهي يا ڊالڊا؟“ ڪوڏ وري به کيس ٽوڪيو.

”ڏس ڪوڏ، وچ ۾ مداخلت نه ڪر، مان اڄ توکي پيرائڻو حوال ڪرڻ ٿو چاهيان.“

وٽن جي پنن جي شان شان جو ۽ مينهن پوڻ جو آواز هلڪي موسيقي پيدا ڪري رهيو هو ۽ گهڙيءَ گهڙيءَ ڪنوڻ اڪيون کيريون ڪري ٿي ڇڏيون.

”ها ڪوڏ، ته مان توکي اهو ٻڌائڻ ٿو چاهيان ته شهر ۽ ڪاليج ۾ نثار شاهه جي حياتي به ساڳئي نموني گذري رهي آهي، جهڙي منهنجي. تر جو فرق ڪونهي، پر هاڻي هڪٻئي جا رقيب ٿي پيا آهيون.“

”رقيب ته توهان اول ئي آهيو. تنهنجو پيءُ به جاگيردار ته نثار شاهه جو پيءُ به جاگيردار. هڪ ئي ڌنڌي وارا هڪٻئي جا رقيب ٿيندا آهن.“ ڪوڏ مرڪي چيو.

”نه، ائين به نه آهي.“ مير حسن ورندي ڏني.

”پوءِ ڀلا ڪنهن چوڪريءَ جو مامرو آهي. پر چوڪريءَ تي ساڙ ڇو هجڻ کپي؟ توکي يا نثار شاهه کي ڪنهن سان نڪاح ڪرڻو ٿورو ئي آهي. توهان کي هوندو آهي وقتي عيش ڪرڻو، سو هڪ نه ته ٻي، ٻي نه ته ٽين. ان ۾ وڙهڻ يا ضد رکڻ جو ڪهڙو سوال آهي؟“

مير حسن سگريٽ ڪڍي دکايو ۽ ڪوڏ کي چيائين ته چانهه پيئي!

ڪوڏ هيٺ ڇانهه ٺهرائڻ لاءِ لهي ويو. ڇانهه آئي ته مير حسن پيئڻ لڳو ۽ سگريٽ جا سونا به هڻڻ لڳو.

”ڪوڏ يار، آهي ئي ڳالهه چوڪريءَ جي. هن سال هڪڙي پنجابڻ چوڪري ڪاليج ۾ داخل ٿي آهي. هن جو حسن ڏسي، منهنجو ته دماغ چڪرائجي ويو. مون ته خواب ۾ به اهڙي حور نه ڏٺي آهي ۽ نه ڪو توڻي ڪنهن ڪتاب ۾ اهڙي سونهن واري هيروئن جو حوال پڙهيو هوندو.“ منهنجي ته نه ننڊ رهي آهي نه آرام. دلچسپ ڳالهه اها ته نثار شاه سان به ساڳي ويدن ڏنر پهرين سڌيءَ طرح هن کي هرڪائڻ جا جتن ڪير ۽ پوءِ پنهنجا چمچا هن جي پٺيان ڇڏير. پر هن تيل تريءَ تي لڳڻ نه ڏنو. ائين ته هوءَ مرڪندي ملندي هئي ۽ ناز نخرا ڪري ڪچھري ڪندي هئي، پر اهو ملڻ جلڻ پاڻ برهم جي باهم پڙڪائيندو هو. هوءَ قيمتي سوکڙيون به ڏاڍي لاڏ ڪوڏ سان قبول ڪندي هئي ۽ وڏي خوشفهمي ۾ وجهي ڇڏيندي هئي، پر خلوت جي ملاقات کان صفا نابري. نثار شاه جو به ساڳيو حال هو ۽ تحفن جي صورت ۾ گهڻو ڪجهه لٽايو اٿائين پر ٽي چار ڏينهن ٿيا ته رستي تي موٽر تي آمهون سامهون ويندي، منهنجي نثار شاه تي نظر پئجي وئي. پنجابڻ هن سان اڳين سيٽ تي ويٺي هئي. نثار مون کي سڃاڻي مرڪيو. مون محسوس ڪيو ته هن جي مرڪ تيز هئي ۽ ڄڻ پنهنجي سرسيءَ تي مون تي ٽولي ڪندو هجي. منهنجي سڄي جسم ۾ آڳ لڳي ويئي. سڙي خاڪ ٿي ويس. سچ ٿو ٻڌايان ته ان واقعي کان پوءِ مون کي پنهنجي بدصورتيءَ جو پهريون دفعو ڪراحت ڀريو احساس ٿيو آهي ته مان رنگ جو سانورو، قد جو بندرو، پيٽ ٻاهر نڪتل ۽ ٿلهيرو آهيان. نثار برابر شڪل جو ٺاهوڪو آهي، پر مان هن بي غيرت کي نه ڇڏيندس. هن جي ساري تيڙي مٽيءَ ۾ ملائيندس.“

”صبر ۽ تڌائيءَ کان ڪم وٺ!“ ڪوڏ هن کي آتت ڏنو. مير حسن ڳچ مهل ماٺ ٿي ويو. هن ٻيو به ڪجهه ٻڌائڻ ٿي چاهيو. بارش بند ٿي ويئي هئي. وايومنڊل ۽ وڻ ٽڻ ڌوپي اجرا ٿي پيا هئا. وڻن جي تارين ۾ پنن مان پاڻيءَ جا موتين جهڙا ڦڙا هيٺ ڪري رهيا هئا. ڪوڏ، وڏيرائي روش تي، مير حسن تي پيو ڦٽ لعنت ڪندو هو، هيٺئر

به چيائين، ”نثار ۽ پنجابن جي وهنوار تو ۾ پنهنجي حقيقي منهن مهاندي جو احساس پيدا ڪيو آهي. مون کي پڪ آهي ته اهڙا واقعا به ٿيندا جو عوام تو ۾ احساس پيدا ڪندو ته تون اڻڙهيل ۽ ڀرمار آهين ۽ پورهيو نه ڪرڻ ڪري کاڌي جو حقدار به نه آهين!“

”يار، تون ته پنهنجي غير واسطيدار ۽ غير ضروري ڳالهين ڪرڻ کان باز نه ٿو اچين.“ مير حسن چيو ۽ وري پنهنجي ويچارن ۾ خاموش ٿي ويو.

”وڏيرن ۽ پيرن جي حويلين ۽ ڪوٽن اندر.“ مير حسن نيٺ چوڻ شروع ڪيو، ”جيڪي وهي واپري پيو، سو ڪو راز نه رهيو آهي. گهڻن کي اهي خبرون پئجي ويون آهن، پر مان پيرن جي حويليءَ جي اهڙي خبر ٿو ٻڌايان جو تنهنجيون ڏندين آڱريون اچي وينديون.“

”ضرور ٻڌاء.“ ڪوڏ ورائيو.

”ان حويليءَ جي هڪ نوجوان ٻانهي منهنجي به سنگتياڻي آهي ۽ موقعو ملڻ سان اچي منهنجي سيج سينگار ٿيندي آهي. هن تازو هڪ راز جي ڳالهه ٻڌائي. هن ٻڌايو ته حويليءَ اندر وڏي پير ۽ سندس پٽن جون ڪيتريون ئي زالون، سريٽيون، ڪنيزون، ٻانهيون ۽ ڪنواريون ۽ ساماڻل ۽ حق بخشايل ڌيئر ۽ پيڻيون آهن. اتي مرد واري ڦيري سان سريٽين ۽ ڪنيزن سان پيا راتيون گذاريندا آهن، باقي حق بخشايل ۽ ڪنواريون پيڻن ۽ ڌيئر پيون سڪنديون ۽ چپ چٽينديون آهن ۽ هر وقت اندر ئي اندر پيون سڙنديون ۽ ڪامنديون آهن. ڀلا قدرتي شوق ۽ خواهش دٻائڻ ڪو سولو ڪم ته نه آهي. منهنجي ان سنگتياڻيءَ مون کي وڌيڪ ٻڌايو ته پير جي هڪ پٽ جو مون تي مڙئي وڌيڪ شوق هو. سو اڪثر پيو مون کي رات جو پروگرام ڏيندو هو. هن جي ڪمري سان گڏ ئي هن جي هڪ حق بخشايل پيڻ جو ڪمرو هو. انهيءَ بيبيءَ هڪڙي پيري مون کي ڏاڍيون منٿون ڪيون ته هاڻي مان اصل ڦاٿان ٿي. مان توکي عرض ٿي ڪريان ته هڪ رات پنهنجي بدران مون کي سمهڻ ڏي. هونءِ به هو رات جو دير سان ايندو آهي ۽ نشي ۾ ڌٽ هوندو آهي. بيبيءَ ڪيترائي ڀيرا پيرين پئي مون کي ان لاءِ وينتي ڪئي. مون کي هن تي رحر آيو ۽ اهو به خيال آيو ته هنن پيرن به ته منهنجي حياتي تباهه ڪري ڇڏي آهي ۽ هنن کان وير وٺڻ جو پورو پورو وجهه مليو اٿر. سو مان بيبيءَ

سان ان سازش ۾ شريڪ ٿي ويس

”اها ته تو ڏاڍي عجيب ڳالهه ٻڌائي!“ ڪوڏ چيو.

”اڃان به ٻڌڻ چاهين ٿو ته ٻڌ، مون کي ساڳيءَ سنگتياڻيءَ، پيرن جي ٻانهيءَ هڪ لڱا ٻڌايو ته حويليءَ ۾ ڳچ سهڻيون ۽ نوجوان سرٿيون، ڪنيزون ۽ ٻانهيون آهن. چوڪرن، مردن ۽ پيرن جي جوان اولاد جي به ڪمي ڪانهي. وڏو پير، هن جا ڀائر، هن جا پٽ، هن جا ڀائيٽيا ۽ هنن جا نوڪر ۽ خدمتگار مان پنهنجو ئي مثال ٿي ٻڌايان. حويليءَ جي جنهن به مرد کي وٺندو آهي ته وٺي وڃي بستري تي پنهنجي هوس جو شڪار بڻائيندو آهي، ڪنهن کي اڪيلي ملي ويس، ڪنهن جي ڪمري ۾ پاڻي يا کاڌو کڻي ويس. ڪنهن اچي رات جو اٿاريو، ڪو نشي ۾ ڦاسيندو ته منهنجي بدن کي نپوڙڻ کان نه مڙندو. مون کي حويليءَ اندر ايترا ته مرد پنهنجي خواهش جو نشانو بڻائيندا آهن، جو اولاد ڄمڻ تي پتو ئي نه پوندو آهي ته ان جو پيءُ ڪير آهي؟ نه رڳو اسان نوڪرياڻين ۽ مريدياڻين سان اهو حشر ٿيندو آهي، پر وڏي پير جي بيبيءَ سميت سڀني پرڻيل بيبيون جو به اهو حال هوندو آهي. اهي جو پنهنجن مڙسن ۽ مردن جا اهي افعال ۽ عياشيون ڏسنديون آهن ته هو به موقعو ملڻ تي ساڳي واٽ وٺنديون آهن، پوءِ اهو حويليءَ جو نوڪر هجي، پنهنجو ماڻ هجي، خليفو هجي يا جيڪو به هجي“

ڪوڏ چين ئي چين ۾ برٽرلينڊرسل جو جملو پڻ ڪيو، ”جيڪڏهن مرد پاڻ شريف ٿي نه ٿو سگهي ته ان جي اميد عورتن مان ڪيئن ٿو رکي!“
مير حسن کي سڌو چيائين، ”توهان کي هي سوچڻ گهرجي ته نظام بدلجڻ کپي، وڌيڪو نظام، پيراڻو نظام، سرمائيدار ٿو نظام.“
”اهو تنهنجو مسئلو آهي.“ مير حسن چيو.

ڪوڏ هن ڏي ائين چٽائي نهاريو ڇڻ ته ڊگهي تقرير ڪرڻي هئس. چيائي، ”مان اهي ڳالهيون اڳ به توکي چوندو رهيو آهيان. پر تون سدائين ڪتابي ڳالهيون چئي لنوائي ويندو آهين. پر هينئر توکي سڀ ڪجهه غور سان ٻڌڻو پوندو. تو مون سان اڄ ڪلي ڳالهايو آهي ته مان به ڪلي ٿو ڳالهايان. پهرين ته اهو سمجهاءِ ته اهي غيرت، عصمت، عزت، شرم حيا آهن ڪهڙيون بلائون؟ ڪڏهن انهن تي سوچيو اٿئي؟“

”اها ته هر ڪنهن کي خبر آهي. بهرحال تون ڳالهائيندو هل.“ مير حسن چيو.

”مان ٿو ٻڌايانء. توهان طبقاتي سماج ۾ پنهنجا دل گهريا ماڀا ۽ ماڻ ٺاهيندا آهيو. عزت، عصمت، غيرت ۽ شرم حياءِ توهان جا اخلاقي قدر جڙيل آهن. پر عملي طرح اهي توهان مردن لاءِ نه پر توهان جي عورتن ۽ مظلوم هارين ۽ ڳوٺاڻن لاءِ هوندا آهن. توهان وڏير کي طبقي جي مردن کي ته کليل آزادي آهي ته جنهن عورت کي وٺيو تنهن کي ورتايو ۽ غريب جي جنهن نياڻيءَ کي پنهنجي خواهش جي پاڪر ۾ آڻيو ۽ پنهنجي بيگمن، ڀيڻن ۽ ڌيئرن کي ستن ڪوٽن اندر رکيو، جيئن هنن کي پنهنجي پسند جو مرد ڏسڻ جو موقعو ئي نه ملي. هونءِ عورت سميت اوهان عزت، عصمت، غيرت ۽ ٻين اهڙين چيزن کي خريد ۽ وڪري جو سامان سمجهو ٿا. انهن شين سان جيڪا ٻولي ڳنڍيل آهي، اها خود ٻڌائي پيئي ته اهي (Commodity) آهن. جيئن چوندا آهن ته عزت لتجي وئي يا عزت ٽٽي پئي يا عصمت لتجي وئي يا عصمت ٽٽي پئي يا عصمت عورت لاءِ قيمتي پر قيمتي زيور آهي يا غيرت لفظ ۾ ملڪيت جو تصور سمائل آهي. هاڻي لتيون، ٽنڊيون، قيمتي زيور، ملڪيت ته خريد وڪري جون شيون، وٺون يا مال هوندو آهي ... اهي خيال ۽ تصور ته توهان جي وڏير کي تهذيب جي لفظي بازيگري ۽ ڏاڍمڙسي آهي. ٻيو معيار آهي. جيڪڏهن ڪو توهان جي سامهون ڪرسيءَ تي يا ڪٽ تي ويهي ٿو ته توهان پنهنجي بيعزتي تصور ٿا ڪريو ۽ هن کي هيٺ پٽ تي ويهڻ تي مجبور ٿا ڪريو. ڪو توهان سان ڏاڍيان ٿو ڳالهائي ته خيال ڪيو ٿا ته هن توهان کي گار ڏئي توهان جي بي عزتي ڪري ورتي ۽ توهان 24 ٽي ڪلاڪ هن تي گارين جو ڌوڙيو لڳايو ويٺا آهيو ته ان کي فخر جي ڳالهه سمجهو ٿا. توهان جي حويليءَ جي ڪا عورت ڪنهن ٻئي مرد جي آڏو اچي ڪنڌ مٽي کڻي ڳالهائي ته بجاءِ ان جي جو ان عورت جي حوصلي ۽ همت تي هن جي پٺي ٺپريو ۽ هن جي ڄاڻ ۽ سکيا تي خوش ٿيو، توهان الٽو هن جي دليري Boldness کي بي حياتي ۽ بي شرمي جا لقب ڏيئي، ان کي پنهنجي غيرت جو مسئلو بنائي، هن کي مارڻ لاءِ تيار ٿي ٿا وڃون. پوءِ ڪڏهن سوچيو اٿو يا ان جو جواب ڏيئي سگهو ٿا ته اهي وٺون ۽ اهي رويا آهن ڇا؟ وڏن ماڻهن

جي اهڙين روشن کي ڏسي، سڃا ۽ غريب پڻ پنهنجي عورتن کي ڪهاڙين مان ڪڍڻ لڳا آهن، ڪارو ڪاري ڪري.“

بس بس، مون توکي ٻڌايو آهي ته تنهنجا اهي وعظ نه مان سمجهندو آهيان ۽ نه هينئر سمجهڻ جي ضرورت آهي. توکي اندازو آهي ته فقط ننڍپڻ جي دوستيءَ جو لحاظ ڪري، پاڻ تي جبر رکي، اڄ توکي صبر سان ٻڌو اٿم. توکي ته خبر هوندي ته جي لفظن ۽ نصيحتن سان دنيا ۾ انقلاب اچن ها ته ماڻهن کي هٿيارن، ويڙهه ۽ قربانين ڏيڻ جي ضرورت ڪانه پوي ها. مان ته سارو وقت اهو سوچي رهيو هوس ته نثار شاھ کان بدلو ڪيئن وٺان.....“

ٻئي طرف شهر ۾ نثار شاھ پنهنجي بنگلي ۾ پنهنجن چمچن جي دعوت ڪئي هئي. هو ڏاڍو سرهو نظر اچي رهيو هو ۽ مير حسن ۽ هن جي خاندان جي گلا ڪري رهيو هو، هن جي خلاف ڳالهائي رهيو هو، ٺٽوليون ڪري رهيو هو ۽ مذاق اڏائي، وڏا وڏا تهڪ ڏيئي رهيو هو.

هو چئي رهيو هو، ”مير حسن ڪيترو نه بي حيا ۽ بي شرم آهي، پنجابن جڏهن هن کي سنوٽ نه ڏيندي هئي ته پنهنجن چمچن کي چونڊو هو ته ميلاپ مان هن جا عضوا ته ڪسي ڪونه ويندا. هو زميندار آهي ۽ ونگار تي هريل آهي. مون ٻڌو آهي ته هو ڪڏهن ڪڏهن ”عياشيءَ جي ونگار“ ڪندو آهي ۽ جيترا چمچا هوندا آهن اوتريون چوڪريون گهرائي، هر هڪ لاءِ عياشيءَ جو سامان مهيا ڪندو آهي. ان کي هو عياشيءَ جي ونگار ڪوٺيندو آهي. وري همراھ جي شڪل صورت ۽ رنگ روپ ته ڏسو! ڪارو رڇ آهي رڇ! سندس Taste اها آهي جو پنهنجي رنگ سان مڇ ڪندڙ ڪارا يا ناسي سوٽ پائيندو آهي ۽ ڏامر جو ڪارو ڊزمر لڳندو آهي.“

مير حسن ۽ نثار شاھ شاگردن جي سياسي پارٽين ۾ ڀرپور حصو وٺندا هئا، هو ساڄي ڌر جي سياسي پارٽي جا ميمبر هئا. ان پارٽيءَ جا ٻه ڌڙا هئا، هڪ ڌڙي جو مير حسن اڳواڻ هو ۽ ٻئي جو نثار شاھ. ٻنهي ڄڻن پنهنجي چمچن کي پستول ۽ ڪلاشنڪوف وٺي ڏنا هئا ته ضرورت وقت استعمال

ڪن.

مٿئين واقعي کان پوءِ جلد ئي نثار شاھ واري ڌڙي جو هڪ ميٽنگ ۾ پاڻ ۾ خونخوار جهڳڙو ٿي پيو ۽ هڪٻئي تي گوليون هلايون. ڪيترائي ميمبر سخت زخمي ٿي پيا. مير حسن کي هي سونهري موقعو نظر آيو، بدلو وٺڻ جو. هن پنهنجي چمچن کي پڙڪايو ته جي لکي ڇپي نثار شاھ کي هن وقت ماريو ويو ته سمجهيو ويندو ته ان ڏينهن واري جهڳڙي جي نتيجي ۾ نثار شاھ جي ڌڙي وارن ئي هن کي قتل ڪيو آهي.

هڪ رات، دير سان جڏهن نثار شاھ پنهنجي بنگلي ۾ گهڙي رهيو هو ته ڪن غنڊن هن جي موٽر تي رائيفلن ۽ ڪلاشنڪوفن سان حملو ڪيو ۽ هن جو بدن ڀڙ ٿي ويو. □

لڏ پلاڻ

”ڇا هوء تانڊو ڪٽڻ آئي هئي؟“
”نه.“

”پوء ڪيئن ٿو دانهون ڪرين ته تنهنجي گهر ۾ بورچيائي ٿي ويئي آهي؟“

”جيڪا گذريل بارش پئي هئي، ان ۾ هنجي گهر جي ڇت ٽپڪڻ لڳي ۽ ٻارن ٻچن سميت اچي اسانجي گهر ۾ پناهه ورتائين، ۽ اسان سمجهيو ته مينهن پوري ٿيڻ کانپوء وڃي پنهنجي گهر تائينڪي ٿيندي، پر هوء ته وڃڻ جو نالو ئي نه ٿي وئي.“

”نئين ملڪ ٺهڻ کانپوء جيڪا لڏ پلاڻ ٿي، جيڪي ٻين ملڪن ۽ ٻين پرڳڻن جا رهاڪو هتي اچي پرڳڻا ٿيا، انهن هتي جي اصلوڪن رهاڪن لاء اهڙا اچي مسئلا پيدا ڪيا ۽ اهڙيون پریشانين ڪڙيون ڪيون ۽ اهڙو رويو اختيار ڪيو، جو اسانڪي آزادي ملڻ جو ڪو احساس ئي ڪونه ٿيو، اسانڪي آزاد قوم هجڻ جا ڪي به اهڃاڻ ئي نظر ڪونه آيا. پاڻ حالتون بدتر ٿينديون ويون، پاڻ وڌيڪ ڏکيا ٿيندا وياسين.“

”پرڏيهي ڌرتيء تان ايندڙن هتي اچي مذهب جي نالي ۾ سامراجيت جو ڪردار ادا ڪيو.“

”گذريل 28 سالن جي تجربي ثابت ڪيو آهي ته مذهب جو ناتو مٿاڇري اهميت رکي ٿو. اصل ناتو ٻولي، ڪلچر، جاگرافي، تاريخ ۽ معاش جو آهي.“

”ها، هن ملڪ ٺهڻ کانپوء، ڇڪتاڻ جا مکيه بنياد ٻولي، ڪلچر ۽ معاش پئي رهيا آهن. حالانڪ وڙهندڙ هڪ ئي مذهب جا هئا.“
”اهو پڻ ڏٺو ويو ته جيڪا به ڇڪتاڻ ٿي، جيڪو به جهڳڙو ٿيو، ساڳي ٻولي ۽ ساڳي تهذيب وارا هڪ طرف ۽ ٻي ٻولي ۽ ٻي تهذيب وارا ٻئي

طرف. هر حالت ۾ ائين پئي ٿيو. صحيح ۽ غلط جو ماپو ٻيو هونئي ڪونه.“
 ”اها به حقيقت آهي ته لاهور وارو پاڪستان جو ٺهراءُ، جنهن جي اسان
 پٺڀرائي ڪئي هئي، ان ۾ آباديءَ جي لڌ پلاڻ جو يا هڪ پرڳڻي وارن جو پئي
 پرڳڻي ۾ وڃي ڪپَ کوڙي ويهي رهڻ جو ذرو به ذڪر ڪونه هو.“
 ”ها، اسان هن قسم جي لڌ پلاڻ جو تصور به ڪونه ڪيو هو. اسان
 لڌ پلاڻ قبول نه ڪئي هئي.“

”هتان جي ماڻهن گهڻي تجربا ڪيا آهن، گهڻي ظلم ۽ ڏاڍايون سنيون
 آهن، موجوده دور جي تاريخ ڏٺي آهي، گهڻن ئي فرقن ۽ طبقتن کي آزمايو
 آهي، هاڻ هنن جو سياسي شعور ٽيهه سال اڳ جي پيٽ ۾ گهڻو وڌيل آهي، هو
 وڌيڪ بيدار ٿيا آهن، وڌيڪ احساس پيدا ٿيو اٿن، گهڻي غلطيون پيا
 محسوس ڪن، انڪري هاڻ هنن کي نئين سر سوچڻ گهرجي.“
 ”ڇا سوچڻ گهرجي؟“

”پنهنجي سياسي منزل جي باري ۾.“

”ڪجهه چٽائي ڪر.“

”هنن کي تاريخي ۽ جاگرافيائي ايڪي جي حيثيت سان پنهنجي واٽ ۽
 پنهنجو ماڳ مقرر ڪرڻ کپي. هنن کي اهو فيصلو ڪرڻ گهرجي ته هو ڪنهن
 دنيا جي طاقت يا علائقي سان ڳنڍجڻ چاهين ٿا يا پاڻ تي ئي پاڙي پاڻ ڀرو
 رهڻ چاهين ٿا. اهو طءُ ڪرڻو آهي ته حڪومت جي مابري ۾ مذهب جي
 رسي پڪڙين ٿا، ۽ سياست ۽ حڪومت جي نون نظرين کي نظر انداز ڪرڻ
 چاهين ٿا ۽ اڄ تائين مذهب جي نالي ۾ جنهن پر ماريت جي پجاري ۾ ڦٽڪندا
 رهيا آهن، اها ئي ريت قبول ڪندا، يا نئين زماني ۽ نون ذهنن جو ساٿ ڏئي
 انساني، عوامي ۽ زميني نظام قائم ڪرڻ چاهين ٿا.“

”جيڪڏهن هو جاگيرداري، سرماڻيداري آسماني نظام تي راضي آهن ته
 پوءِ ته هنن کي ڪنهن خاص هلچل هلائڻ جي ضرورت ئي ڪانهي.“

”پر جي هو سياست ۽ اقتصاديات جا نوان نظريا اختيار ڪري، پنهنجي
 منزل بنائڻ چاهين ٿا ته پوءِ هنن کي ان بنياد تي پارٽي به ٺاهڻي پوندي ۽
 هلچل به هلائڻي پوندي.“

”۽ ان پارٽي ۽ هلچل جو دائرو حالي پنهنجي علائقي تائين محدود

رهندو.

”اهڙي حالت ۾ ماڻهن کي سمجهه ۾ ايندو ته هو ڇا ٿا ڪرڻ چاهين. هن وقت ته هنن کي پراڻا نعرا ڏنا وڃن ٿا، جي هنن واسطي ڪا معنيٰ ڪانه ٿا رکن. پر جڏهن هنن کي سمجهه ۾ اچي ويو ته هنن کي ڪهڙي ماڳ تائين پهچڻو آهي، جڏهن هنن کي نيٺ پروگرام به ملندو ته هو ڪنهن مقصد لاءِ لڙڻ واسطي تيار ٿيندا. انهيءَ حالت ۾ ئي هنن ۾ عمل جو جذبو اڀرندو.“

”ماڻهن ۾ سالن کان ظلم، بي انصافي ۽ پرماريت سهڻ ڪري هن وقت ڪجهه نه ڪجهه احساس ۽ شعور جاڳيو آهي. باقي ضرورت آهي ته هنن جي ان راه ۾ رهنمائي ٿئي ته انهن ظلمن ۽ پرماريت کان بچڻ لاءِ هنن جي ڪهڙي منزل هجڻ گهرجي. ان لاءِ تنظيم ۽ پرچار جي ضرورت آهي.“

”سو نيٺ ائين ڳالهه پڌري ٿي آهي ته هوءَ ٽانڊي کي نه آئي هئي، تڏهن به نه رڳو بورچيائي ٿي ويني آهي، پر پوري گهر تي قبضو ڪرڻ ٿي چاهي، ۽ اصلي مالڪن کي اتان ڪڍڻ ٿي گهري!“ □

(۲۸ نومبر ۱۹۷۵)

بند ش

”کارروائي شروع ڪرڻ ۾ ڇو پئي دير ڪئي وڃي؟“
”ڪافي سائي اچي ويا آهن، پر اڃا ڪن اديب ساٿين جو انتظار آهي.
توري دير ۾ ميڙ جي کارروائي شروع ٿيندي.“
”اڄوڪي ميڙ ۾ سنڌي ڪتابن ۽ پريسن تي پابندين جي باري ۾ ٺهراءُ
پيش ڪيا ويندا.“

”هاڻو، ۽ اميد آهي ته اهي يڪراءُ بحال ٿيندا.“
”ضرور يڪراءُ بحال ٿيندا. سنڌي ادب سان هيءُ اهڙي آرم زورائي ۽ بي
انصافي ڪئي وئي آهي، جو ٺهراءُن پاس ڪرڻ کان وڌيڪ پيا قدم به کڻڻ
ڪپن.“
”توهانجو چوڻ درست آهي. پر اسان ۾ نه ايتري تنظيم آهي ۽ نه ايتري
ٻڌي.“

”ها، جي اهي ڳالهون هجن ها ته پوءِ اسانجي ايترن رسالن، ڪتابن ۽
پريسن تي ائين جلهه نه ٿئي ها.“

”دنيا ۾ ڪٿي به اهڙو مثال ڪونه ٿيو هوندو، جو هڪ ئي وقت، هڪ
ٻوليءَ جي چاليهن ڪتابن ۽ رسالن تي بندش وڌي وئي هجي.“
”سائين اهو عدد رڳو چاليهه نه آهي. اهو عدد ٽي سؤ آهي.“

مثال طور ’سهڻي‘ رسالي جي ڏهن سالن جي سڀني پرچن کي ضبط ڪيو
ويو آهي، يعني اهي ٽيا هڪ سؤ ويهه ڪتاب. اهڙي ’ملير ڊائجيسٽ‘ جي ٽن
چئن سالن جي مڙني پرچن تي بندش وڌي وئي آهي، يعني اهي ٽيا چاليهه
ڪتاب. ان ريت ماهنامي ’سوجهرو‘ جا چاليهه. ان ڳاڻاڻي سا اسانجي ٻوليءَ
جي ٽي سؤ ڪتابن کي بندش جي باروت سان اڏايو ويو آهي.“

”تاريخن ۾ پڙهيو آهي ته اڳئين زماني ۾ دشمن، جنهن ملڪ تي ڪاه
ڪندو هو، ان ملڪ جا ڪتاب – گهر ۽ لئبريريون ساڙائي ڇڏيندو هو. سو
هن زماني ۾ ڪتابن ساڙڻ جي صورت آهي ڪتابن تي بندش وجهڻ.“
”تنهنجو ويچار وڙني آهي.“

”عجب اهو آهي ته جنهن قسم جي مواد جي الزام هيٺ، ڪتابن تي

پابنديون لڳايون ويون آهن، ان قسم جو مواد لکنوي ٻوليءَ جي ادب ۾ پنجويهن سالن کان عام جامر ڇپجي رهيو آهي. ان جو نالو به ڪونه ورتو ويو آهي.

”پاڻو، اها ته آهي آسماني ٻولي!“

”ان تي مونکي هڪڙو لطيفو ٿو ياد اچي: هڪڙو سنڌي ڳوٺاڻو، حج ڪرڻ ويو. هڪ ڏينهن شهر ۾ رستي تان پئي لنگهيو ته ڏٺائين ته هڪ سائيڪل سوار جو هڪ پيدل ويندڙ سان ٽڪر ٿي ويو. سو پئي ڄڻا هڪ پئي سان جهڳڙو ڪرڻ ۽ ڏند ڏيڻ لڳا، ۽ اهو ڳوٺاڻو، جڏهن واپس ڳوٺ آيو، تڏهن انهن عربن جي واقعي جي ڳالهه ڪندي، دوستن يارن کي چوڻ لڳو: سبحان الله، اهي ڪهڙا نه ديندار ماڻهو آهن، جو وڙهڻ ۽ جهيڙو ڪرڻ وقت به قرآن جون آيتون پئي پڙهين.“

”پاڻو، سچ ٿو چوين. هتي اها لکنوي ٻولي به آسماني ٻولي سمجهي، ان ۾ لکيل هر چيز کي مباح سمجهيو ٿو وڃي.“

”اها پڻ اچرج جي ڳالهه آهي ته ڪن ڏهه يا اٺ سال اڳ ڇپيل ڪتابن ۽ رسالن تي بندش هائي وڌي وئي آهي. ايترو وقت اختياريءَ وارا ڪٿي هئا؟“

”هيءَ پڻ سوچڻ جهڙي ڳالهه آهي ته ڪنهن به رسالي جي ڏهن سالن ۾ شايع ٿيل مڙني پرچن ۾ اعتراض جوڳو مواد هجي، جو سڀ جا سڀ پرچا ضبط ڪيا ويا آهن.“

”وڌ ۾ وڌ ائين ٿي سگهي ٿو ته ڪن پرچن جي ڪن ليکن جو ڪجهه حصو سرڪار نامدار کي اعتراض جوڳو لڳي. پر ائين ٿي نه ٿو سگهي ته هڙئي پرچا، سڄي جا سڄا اعتراض جهڙا هجن.“

”انهن بندش پيل رسالن ۾ ڪيترائي علمي، سائنسي، اقتصادي، تحقيقي، تاريخي ۽ ادبي مضمون ۽ ليک آهن، جي وڏن وڏن ڄاڻن ۽ ليکڪن جا لکيل آهن. ان جو مطلب آهي ته اهي ليک به هاڻي وري ڇپي نه سگهبا، نه عام پڙهندڙن تائين پهچي سگهندا.“

”هاڻي جيڪي ليکڪ پنهنجيون لکڻيون، ڪتابي صورت ۾ ڇپائڻ چاهيندا، سي پنهنجيون لکڻيون، جي انهن ضبط ٿيل رسالن ۾ شايع ٿي چڪيون آهن، سي پنهنجن مجموعن ۾ ڏئي نه سگهندا، پوءِ ڀلي ته انهن ۾

ڪا به اعتراض جهڙي يا سرڪار جي نظر ۾ قانون خلاف شيء نه هجي.“
 ”سائيو! اها ڪا گهٽ عجيب ڳالهه آهي ته ڪتابن تي هيءَ بندش،
 پيپلس پارٽيءَ جي حڪومت پاران لڳائي وئي آهي، جنهن جي دعويٰ آهي ته
 اها ترقي پسند، جمهوري ۽ سوشلزم جي علمبردار پارٽي آهي.“

”سوچڻ جهڙيون ڳالهيون گهڻي ڀاڱي آهن. هاڻي ڏسجي ٿو ته آگريڻ تي
 ڳڻڻ جيترا سنڌي رسالا آهن، جي سنڌ اندر صرف ڪجهه سو ماڻهن تائين
 پهچن ٿا. ٻئي طرف سرڪار وٽ ڪوڙ ذريعا آهن، جن ذريعي، سرڪار جا
 نظريا ۽ پيغام، ڏهاڙي سنڌ اندر ڪروڙ کن ماڻهن تائين پهچندا رهن ٿا.“

”ها، حڪومت وٽ پنهنجيون ۽ پنهنجي پارٽيءَ جون روزانيون اخبارون
 ۽ هفتيوار ۽ ماهوار رسالا آهن، جي لکن ڪروڙن جي ڳاڻاڻي ۾ ماڻهو ڏهاڙي
 پڙهن ٿا. ملڪ جون ٻيون اخبارون ۽ رسالا پڻ حڪومت سان همنا آهن. ان
 کانسواءِ سرڪار وٽ اطلاعات جو پورو کاتو پروپيگنڊا ۽ پيغام پکيڙڻ لاءِ
 آهي. تنهن کانسواءِ ريڊيو ۽ ٽيليويزن سارو ڏينهن هلندا رهن ٿا.“

”اهي اخبارون، رسالا، ڪتاب، ريڊيا، ٽيليويزنون ۽ اطلاعات جو کاتو،
 سرڪار جي نظريي جو پرچار ڪندا رهن ٿا. مختلف پروگرامن ۾ ان پرچار
 کي ورجايو وڃي ٿو. اخبارن جي خبرن، خطن، ايڊيٽوريلن ۽ ڪالمن ۾ اهائي
 ساڳي ساڳي ڳالهه ڪئي وڃي ٿي. اهڙي ريت ريڊي ۽ ٽيليويزن جي خبرن،
 تبصرن، پس منظر، ڳوٺاڻي ڪچهري، زرعي پروگرام ۽ پرڏيهي سروس
 وغيره ۾ حڪومت پنهنجي نظريي کي دهرائيندي رهي ٿي، ۽ هر ٻوليءَ جي
 پروگرام ۾ دهرائيندي رهي ٿي؛ سنڌي، پشتو، بلوچي، پنجابڪي، اردو ۽
 انگريزيءَ ۾.“

”ها سائين، ڳالهين کي ايترا گهرا ورجايو وڃي ٿو، جو ساڳي ڳالهه
 ٻڌي ٻڌي، ڪن پڇيو پون.“

”ونو ڳالهه جي ڳاڻي کي ته مقابلو آهي هڪ طرف آگريڻ تي ڳڻڻ
 جيترن سنڌي رسالن، جن جا پڙهندڙ فقط ڪي سو آهن ۽ ٻئي طرف سوين
 اخبارن ۽ رسالن، ريڊي ۽ ٽيليويزن جي وچ ۾، جن جا پڙهندڙ ۽ ٻڌندڙ سنڌ
 ۾ به ڪروڙ ڏيڍ ڪروڙ کن آهن. هاڻي حڪومت جي چوڻ موجب جي
 سنڌيءَ جا اهي ڪجهه رسالا اهڙي نظريي جو پرچار ڪن ٿا، جو حڪومت

جي نظريي جي ابتڙ آهي، ته پوءِ ان حالت ۾ ان ذريعي جو اثر وڌيڪ هجڻ کپي جو ڪڏهن ڪڏهن ڪن سون ماڻهن تائين پهچي ٿو يا انهن ذريعن جو جي ڪروڙن ماڻهن تائين ڏينهن رات پهچندا رهن ٿا؟

”بابا، ڪنهن ڳالهه جو اثر گهڻي ڇوڻ ۽ گهڙي گهڙي ڇوڻ ڪري ڪونه ٿيندو آهي، پر اثر سڄيءَ ڳالهه جو ٿيندو آهي. مونکي پڪ آهي ته اسان جا رسالا بند ڪندڙن جون دليون ڪاڌل آهن، هنن جو ضمير صاف ناهي، هنن کي احساس آهي ته هنن جو آواز، عوام جو آواز نه آهي، ان ڪري هو انهن کي ڪيئن سهي سگهندا، جي سچ جو ۽ عوام جو آواز اٿارين ٿا، پوءِ چاهي اهو آواز کڻي ڪيترو به جهيٽو ڇو نه هجي. هو ڪمٽريءَ جي احساس جو شڪار آهن، هو هر وقت شڪست جي خوف ۾ رهن ٿا. هنن کي خبر آهي ته سچ جو آواز ماڻهو هڪدم جهٽي وٺندا، ان تي سوچيندا ۽ سجاڳ ٿيندا.“

”ايتريون سهوليتون هوندي به هو منفي رويو اختيار ڪن ٿا. اهو سندن شڪست جو اعتراف آهي. ورنه هنن کي ڪرڻ ائين گهرجي، جو ڪتابن کي ضبط ڪرڻ بدران، انهن ۾ اٿاريل سوالن ۽ ڪڙا ڪيل مسئلن جو دليلن سان جواب ڏئي عام آڏو پيش ڪن ها، جئن ماڻهن کي ٻئي رخ سامهون هجن ها، ۽ هو پاڻ فيصلو ڪن ها ته ڪير سچ تي آهي.“

”ادل، اهو سوال به سوچڻ جهڙو آهي ته ڇا اسانجي ملڪ ۾ ريڊيو ۽ ٽيليويزن ڪارائتا آهن؟ ڇا عوام لاءِ انهن ۾ دلچسپ، معلوماتي ۽ تنقيدي پروگرام ڪافي شامل آهن؟ ڇا ماڻهو اهي شوق سان ٻڌن ۽ ڏسن ٿا؟“

”انهن تي ڪن خاص شخصن جي واکاڻ ۽ ڪن خاص نظرين جي تبليغ ڪئي وڃي ٿي، ۽ حڪومت جي هر قدم کي سچ تي ثابت ڪرڻ جي ڪوشش ڪئي ٿي وڃي، ۽ ساڳي واکاڻ ۽ ساڳي تبليغ بار بار دهرائي وڃي ٿي، هزار بار دهرائي وڃي ٿي. ساڳي ڳالهه خبرن تبصرن، ڳوٺاڻي پروگرام زرعي پروگرام، ساڳئي ئي ڏينهن تي به هر هر ڀيا ورجائيندا ۽ سڀني ٻولين يعني سنڌي، پنجابڪي، پشتو، بلوچي، انگريزي، اڙدو ۽ ٻين ٻاهرين زبانن ۾ ڀيا ورجائيندا. ان ڪري گهڻا ٻڌندڙ بيزار ٿي، اهڙا پروگرام ٻڌڻ ئي چڱي ٿا ڏين.“

”مذهبي پروگرام، جهڙوڪ، ديني تعليم، مولود، غلط، صراط مستقيم، قواليون، نعتون، تفسير وغيره گهڻا ماڻهو ٻڌڻ پسند ڪونه ڪن. ريڊيو هلندي اهڙو پروگرام شروع ٿيندو ته ريڊيو بند ڪري ڇڏيندا، يا سٽي ڦيرائي ڪورائڻ جو پروگرام کوليندا.“

”ائين به ڏٺو ويو آهي ته ماڻهو ديسي فلمي گانن کان هندستاني فلمي گانا، وڌيڪ پسند ڪن ٿا. انڪري جي ڪنهن به وقت ’ريڊيو سلون‘ يا ’آل انڊيا ريڊيو‘ تي گانن جو پروگرام هوندو آهي ته اهو ٻڌندا آهن، ۽ ڪا ديسي اسٽيشن ڪولڻ جي تڪليف ئي ڪونه ڪن.“

”هتي ريڊيو تان ته هندستاني گانا وڃائڻ تي بندش پيل آهي. پر ماڻهو شادي وهانءَ جي موقعن تي، هوٽلن ۾ ۽ پنهنجي گهرن ۾ گهڻو ڪري هندستاني گانا ٻڌندا آهن. اهڙين ڳالهين کي قانوني بندشن ذريعي ڪٽي ٽو روڪي سگهجي.“

”هندستان جي ڪنهن ريڊيو اسٽيشن تان سنڌي پروگرام جو وقت هوندو آهي ته گهڻا سنڌي اهوئي ٻڌن ۽ ان وقت هتي جي ڪا اسٽيشن ڪولڻ پسند ڪونه ڪن. اهي پروگرام هنن کي وڌيڪ وڻندڙ ۽ معلوماتي لڳندا آهن.“

”اهڙي طرح پنجاب ۾ جتي به هندستاني ٽيليويزن نظر اچي سگهي ٿي، اتي ماڻهو پاڪستاني ٽيليويزن ان وقت ڏسن ئي ڪونه.“

”اهڙي طرح پٺاڻ، خبرون ۽ راڳ ٻڌڻ واسطي ’ڪابل ريڊيو‘ ٻڌڻ چاهيندا آهن.“

”اهو به ڏٺو ويو آهي ته هتي جڏهن ڪي خاص واقعا ٿين ٿا، يا غير معمولي حالتون پيدا ٿين ٿيون ته ان جون پوريون خبرون پنهنجو ريڊيو ڪونه ڏيندو آهي، جيتوڻيڪ ماڻهو ان باري ۾ خبرون ڄاڻڻ لاءِ بيحد بيتاب ۽ پريشان هوندا آهن. پوءِ ماڻهو مجبور ٿي، ٻاهرين ملڪن جو ريڊيو، ’بي. بي. سي‘، ’وائس آف آمريڪا‘، ’آل انڊيا ريڊيو‘، ۽ ’ريڊيو ڪابل‘ وغيره ٻڌندا آهن.“

”ان حالت ۾ اجايا افواهه به پکڙجندا آهن.“

”۽ ٻاهر وارا ريڊيا اڪثر ڳالهه ۾ وڌاءُ ڪري ٻڌائيندا آهن.“

”هاڻي وري ٽيليويزن تي ان پڙهيلن کي پڙهائڻ لاءِ سبق ڏيڻ شروع ڪيا اٿن. هڪڙو ته ان پڙهيل ايترو غريب ٿا ٿين، جو هنن وٽ ٽيليويزن ٿئي ئي ڪانه، تنهن ڪري اهڙا سبق هنن تائين پهچي ڪونه سگهن. ٻيو ته ان پڙهيل گهڻو ڪري ڳوٺن جا رهاڪو ٿا ٿين، سي وري آهن سنڌي. هي وري سبق ڏين اڙدوءَ ۾، هاڻي ٻڌايو ته اهڙي پروگرام جو مقصد ڇا؟“

”ها ڀائو، سرڪار کي نئين سر سوچڻ گهرجي ته ريڊئي ۽ ٽيليويزن تي ايترو خرچ ٿئي ٿو، انهن مان ايترو لاپ به ٿئي ٿو يا نه؟“

”مون تازو ئي -ويءَ تي هڪ ڊرامو ڏٺو. ان جي ڪهاڻي بلوچي هئي، ماحول بلوچي هو، لباس ۽ رهڻي ڪرڻي بلوچي هئي، رسمون ۽ روايتون بلوچي هيون، سڀ ڪجهه بلوچي هو، پر ڪردار ٻولي اڙدو ڳالهائي رهيا هئا. ائين پئي محسوس ٿيو ڇڻ ته“

”هايار، مون به اهو ناٽڪ ڏٺو هو. واقعي ئي اهو اڙدو ٻوليءَ جو ڪمال آهي، جو ٻين ۾ پير پٽا ڪيو ڇڏي.“

”ها، پر اهي ٻين جي ڪنڊن ۾ زوريءَ تنبيا وڃن ٿا. هي تنبيل پيرسڪي سڙي، ڪري پوندا آهن.“

”اسين ٻين ۾ پير تنبڻ وارا نه آهيون. اسين حقيقت پسند آهيون. اچو ته ڪچهريءَ جي ڪاروائيءَ جو مهورت ڪريون، شاهه لطيف جي شعر

سان! □

(۱- ڊسمبر ۱۹۷۷)

بي وقتي بانگ

”پاڻو، مان هوءَ جاءِ ڇڏي آيس ۽ لطيف آباد ۾ ٻي جاءِ اچي مسواڙ تي ورتي اٿر.“

”اڙي زورآور، تو اها وسَ جهڙي جاءِ ڇو ڇڏي؟ ان جي مسواڙ به مناسب هئي، پاڙو به ڀلو هو ۽ تنهنجي آفيس جي ويجهو به هئي.“

”بس پاڻو، ڳالهه ئي نه پڇ. نه رڳو آفيس کان ڳچ پري ٿي ويس، پر مسواڙ به ٻيئي آهي ۽ ڊپازٽ به چوڻي ڏيڻي پئي.“

”پوءِ توکي ڪهڙي لاچار ڪنيو؟“

”... هي مسيت جي لائونڊ اسپيڪر تان هن وقت ڪهڙو آواز شروع ٿي وي، هيتري رات لڙڻ کان پوءِ؟“

”انهن ملن کي نه جهل آهي نه ڀل. نه ڏسن سرڪاري قانون ۽ نه انساني اخلاق.“

”سنجيده قسم جا عالم ائين نه ڪندا. اهي ڪم آهن ٽڙڪو ۽ اڌ پڙهيل ملن ۽ ٻانگن جا.“

”سرڪار وري وري پئي اعلان ۽ چٽائي ڪري ته مسيت جو لائونڊ اسپيڪر فقط ٻانگ ۽ جمعي جي خطبي لاءِ ڪتب آندو وڃي، پر هي اڌ پڙهيل مٿا ۽ ٻانگا، جنهن وقت وڻين وعظ، تقريرون ۽ مولود شروع ڪريو ڇڏين. رات جو اڌ رات تائين ائين ڪندا رهن ۽ پريات کان اڳ وري شروع ٿيو وڃن. هاڻي ته ڪئسيٽ نڪري پيا آهن، سي چاڙهيو ڇڏين ۽ پاڻ وڃي آرام سان سمهيو رهن. اوڙي پاڙي وارن لاءِ جسماني هاجو ۽ ذهني عذاب آهي، پر مذهب جو مامرو سمجهي، بيزار هوندي به، ڪجهه ڪڇي نه ٿا سگهن.“

”زوردار آواز ۽ اوجاڳا ماڻهن جي صحت برباد ڪري رهيا آهن.“

”هي ٽڙڪو ۽ اڌ پڙهيل ٻانگا، ٻانگ جي ستيا به ناس ڪيو ٿا ڇڏين. تو ان طرف ڌيان ڏنو آهي الاڻي ڪونه ته هنن جي ٻانگ جو لهجو اهڙو هوندو آهي، جن پار پيا ڪين. جي ٻانگ نعرو يا سڏ آهي ته ان جو آواز اتساه

پيدا ڪندڙ، جوش ڏياريندڙ، ۽ دل ۽ دماغ ۾ پيهي ويندڙ هجي، مختصر هجي ۽ سمجھ ۾ ايندڙ هجي. ٻانگ اهڙيءَ ٻوليءَ ۾ ڏني وڃي ٿي جا سمجھ ۾ ڪانه ٿي اچي، ۽ ٻانگ ڏيڻ ۾ ايتري ڊيگھ ڪن ٿا، جو ٻڌڻ وارن لاءِ صبر جو امتحان بنجي پوي.

”توڪي ياد هوندو ته هڪ سياسي هلچل جي حصي طور، مسيٽن ۾ بي وقتيون ٻانگون ڏيڻ شروع ڪيو ويون هيون. ان دوران به اوڙي پاڙي جو آرام ڦٽل رهيو.“

”اڌ پڙهيل ملن جي هٿ ۾ مذهب جو ڪاروبار رهيو ته نتيجا اهڙائي نڪرندا.“

”ڪجهه وقت اڳ، هر ڪو ملو پنهنجي مسجد جي لائوڊ اسپيڪر تان پنهنجي فرقي جو پرچار ڪندو هو ۽ ٻين فرقن کي ننڍيندو هو، بريلوي ڊيوبنديءَ کي، سني شيعي کي، وهابي قبر پرست کي ان ڪري ڏاڍا جهڳڙا ۽ خونريزيون ٿيون. پوءِ سرڪار کي اهڙين تقريرن تي بندش وجهڻي پئي ۽ مسيٽن جي لائوڊ اسپيڪرن جو استعمال ڪي قدر گهٽجي ويو آهي.“

”مان سمجهان ٿو ته هي مسئلو جڏهن سرمائيدارن ۽ سينيٽن جو اقتصادي مسئل ٿي اڀرندو، تڏهن ان کي ڪافي بنجو اچي ويندو. اهو هن طرح ته هاڻي به ڪجهه ماڻهو مسيٽ جي پرسنل گهر يا فلٽيٽ خريد ڪرڻ يا مسواڙ تي وٺڻ کان لهرائن ٿا. جڏهن اهو لاڙو وڌيڪ چٽو ٿيندو، تڏهن دولتمند ۽ سرمائيدار جي ڪروڙ خرچ ڪري، وڪري يا مسواڙ واسطي بنگلا ۽ ست ست اٺ اٺ ماڙ عمارتون اڏائين ٿا، سي ڏسندا ته لائوڊ اسپيڪرن ڪري ماڻهو اهي جايون نه ٿا وٺن ته هنن جا ڪن ڪٿا ٿيندا. پوءِ هو يا ته مٿي جو ڪيسو پري هنن جو وات بند ڪرائيندا. پراڻين به دائمي طرح قصو نه هلندو، انڪري هو سرڪار ۾ اثر رسوخ هلائي، لائوڊ اسپيڪرن بابت سختيءَ سان پورو عمل ڪرائيندا.“

”پاڻو، بهرحال، پنهنجي ملڪ ۾ رات جي مٿڙي ننڊ ۾ به شيون رخنو وجهن ٿيون. هڪڙو مچرن جي ڪنن ۾ چڙ ڏياريندڙ پُون پُون ۽ زهريلو چڪ، ۽ ٻيو لائوڊ اسپيڪرن تي ملڻ جا آواز.“

”۽ ٻنهي شين ۾ ڏينهن ڏينهن واڌارو ٿي رهيو آهي.“

”هاڻي وقت اچي ويو آهي جو اسين اهو سوچيون ته مسيٽن کي فقط عبادت لاءِ استعمال نه ڪيو وڃي، پر ان مان ٻيا ڪم به ورتا وڃن.“

”اها ڪا نئين ڳالهه ڪانهي. اسلام جي شروعاتي دور ۾ به مسيٽن ۾ تعليم ڏيڻ، عدالت جا فيصلا ڪرڻ ۽ ٻين مقصدن واسطي ڪتب آندو ويندو هو.“

”هينئر اسانجي ملڪ ۾ جڳهن ۽ عمارتن جي اثاڻ آهي، ۽ مسيٽون خالي رهن ٿيون. ان ڪري گهرج ان ڳالهه جي آهي ته مسيٽن کي صحيح نموني استعمال ڪيو وڃي. مثال طور اسڪولن جون جڳهون گهٽ ۽ سوڙهيون آهن. خاص ڪري ڳوٺن ۾ ته اسڪول جي جاءِ نه هجڻ ڪري يا ڊنل يا ڪرڻ جي حالت ۾ هجڻ ڪري، ٻارڙن کي ڪلئي ميدان تي يا وٿن هيٺان پڙهڻو پوي ٿو. ڳچ ڳوٺن ۾ ته اهڙا حادثا به ٿيا آهن، جو ڪلاس هلندي، معصوم شاگردن مٿان اسڪول جي پراڻي ڇت ڪري پئي ۽ ڪيترا ٻار موت جو شڪار ٿيا.“

”شهرن ۾ تعليم لاءِ جڳهه جو وڏو مسئلو آهي. ڪيترن اسڪولن ۽ ڪاليجن ۾ ڊبل شفٽ هلي ٿي ته به پورٽ ڪانه ٿي پوي.“

”شهرن ۾ وڏيون وڏيون، عاليشان عاليشان، ڪشاديون ڪشاديون عمارتون مسجدن جون ئي آهي، جتي شاگرد آرام ۽ آسانيءَ سان پڙهي ٿا سگهن.“

”ڳوٺن ۾ ته به جڳهون ئي پڪيون، بلند ۽ عاليشان نظر اينديون؛ هڪڙي وڏيري جي حويلي ۽ ٻي مسيٽ. بهرحال هن وقت ان تي ٻيو بحث ڪونهي. بحث آهي ته مسيٽن کي ٻين مقصدن لاءِ استعمال ڇو نه ڪجي؟“

”تعليم کانسواءِ، مسجدون ڪورٽ طور استعمال ٿي سگهن ٿيون، جج ڪيس اتي هلائين. راڄوڻي فيصلا به اتي ڪري سگهجن ٿا.“

”پنگتي ۽ ادبي ميڙن لاءِ به اها موزون جڳهه آهي. شادي ۽ نڪاح جو جشن اتي ملهائي سگهجي ٿو. اهڙو جشن ملهائڻ لاءِ ماڻهن کي وڏو مسئلو درپيش ايندو آهي، خاص ڪري شهرن ۾. ڪا جڳهه ڪانه ملندي اٿن. يا وڏي مساواڙ تي ڪو پبلڪ هال هٿ ڪندا آهن، يا شاميانن جا شاهي خرچ ڀريندا آهن، يا هوٽلن جو ڳاڻي ڀڳو بل.“

”مسجدن ۾ لئبريون ۽ پبلڪ ريڊنگ رومس به کولي سگهجن ٿيون ۽ ادبي ڪچهريون ڪونائي سگهجن ٿيون.“

”ائين به هيڏيون وڏيون مسجدون مٽا خالي رهن ٿيون. اهي آهن ته نماز واسطي، پر نمازي ٺهن ڪونه. مون ته ڏٺو آهي ته جنهن مسيت ۾ به هزار نمازين جي گنجائش هوندي، اتي نماز وقت ويهه جماعتي به مشڪل سان ايندا آهن.“

”مستين ۾ نمازي لين ڪونه، باقي نين نين مسيتن ٺهن جي ڌم لڳي پئي آهي.“

مون وٽ ته هاڻ جيڪو مسيت جي تعمير لاءِ چنڊو وٺڻ ايندو آهي ته هن کي چوندو آهيان ته پهرين اڳ ۾ ٺهيل مسيتون ته آباد ڪريو، پوءِ نيون ٺهرايو.“

”گهڻن ماڻهن مسجدن کي ڪمائيءَ جو ذريعو ڪري بڻايو آهي. ڪنهن پلاٽ تي قبضو ڪرڻو هوندن ته ان تي مسجد ٺهرائيندا، ساڄو هڪ پاسي ۾. پوءِ باقي پلاٽ تي مسجد جي نالي ۾ دڪان ۽ جايون ٺهرائي، انهن تان پگڙيون، ڊپارٽ ۽ انڊوانس وٺي پنهنجي ڪتب آڻيندا، مساوا جي ڏيتي لپتيءَ ۾ گهوٺيون هڻندا. يا ان مسجد جا پيش امام ۽ متولي ٿي پنهنجو ڌنڌو ڪندا، مسيت جي اڏاوت ۽ هلائڻ لاءِ چندا وٺندا رهندا. اهي ڪم به هندستان مان آيلن هتي شروع ڪيا.“

”ها، جهڙي طرح هنن ڇڏي ويلن جي ٻين ملڪيتن ۽ جائدادن تي قبضو ڪيو، اهڙي طرح هنن جي مذهب جاين تي به قبضو ڪرڻ خاطر اتي مسيتون ٺاهڻ شروع ڪري ڏنائون.“

”هنن ته سڄو ملڪ مسيت ڪري ڇڏيو آهي.“

”ڀائو، ائين ته نه چؤ. پوءِ مان جو هيڏو نقصان برداشت ڪري ۽ سهوليتون ڇڏي، اهڙي جاءِ اچي ورتي آهي، جنهن جي ويجهڙ ۾ ڪا مسيت ڪانهي، ان مان ڇا حاصل ٿيندو؟ □

ماضيء جا بت

”مولويء کي ڇا تي ڪاوڙايو اٿئي؟“

”هن جي ڪاوڙ منهنجي لاءِ اهو ثبوت آهي ته مون جيڪي چيو آهي، سو سؤ في سيڪڙو سچ آهي ۽ تير نشاني تي لڳو آهي. پر به چيائين ڇا پئي؟“

”چيائين پئي ته ننڍن ۾ نه ادب رهيو آهي نه اخلاق، نه تميز ۽ نه ايمان. ان سان گڏ توتي ڪفر جي فتوا به پئي ڪڍيائين.“

”تو کي خبر آهي ته هنن ماڻهن ادب، اخلاق، تميز ۽ ٻيا اهڙا اصول ڇو گهڙيا آهن؟ هنن کي دل جي گهراين ۾ احساس هوندو آهي ته هنن جون ڳالهيون جهالت ۽ حماقت سان ڀريل هونديون آهن. هو انهن جو سچو جواب ٻڌڻ نه ٿا چاهين. هنن ۾ سچ ٻڌڻ جي همت ڪانهي. هو اسان جهڙن کي سچ چوڻ کان روڪڻ گهرن ٿا. ان ڪري اهڙا هٿ ٺوڪيا اصول ٺاهيا اٿن ته بزرگن سان بحث ڪرڻ بدتميزي آهي، عالمن ۽ مولوين جي ڳالهين جو رد ڏيڻ بي ادبي آهي، پيرن فقيرن سامهون چپ چورڻ بد اخلاقي آهي.“

”مان پاڻ سوچيندو آهيان ته هي ملا ۽ مولوي ابوجهن ۽ ان پڙهيلن کي ٻڌائيندا آهن ته خدا ۽ رسول جي اکيون ٻوٽي اطاعت ڪجي. پوءِ هنن کي خدا ۽ رسول جي نالي ۾ پنهنجي مطلب جون ڳالهيون ٻڌائيندا ۽ بيوقوف بنائيندا آهن. اهو مذهب جي ليڪيدارن جو دستور آهي ته خدا ۽ رسول جي نالي ۾ پنهنجون هٿ ٺوڪيل ڳالهيون ڪن، جئن هرڪو لاجواب ٿي وڃي ۽ ڪنهن کي به اختلاف جو موقعو نه ملي.“

”ساڳي طرح ماڻهن تي رعب رکڻ ۽ چپ ڪرائڻ لاءِ چوندا آهن ته قرآن ۾ هيئن فرمايل آهي يا حديث ۾ هن ريت چيل آهي. ائين چوڻ جو مطلب هوندو آهي ته ڪوبه ان ڳالهه جو رد نه ڏئي ۽ نه دليلبازي ڪري ۽ نه پنهنجو عقل هلائي. اهڙي حالت ۾ جيڪي قرآن ۽ حديث مان ان واقف هوندا آهن، يا جديد علمن جو اڀياس ڪونه هوندو اٿن يا دل ۽ دماغ جا ڪمزور

هوندا آهن يا مصلحت پسند هوندا آهن، سي ماڻ به ڪري ويندا آهن.“
 ”هن ماحول ۾ ان معاملي تي منهن تي سچ ڦهڪائي ڏيڻ لاءِ وڏي دليري
 ٿي ڪئي.“

”بي هڪ ڳالهه تو به ڏني ۽ محسوس ڪئي هوندي ته اسلام ۾
 جيڪي باهتر يا به سو فرقا آهن، سني، شيعا، وهابي، حنفي، ديوبندي،
 شافعي، نقشبندي وغيره وغيره، انهن جي عقيدن ۾ وڏا وڏا اختلاف آهن ۽
 ڪن حالتن ۾ ته عقيدا هڪ ٻئي جي ابتڙ آهن، پر هر هڪ فرقو پنهنجا عقيدا
 يا اصول قرآن جي سند سان سچا ثابت ڪري ٿو. ان ڪري هاڻي نه
 جيڪڏهن ڪو پنهنجي فرقي يا ان فرقي جي ڪنهن عقيدتي کي قرآن مان
 حوالو ڏئي سچو ثابت ڪرڻ جي ڪوشش ڪندو آهي ته مان نه مرعوب
 ٿيندو آهيان ۽ نه متاثر. مان اهڙي شخص کي جاهل سمجهندو آهيان يا
 منافق.“

”اصل ۾ عقيدتي جو تصور به ان لاءِ پٺا ڪيو ويو آهي ته جنن ماڻهو
 نه پنهنجو عقل استعمال ڪن، نه آڏي پڇا ڪن نه تنقيد ڪن ۽ نه سوچ
 ويچار جا هيراڪ ٿين.“

”هڪ اديب ۽ هڪ مولويءَ ۾ اهو فرق آهي ته اديب يا دانشور پنهنجي
 دماغ مان سوچيل يا تخليف ڪيل ويچار ۽ نظريا ۽ فيصلا ٻڌائيندو آهي، پر
 ملو يا مولوي هر ڳالهه ڪنهن ٻئي جي حوالي سان ڪندو آهي، ڇڻ ته کيس
 پنهنجو دماغ آهي ئي ڪونه. مثال طور هو چوندو قرآن ۾ هنئين چيل آهي،
 حديث ۾ هن طرح آيل آهي، فلاڻي نبيءَ هي فرمايو آهي، فلاڻي محدث جو
 هي قول آهي، فلاڻي وليءَ جو فلاڻو ارشاد آهي.“

”اديب ۽ دانشور به ڪڏهن فيلسوفن ۽ دانائن جو حوالو ڏيندا آهن، پر
 اهو پنهنجي ويچار جي پٺڀرائي ۾ هوندو آهي ۽ اهڙو حوالو عقل ۽ دليل جي
 ڪسوٽيءَ تي پرکي سگهيو آهي.“

”اڳهڻون وڏن ۽ بزرگن جو ادب ڪرڻ جي ڳالهه ٻئي ڪئيسين. مان
 سمجهان ٿو ته ان روايت ڪري پيءُ ماءُ ۽ اولاد جي وچ ۾ ادب ۽ حياءُ جا
 اجايا پرڏا کڙا ڪيا ويا آهن. ان جو مطلب آهي ته پٽ پيءُ سان گهرو يا ٻي
 تڪلف نه ٿئي. ان ڪري هو پنهنجي دل جي ڳالهه هن سان سلي نه ٿو

سگهي. جيتوڻيڪ هجڻ ائين ڪبي ته پيءُ ۽ پٽ جي وچ ۾ دوستيءَ جو ناتو هجڻ ڪبي. ڀلا ان کان هڪ ٻئي جي وڌيڪ ويجهو ڪير ٿي سگهن ٿا، پر قصو ايترو آهي. مثال طور پٽ کي ڪنهن چوڪريءَ سان پيار آهي ته هو پنهنجي ان پيار جون ڳالهيون پنهنجي دوست کي ته ٻڌائي ٿو، پر پنهنجي پيءُ سان اهڙي ڳالهه ڪري نه ٿو سگهي. جي پيار ۾ ڪو مسئلو پيدا ٿئي ٿو ته هو ڏاڍو پريشان ٿئي ٿو، وري ان مسئلي کي منهن ڏيڻ لاءِ هو دوست کي ته همراز بنائي ٿو ۽ هن کان مدد وٺي ٿو، پر پيءُ کي وچ ۾ نه ٿو آڻي، پاڻ هو ڪوشش ڪري ٿو ته پيءُ کي اها خبر نه پوي.

”اهڙا ادب، عزت، اخلاق ۽ تقدس جا نظريا جاگيرداري دور جي پيداوار آهن. پرمارن ۽ جاگيردارن پنهنجي وجود قائم رکڻ لاءِ اهي اصول بنايا ۽ مقدس هستيون ايجاد ڪيون. جڏهن طبقاتي سماج ختم ٿيندو تڏهن اهو سڀ ڪجهه پاڻ ۾ ادو مٽجي ويندو.“

”انهن مقدس هستين اسان کي ذهني طرح اهڙو غلام بنائي ڇڏيو آهي جو ان مان چوٽڪارو پائڻ لاءِ الائي ڇا ڇا ڪرڻ پوندو، الائي ڪيترو وقت لڳندو.“

”وڏن کي هرو ڀرو عزت ڏيڻ ۽ بزرگن کي هر ڀرو مٿاهون سمجهڻ ذريعي اسان کي ماضي پرستيءَ جي سکيا ڏني وڃي ٿي، اهڙي طرح ننڍي هوندي ئي اسان جي ذهن ۾ اهو بچ ڇڏيو ٿو وڃي ته اسين سمجهڻ لڳون ته اڳ کان هلندڙ جاگيرداري نظام سٺو آهي. وڏا ۽ بزرگ سدائين ماضيءَ کي ساراهيندا ۽ حال کي لوڻيندا آهن، جيتوڻيڪ حقيقت ان جي ابتڙ آهي. پنجاه سال اڳي جڏهن اسان جا وڏا ننڍا هئا، تڏهن اهي سک، سهولتيون ۽ ترقيون ڪٿي هيون، جي اڄ اسان کي آهن. اسان جي ڳوٺ ۾ ئي ڏس، پڪا رستا، بجلي، ٽيليفون، سئینما، ريڊيو، ٽيليويزن ۽ ٻيا اهڙا هزارين زندگيءَ جا سک آهن. اهي اسان جي ابن ڏاڏن کي سندن ننڍپڻ ۾ ڪٿي ميسر هئا. باقي هو واءِ ويلا مچائڻ ٿا اخلاق جي، سو اخلاق هر دور ۾ الڳ ٿيندو آهي. اخلاق جا مڀا هر دور ۾ جدا جدا ٿيندا آهن. جاگيرداري دور جو اخلاق ٻيو ٿيندو آهي، صنعتي ۽ سرماڻيداري دور جو ٻيو. شهر جي تهذيب ۽ ڳوٺ جي تهذيب ۾ فرق ٿيندو آهي. سائنسي ترقيون به اخلاق ۽ تهذيب کي نئين رنگ ۾ آڻي

ڇڏينديون آهن. تعليم پڻ اخلاقي قدرن ۾ تبديلي آڻيندي آهي.“

”ها، مون تو کان پڇيو هو ته مولوي توتي ڇو ڪاوڙيو آهي؟“

”انهن ئي ڳالهين تي. اوطاق ۾ ويٺا هئاسون، مون ٻئي همراھ سان ٻئي ڳالهائڻ ۽ هن زماني ۾ سائنس جي ڏنل سڪن، سهوليتن ۽ ترقي جي ٻئي ڳالهه ڪيائين ته مولوي وڃ ۾ ٽپي پيو ۽ لڳو ماضيءَ کي ساراھڻ ۽ حال کي لوڻڻ. ڳالهائيندي ڳالهائيندي چوڻ لڳو ته توهان ته ڀڏو ٿا اهڙن سائنسدانن تي جيڪي انجن جي زور تي هوائي جهاز اڏائڻ ٿا، پراج کان چار هزار سال اڳ فلاڻو نبي، بنا انجن جي فقط ٿوڪ سان هوائي جهاز اڏائيندو هو. هاڻي اهڙي بيوقوفيءَ جي ڳالهه ٻڌي ڪيئن نه چڙ ايندي. سو مون چيو مانس ته مولوي صاحب اهڙا حماقت ڀريا ڳوڙا ۽ جهالت واريون ڏند ڪٿائون ويساهه وسوڙل ۽ جاهل ڳوٺاڻن کي ٻڌائي رعب رکيو هوندو. مان پوري اعتماد سان ٿو چوان ته اهو نبي جي هن دور ۾ اچي ته هوائي جهاز ته ٺهيو رڳو بجليءَ جو بلب ٻرندي ڏسي ته به عجب مان بيهوش ٿي وڃي. منهنجي اها ڳالهه ٻڌي مولوي منهن سڄائي اٿي ويو.“ □

تون تون، مان مان

”ياڻو، ڇا ٿيو؟ پير تي پلستر ڇاڙهايو اٿئي؟“

”حادثي ۾ پير جي هڏي ڀڄي پيئي آهي.“

”حادثو! ڪيئن ٿيو؟“

”ڪلاس ختم ٿيڻ تي، بس اسٽاپ تي اچي بيٺا هئاسين. ڇوڪرن ۽

ڇوڪرين جا ڊنب هئا. هڪڙي رکشا لنگهندي، مونکي ٽڪر هڻندي ويئي.“

”مار پيسان! اڄڪلهه حادثا به حد کان وڌي ويا آهن. مون کي به

تنهنجي هڪڙي دوست ٻڌايو، سو پڇڻ لاءِ هڪدم پهچندو آيو آهيان.“

”هن حادثي جي جاءِ تي، مونکي ٻيو تجربو پڻ ٿيو.“

”ڪهڙو؟“

”هينئر اسين ڏسون پيا ته ماڻهو ٻولي، تهذيب ۽ اقتصادي فائدي جي

بنياد تي فرقن ۾ ورهايل آهن. ڪراچي يونيورسٽيءَ ۾ غير سنڌي شاگردن

جي گهڻائي آهي، ان ڪري هو ان کي ترقي وٺائڻ تي وڌيڪ زور ڏين ٿا.

شهرن ۾ غير سنڌي وڏي تعداد ۾ رهن ٿا، ان ڪري هو شهرن کي زور وٺائڻ

لاءِ ڪوشش آهن. غير سنڌي، سنڌ يونيورسٽي يا ڳوٺن تي سرڪار طرفان

وڌيڪ خرچ ڪرڻ تي ڪرڪن ٿا، ڇاڪاڻ ته اتي سنڌي گهڻائيءَ ۾ آهن.“

ها، سنڌي ووٽر گهڻو ڪري سنڌي اميدوارن کي ووٽ ڏين ٿا ۽ غير

سنڌي ووٽر، غير سنڌي ميمبر چونڊن ٿا ۽ ٻهراڙيءَ مان سنڌي ميمبر.“

”زبان جي فسادن ۾ اڙدو ڳالهائيندڙ پاڻ ۾ پٽ هئا، پوءِ مزور هو يا

مالڪ، ڳالهه صحيح هئي يا غلط، پر اڙدو وارا اڙدو ۽ بيان، سنڌي سنڌيءَ

سان. مذهب کي ڪابه اهميت ڪانه ڏني ويئي.“

”غير سنڌي آفيسر گهڻو ڪري غير سنڌين کي نوڪريون ڏين ٿا، پوءِ

چاهي انهن کان وڏي لياقت وارا سنڌي اميدوار موجود ڇو نه هجن.“

”غير سنڌي پنهنجي تهذيب کي اوليت ڏيندا ۽ ان کي مٿاهون ثابت

ڪرڻ جي ڪوشش ڪندا، پوءِ چاهي اها تهذيب هتي ڌاري ۽ درباري ڇو نه

هجي. هو سنڌي تهذيب کي ڪمتر ثابت ڪرڻ جا جتن ڪندا، پوءِ چاهي اها

پاڪستاني لکڻ سان، هڪ نموني قوميت جو لاڳاپو، وطن يا جاگرافيائي ايراضيءَ سان محسوس ٿئي ٿو.

”سائي، ڳالهه هيءَ آهي ته نالو ڪهڙو به ڏيو، قوم جي وصف بابت اختلاف يا قوم جي بنياد جي باري ۾ بحث مباحثا بيڪار آهن. اهو ان ڪري جو مقصد آهي ته ڌرتيءَ جي هڪ حصي ۾ رهندڙ انسان خوش، سکيا ۽ امن ۾ هجن. پوءِ ماڻهن جي ان مجموعي کي نالو ڪهڙو به ڏيو. هروڀرو ضروري نه آهي ته ان کي قوم ڪوٺيو.“

”ها، هڪ ايراضيءَ ۾ رهندڙ ماڻهو خوشحال، پُر امن ۽ ترقيءَ جي راه تي هلندڙ هجن.“

”اهو تڏهن ٿيندو جڏهن ماڻهو صدين کان، پيڙهين کان ساڳي ڌرتيءَ تي رهندڙ هجن.“

”ها، ڌرتيءَ جو رشتو، رت جي رشتي کان وڌيڪ سگهارو آهي.“
 ”رت جو رشتو به ڌرتيءَ جي محابي آهي. جي رت جي رشتي وارا، هڪ ئي گهر جي ڌرتيءَ تي رهندڙ نه هجن ته رت جو رشتو پڻ بي معنيٰ بنجي وڃي.“

”ماڻهو سک، صلح ۽ سلامتيءَ سان تڏهن رهي سگهندا، جڏهن هنن جي ٻولي ساڳي هوندي. هو پنهنجي ٻوليءَ ۾ تعليم پرائي سگهندا. هو آفيسن ۽ ڪورٽن ۾ پنهنجي ٻولي ڪتب آڻي سگهندا.“

”انسان جو پنهنجي ڌرتيءَ جي تاريخ سان ڳوڙهو ڳانڍاپو ٿئي ٿو. هن جا سورما آهي آهن، جن سندس ڌرتيءَ خاطر قرباني ڪئي هوندي، سِرَ ڏنو هوندو، تڪليفون سٺيون هونديون. ٻين ديسين، ٻين ڌرتين جا سورما، هو دلي طور قبول ڪري نه ٿو سگهي. انهن واسطي هن کي اهو سپاويڪ احساس ۽ جذبو جاڳي ٿي نه ٿو سگهي، جيڪو پنهنجي ڌرتيءَ جي سورمن واسطي پيدا ٿئي ٿو.“

”راجا ڏاهر سنڌين لاءِ سورمو آهي، پر ٻيا ان جو نالو به برداشت ڪري نه ٿا سگهن. پنجاب وارا جيڪو درجو راجا رنجيت سنگھ کي ڏين ٿا، اهو درجو، هن لاءِ، ٻين وٽ ڪونه ملندو.“

”ساڳيو حال شاعرن ۽ دانشورن جي معاملي ۾ آهي. اسان سنڌين واسطي لطيف سائين، وڏي ۾ وڏي هستي آهي. پڙهيل يا اڻ پڙهيل، هرڪو سنڌي

امن جي تلاش

”سائي! اڃ ڪاليج ۾ داخلا جي فارم ۾ قوميت وارو ڪالمر ڀرڻ وقت مان منجهي به پيس ۽ ڪي ويچار به ويڙهي ويا.“
”مسئلو ڪهڙو هو؟“

”گڏيل قومن جي نظريي يا مقرر ڪيل اصول موجب قوميت جو بنياد وطن، ٻولي، سڃاڻپ ۽ تاريخ آهي. پر اهڙا به ملڪ آهن، جي قوميت جو بنياد مذهب تي رکڻ ٿا، جهڙوڪ: اسرائيل ۽ پاڪستان، جيتوڻيڪ هي ملڪ گڏيل قومن جا ميمبر پڻ آهن.“

”پتو نه ٿو پوي ته اها ڪهڙي قسم جي سنسٽا آهي، جنهن جا ميمبر ان جي اصولن ۽ ٺهراءُن کي مڃڻ لاءِ ٻڌل نه آهن. هندستان، گڏيل قومن جي سلامتي ڪائونسل جا ڪشمير جي باري ۾ ٺهراءَ ڪونه مڃيا، ۽ اسرائيل ساڳي ڪائونسل جي والاريل علائقن جي باري ۾ ٺهراءُن کي ٺڪرائي ڇڏيو، جيتوڻيڪ ٻئي گڏيل قومن جا ميمبر آهن. اهڙي ريت ڏکڻ آفريڪا ۽ روڊيشا جون ٿورائيءَ واريون ڌاريون گوريون حڪومتون به گڏيل قومن جي ٺهراءُن کي پئي ڏيو وينيون آهن.“

”بي اصولي، بيوسيءَ جي باعث ٿي سگهي ٿي.“
”اسانجي ملڪ ۾ قوميت جو بنياد مذهب آهي. پر هتي ٻين مذهبن وارا به رهن ٿا، جهڙوڪ: هندو ۽ ڪرستان. انهن جي قوميت ڪهڙي ٿي؟“
”تو کي خبر هوندي ته ڪاليجن ۽ سرڪاري آفيسن ۾ جيڪي درخواستن جا يا ٻيا فارم پرايا ويندا آهن، تن ۾ هڪڙو ڪالمر ’قوميت‘ جو پڻ هوندو آهي. ان ڪالمر ۾ ’اسلام‘ يا ’مسلم‘ نه لکيو ويندو آهي، پر پاڪستاني لکيو ويندو آهي. هندو ۽ عيسائي به ان ڪالمر ۾ پاڪستاني لکندا آهن.“

”جئن ته هتي قوميت جو بنياد مذهب آهي، ان ڪري ان ڪالمر ۾ اسلام لکڻ گهرجي. پاڪستان ته جاگرافيائي ايراضي آهي ۽ نه مذهب جو نالو.“

پاڪستاني لکڻ سان، هڪ نموني قوميت جو لاڳاپو، وطن يا جاگرافيائي ايراضيءَ سان محسوس ٿئي ٿو.

”ساڻي، ڳالهه هيءَ آهي ته نالو ڪهڙو به ڏيو، قوم جي وصف بابت اختلاف يا قوم جي بنياد جي باري ۾ بحث مباحثا بيڪار آهن. اهو ان ڪري جو مقصد آهي ته ڌرتيءَ جي هڪ حصي ۾ رهندڙ انسان خوش، سکيا ۽ امن ۾ هجن. پوءِ ماڻهن جي ان مجموعي کي نالو ڪهڙو به ڏيو. هروڀرو ضروري نه آهي ته ان کي قوم ڪوٺيو.“

”ها، هڪ ايراضيءَ ۾ رهندڙ ماڻهو خوشحال، پُر امن ۽ ترقيءَ جي راه تي هلندڙ هجن.“

”اهو تڏهن ٿيندو جڏهن ماڻهو صدين کان، پيڙهين کان ساڳي ڌرتيءَ تي رهندڙ هجن.“

”ها، ڌرتيءَ جو رشتو، رت جي رشتي کان وڌيڪ سگهارو آهي.“
 ”رت جو رشتو به ڌرتيءَ جي محابي آهي. جي رت جي رشتي وارا، هڪ ئي گهر جي ڌرتيءَ تي رهندڙ نه هجن ته رت جو رشتو پڻ بي معنيٰ بنجي وڃي.“

”ماڻهو سک، صلح ۽ سلامتيءَ سان تڏهن رهي سگهندا، جڏهن هنن جي ٻولي ساڳي هوندي. هو پنهنجي ٻوليءَ ۾ تعليم پرائي سگهندا. هو آفيسن ۽ ڪورٽن ۾ پنهنجي ٻولي ڪتب آڻي سگهندا.“

”انسان جو پنهنجي ڌرتيءَ جي تاريخ سان ڳوڙهو ڳانڍاپو ٿئي ٿو. هن جا سورما آهي آهن، جن سندس ڌرتيءَ خاطر قرباني ڪئي هوندي، سر ڏنو هوندو، تڪليفون سٺيون هونديون. ٻين ديسين، ٻين ڌرتين جا سورما، هو دلي طور قبول ڪري نه ٿو سگهي. انهن واسطي هن کي اهو سڀاويڪ احساس ۽ جذبو ڄاڳي ٿي نه ٿو سگهي، جيڪو پنهنجي ڌرتيءَ جي سورمن واسطي پيدا ٿئي ٿو.“

”راجا ڏاهر سنڌين لاءِ سورمو آهي، پر ٻيا ان جو نالو به برداشت ڪري نه ٿا سگهن. پنجاب وارا جيڪو درجو راجا رنجيت سنگھ کي ڏين ٿا، اهو درجو، هن لاءِ، ٻين وٽ ڪونه ملندو.“

”ساڳيو حال شاعرن ۽ دانشورن جي معاملي ۾ آهي. اسان سنڌين واسطي لطيف سائين، وڏي ۾ وڏي هستي آهي. پڙهيل يا اڻ پڙهيل، هرڪو سنڌي

هن کي سمجهي سگهي ٿو ۽ هن تي فخر ڪري ٿو. پر غالب ۽ اقبال جا نالا به هن واسطي اوڀرا ۽ عجيب آهن. پر جن پرڳڻن يا ٻولين جا اهي شاعر آهن، انهن پرڳڻن يا ٻولين وارن لاءِ غالب ۽ اقبال هروڀرو به وڏي شيءِ آهن، ۽ هو هروڀرو به انهن کي لطيف سائينءَ جي پيٽ ۾ وڌيڪ اهميت ڏيندا. اهوئي آهي زمين ۽ ٻوليءَ جو ناتو.

”بلڪ اقبال کي ته پنهنجي پرڳڻي جا عام ماڻهو به ڪونه سڃاڻن. اهوئي نتيجو آهي پنهنجي مادري ٻوليءَ کي ڇڏي، ٻي ٻوليءَ ۾ شاعري ڪرڻ جو.“

”ان ڪري سنڌ ۾ اقبال يا غالب کي اهميت ڏيڻ يا لطيف سائينءَ کان وڌيڪ اهميت ڏيڻ، ڌرتيءَ جي ماڻهن جي ڦٽن تي لوڻ ٻرڪڻ ۽ ڏاڍائي آهي، ۽ سنڌين جي دل آزاريءَ لاءِ بدترين حرڪت.“

”سنڌيءَ کي هو جمالو ناچ، راڻو راڳ ۽ بينون موج ۾ آڻي ڇڏينديون. پر خٽڪ ناچ، لڊي ناچ يا حوالي هن جي دل جي تارن کي ايترو ڇيڙي ڪونه سگهندا.“

”خٽڪ ناچ سرحد ۾ ٿو سونهي، لڊي ناچ پنجاب ۾ ۽ حوالي اجمير ۾، راڳ، رقص ۽ سازن جو به ڌرتيءَ سان اتوٺ ناتو آهي.“

”جيڪي ماڻهو روزگار جي تلاش ۾ يا ڪنهن ٻي مجبوريءَ ڪري پنهنجو ملڪ، پنهنجو ديس يا پنهنجو علائقو ڇڏي، ٻئي علائقي ۾ وڃي رهن ٿا ته انهن کي ڪپي ته اتي ان ڌرتيءَ جي ٻولي ۽ تهذيب اختيار ڪن. جي هنن ائين نه ڪيو ۽ پنهنجي ٻولي ۽ تهذيب، ان علائقي ۾ مڙهڻ جي ڪوشش ڪين ته اها نهايت نامناسب ۽ غير سياويڪ حرڪت ٿيندي ۽ امن ۾ رخنو پوندو.“

”اهڙن ماڻهن کي پنهنجي ٻولي يا پنهنجي تهذيب لاءِ ايڏي محبت آهي ته پوءِ هنن کي واپس پنهنجي علائقي ۾ وڃڻ ڪپي.“

”ان ڪري به هڪ پرڳڻي واري جو ڪنهن ٻئي پرڳڻي ۾ ڪوبه دائمي روزگار اختيار ڪرڻ يا اتي سدائين لاءِ آباد ٿيڻ وارو اصول صحيح نه ٿو ڏسجي. اهڙي عام اجازت نه هجڻ گهرجي.“

”پاڻ ٿيڻ ائين گهرجي ته جي ماڻهو پنهنجو ملڪ يا پرڳڻو ڇڏي، ٻئي پرڳڻي ۾ وڃي رهيا آهن ۽ اتي پنهنجي ٻولي ۽ تهذيب مڙهڻ تي ڳٽ ڏيڻ ٿا،

۽ اتي جي اصلي رهاڪن جا نوڪرين، واپار، زمينن ۽ ملڪيتن ۾ حق هڙپ ڪن ٿا، تن کي واپس پنهنجي ملڪ يا پرڳڻي ڏي موڪليو وڃي. ائين سڀئي قريون سک ۽ سلامتيءَ سان رهي سگهنديون.“

”مطلب اهو آهي ته زمين جي ڪنهن حصي تي رهندڙن کي نالو ڪهڙو به ڏيو، ڀلي هنن کي قوم نه ڪوٺيو، پر اتي ڌارين کي اچڻ نه ڏيو، اهڙا ڌاريا، جي پنهنجي ڌاري ٻولي اتي مڙهڻ چاهين، جي پنهنجي ڌاري تهذيب اتي مڙهڻ چاهين، جي ڌاريا نوڪرين ۽ واپار جي سلسلي ۾ اصلي رهاڪن جا حق ڦهائين ۽ پرماريت ڪن.“

”ها، صلح، سلامتي ۽ سک سان رهڻ لاءِ اصليت، ساڳي ٻولي، ساڳي سڀيتا، ساڳي تاريخ، ساڳيو وطن هجڻ ضروري آهي.“ □

(۲۶ اپريل ۱۹۷۶)

يهودي

”مان اصلي ڀريو بينو آهيان، گجڻ ٿو چاهيان“

”ڇو ڇا ٿيو آهي؟“

”اڄوڪي اخبار پڙهي اٿئي؟“

”الائي ڪهڙي اخبار؟“

”اڄوڪي يعني 17 ڊسمبر 1978ع جي ڊان؟“ ”اڃا ته ڪانه پڙهي

اٿر. پر به ڪهڙي خاص ڳالهه آهي؟“

”يهودين وري پاڻ کي وائڪو ڪيو آهي“

”ڪهڙا يهودي؟“

”مان چوندو آهيان ته يهوديت ڪنهن مذهب جي پوئلڳيءَ جو نالو

ناهي، پر اهو هڪڙي خاص قسم جي ذهني آهي. پڪ ڄاڻ ته منهنجي ان

ڳالهه ۾ ڌرو به وڌاءُ ڪونهي“

”يعني؟“

”يعني يهودي اهو آهي جنهن کي هڪڙي ملڪ، هڪڙي ديس، هڪڙي

ڌرتيءَ تي ٽڪاءُ نه اچي يا اتان تڙيو وڃي. ڌاري ڌرتيءَ تي به هن جي جيون

جو هڪڙوئي نظريو هوندو آهي ۽ اهو آهي پرماريت ۽ سامراجيت. ان واسطي

هو اتي نوان نوان فتنا ڪندو آهي“

”ها، تو اها خبر پئي ٻڌائي“

”خبر اها آهي ته هنن يهودين هڪڙو ڪراچي صوبو محاذ ٺاهيو آهي،

جو سنڌ کي ٽڪرا ڪري الڳ ڪراچي صوبو ٺاهڻ چاهي ٿو. اڄوڪي اخبار

۾ ان محاذ وارن ڪراچي صوبي جي حمايت ۾ بيان ڏنو آهي ۽ چيو آهي ته

جڏهن سياست تان پابنديون لهنديون، تڏهن هو ان واسطي باقاعدي ۽ ڀرپور

سطح تي هلچل هلائيندا. هاڻي جڏهن هو لاهي پائي بيٺا آهن ۽ هو مسلمان نه

پر يهودي آهن، تڏهن اسان کي به پنهنجي ماڻهن کي هيٺ ٿي صاف صاف

هن فتنن کان خبردار ڪرڻ گهرجي ۽ هنن يهودين سان ڇڻڻ لاءِ تيار رهن جو چٽاءُ ڏجي.

”يار چوڻ سچ ٿو. آهن هي پورا پورا يهودي. هنن ۽ يهودين جي ڪردار ۾ ڪو فرق ئي ڪونهي. هي ملڪ مذهب جي نالي تي ٺاهيو ويو، جهڙي طرح يهودين مذهب جي نالي ۾ اسرائيل جو ملڪ ٺاهيو. يهودي به قوميت جو بنياد مذهب تي رکن ٿا، اسرائيل جنهن جو اصل نالو فلسطين آهي ۽ جنهن جا اصل رهاڪو فلسطيني هئا، اتي 1948ع کان اڳ يهودي فقط ڏهه سيڪڙو هئا پوءِ ڌارين ملڪن جا يهودي اچي هتي زوريءَ آباد ٿيا، اهڙي طرح جرمني، رشا، يورپ، آفريڪا ۽ ٻين ملڪن مان جيڪي يهودي ڏڪاريا ويا سي هتي پهچي ويا ۽ پوءِ ٻيا يهودي به هتي سٿيو مال ملندو ڏسي هتي هليا آيا. ان ۾ هنن سان انگريز ۽ آمريڪي سامراجين جو ساٿ هو. نتيجو اهو ٿيو جو 1940ع تائين فلسطين (اسرائيل) ۾ هنن جي آدمشماري ڏهه سيڪڙي مان وڌي ستر سيڪڙو ٿي وئي ۽ 1948ع ۾ هو نوي سيڪڙو ٿي ويا. ان وچ ۾ هنن اتي جو اصل رهاڪن ۽ عرب فلسطينين تي ڏاڍايون ۽ ظلم شروع ڪري ڏنا ۽ هنن کي پنهنجو ديس ڇڏڻ تي مجبور ڪيائون“

”هتي به ته ائين ٿيو. ورهاڱي وقت هنن پناهگيرن اچڻ شروع ڪيو. اسان رحم ڪائي هنن کي پناهه ڏني، اسان سمجهيو هو ته جيئن مينهن پوڻ وقت، ڪچي جهوپڙيءَ وارا پرواري پڪي جاءِ ۾ اچي پناهه وٺندا آهن ۽ مينهن ختم ٿيڻ تي موٽي پنهنجي جهوپڙيءَ وڃي وسائيندا آهن، سو هي به موٽي ويندا، پر هي ته هت گپ ڪوڙي ويهي رهيا ۽ ٻين کي به هيڏي سڏائيندا رهيا. هنن به هتي جي اصلي رهاڪن هندن کي هتان ڪڍڻ لاءِ فساد ڪرايا ۽ گهڻن هندن کي ان ڪري پنهنجو اباڻو ديس ڇڏڻو پيو“

”پوءِ ته هنن پناهگيرن جي ٻيگهي مچي وئي. جنهن ملڪ مان به تڙيا وڃن ته ڏو اچيو هتي پهچن. اهڙي طرح هندستان، يوگنڊا، بنگلاديش، برما، ويتنام يا ٻيو جتان به نيڪالي ملين ٿي ته اسلام جي نالي ۾ اچيو هتي ٿي پهتا“

”جيئن فلسطين ۾ ڪافي تعداد ۾ يهودي اچي ويا ته هنن فلسطين کي ٽڪرا ڪري پنهنجي جدا رياست قائم ڪرڻ جي گهر ڪئي، صفا ساڳئي

نموني ۾ جيئن هتي وارا پناهگير پنهنجو تعداد هٿرادو نموني وڌائي، سنڌ کي ٽڪرا ڪري پنهنجو ڪراچي صوبو بنائڻ چاهين ٿا.

”يهودي، فلسطين تي اتي جي اصلي ٻولي عربيءَ کي ريتي پنهنجي عبراني ٻولي مڙهي ۽ فلسطين جي زمينن ۽ ملڪيتن تي قبضو ڪيو، صفا ساڳئي نموني هتي پناهگيرن اسان تي پنهنجي اردو ٻوليءَ ٿاڦي آهي ۽ اسان جون جايون، جائدادون، ڪارخانا ۽ زمينون ڦهليون آهن.“

”اصل ۾ اسان لڏپلاڻ قبول ئي ڪانه ڪئي هئي. لاهور جي پاڪستان واري ٺهراءَ ۾ لڏپلاڻ جو ذڪر ئي ڪونه هو. اها لڏپلاڻ نه ٿي ها ته نئون ملڪ پاڪستان ڏاڍو مضبوط بنجي ها ۽ لڏپلاڻ نه ٿي ها ته يهودي ذهني وارن کي هيڏي اچڻ جو موقعو ئي ڪونه ملي ها ۽ هيڏا هاجرا ڪونه ٿين ها. جي پناهگير ۽ پنجابي لڏي وڃي بنگال ۾ نه وهن ها ۽ اتي اردو ٻولي نه مڙهي وڃي ها ته پاڪستان ٿي ئي ڪونه ها“

حقيقت ۾ يهودين جو ڪنهن به ڌرتيءَ سان پيار ڪونه هوندو آهي. هنن جو ڪوبه وطن ڪونه هوندو آهي. هو ملڪ جي امن، سلامتيءَ ۽ خوشحاليءَ جا خواهشمند ڪونه هوندا آهن. هنن جي سامراجي ذهني هنن کي دولت جو ڳولائو بنائي ڇڏيندي آهي. ان واسطي هو هندستان ۽ بهار ڇڏي بنگال ايندا آهن. بنگال ۾ ڦهي نه سگهيا ته برما هليا ويندا. برما ۾ دال نه ڳري ته سنڌ ۾ اچي نازل ٿيندا. هنن جي نه اسلام سان سچائي هوندي آهي ۽ نه پاڪستان سان“

”ان ڪري اسان کي پنهنجي ماڻهن کي ذهن نشين ڪرائڻ گهرجي ته جنهن صورت ۾ هي آهن ئي يهودي ته پوءِ هيل تائين جو هو اسان کي اسلام جي نالي ۾ احمق بڻائيندا رهيا آهن، ان کان اسين خبردار ٿي وڃون ۽ هنن کي يهودي ئي سمجهي هنن جي سازشن جو مقابلو ڪريون.“

”هنن يهودين جي منافقي ۽ مڪاريءَ جو ڪاٿو ڪير ڪري سگهندو؟ مرڳوئي اسان تي وڪ وڪ تي غداريءَ جو الزام پيا لڳائن. جيتوڻيڪ هو ان حقيقت کان به انڪار ڪري نه ٿا سگهن ته سنڌ ئي هڪڙو اهڙو پرڳڻو هو جتي هنن کي پناه ملي“

”هن وقت به سنڌ ئي پاڪستان جي ڪامنويلٿ يا گڏيل دولت آهي. پناهگير، پنجابي، پٺاڻ، بلوچ سڀ پيا سنڌ مان مالي، معاشي ۽ اقتصادي فائدا

حاصل ڪن

”ڏسجي ته ائين ٿو ته پاڪستان آهي ئي سنڌ. پناهگير هتي، پنجابي هتي، پٺاڻ هتي، بلوچ هتي، بنگالي هتي“

”ٻين سڀني پرڳڻن وارن سنڌ جي ملڪيتن، زمينن، نوڪرين ۽ روزگارن تي اچي قبضو ڪيو آهي. ڪو سنڌي ڪنهن ٻئي پرڳڻي مان اهڙو فائدو حاصل ڪرڻ جو سوچي به نه ٿوسگهي“

”ڏسجي ٿو ته هنن يهودين پاڪستان ۾ سنڌ کي ڦرلٽ ڪرڻ جو ذريعو ڪري سمجهيو هو. ٻيو هو بنگال، سو ته پاڻ ڇڏائي ويو“

”اڳي ته اسين هنن کي مسلمان سمجهندا هئاسين، ان ڪري هنن جي اسلام جي نالي ڦهلايل چار ۾ ڦاسندا رهياسين، پر هاڻ جڏهن اسين سڃاڻي ويا آهيون ته هو ڪردار جا يهودي آهن ته پوءِ هنن جي اسلام جي نالي ۾ ڦهلايل چار ۾ ڦاسڻ جو سوال ئي ڪونه ٿو اٿي. هو سامراجي آهن ۽ هنن سان ائين ئي وڙهيو جيئن سامراجين سان مقابلو ڪجي“

”فلسطين جي جدوجهد اسان جي سامهون آهي“

”ڊگهي جنگ ۽ لاڳيتي جاکوڙ“

”خبر اٿئي ته هي انهيءَ ڳالهه تي ايترو زور ڇو ٿا ڏين ته اسين پاڻ کي سنڌي، پنجابي، پناهگير نه پر صرف مسلمان سمجهون. هو ائين ان ڪري ڪن ٿا ته هنن جو سنڌ جون زمينون ۽ ملڪيتون ڦهليون آهن، سو اسين هنن کي مسلمان پائر سمجهي اعتراض نه ڪريون. پر جيئن ته هو يهودي ثابت ٿيا آهن، انڪري هنن جي اها هٿ ٺوڪيل حجت به ڪا وزن ڪانه ٿي رهي“

”هو قوميت جو بنياد مذهب کي به ان ڪري بنائڻ ٿا ته هو ٻاهران اچي سنڌ جي ڪارخانن، جائدادن، نوڪرين ۽ روزگارن تي ڌاڙا هڻندا رهن ۽ سنڌين کي ان خلاف احتجاج ڪرڻ جو موقعو نه ملي، پر جيئن ته هنن پاڻ کي ذهني طرح ۽ عملي طرح يهودي ظاهر ڪيو آهي، ان ڪري اسين سندن ئي ان ٻڌايل بنياد تي بيھڻ نه ڏينداسين.“

اهڙي طرح اسين انهن غير سنڌي ڪامريدين کي سمجهي ويا آهيون. جي چون ٿا ته مارڪس جو نعرو هو ته ”دنيا جا پورهيتو هڪ ٿي وڃو!“ ان ڪري جيڪي غير سنڌي مزدور، سنڌ ۾ ڪم ڪن ٿا، تن تي سنڌين کي اعتراض هئڻ نه گهرجي. اسان کي خبر آهي ته مارڪس جي انهيءَ نعري جي

اها غلط سمجھائي آهي. ان جو مطلب هو ته مزدور پنهنجي پنهنجي علائقي ۾ رهي سرمائيدارن ۽ سامراجين جو مقابلو ڪن ۽ ٻين علائقن جي اهڙين ئي تحريڪن ۾ هنن جي مدد ڪن، ان جو مطلب اهو ناهي ته ٻين علائقن ۾ وڃي اتي جي رهاڪو مزدورن کي حقن کان محروم ڪيو وڃي.

”مان سوچيندو آهيان ته هتي رهندڙ ڪامريڊ سچا ڪامريڊ نه آهن. پهرين ڳالهه: جي هو سچا ڪامريڊ هجن ها ته هڪ مذهب جي بنياد تي ٺهندڙ رياست ۾ هندستان مان لڏي ڪونه اچن ها. يا جي هتي ڀنڊاڻيا هئا ته پناهگيرن جي پنهنجي ڌاري ٻولي هتي مڙهڻ ۾ پناهگيرن جي سامراجي ڪردار جي مخالفت ڪن ها. نه وري هنن بهارين ۽ ٻين ڌارين جي هتي اچي آباد ٿيڻ خلاف آواز اٿاريو آهي. هنن هر معاملي زبان، نوڪرين، ڪاليجن ۾ داخلائن جي سلسلي ۾ سنڌين جي مقابلي ۾ پنهنجن پناهگيرن جي مدد ڪئي يا مجرمانِي خاموشي اختيار ڪئي. هينئر به ڏسجو ويٺا ته سنڌ کي ٽڪرا ڪرڻ ۾ هو پناهگيرن جو پاسو وٺندا. هي جي سچا ڪامريڊ هجن ها ته پناهگيرن، پنجابين ۽ ڀٽانن جي پنهنجن علائقن ڏانهن واپس لڏي وڃڻ جا حامي هجن ها ۽ اهڙي عملي جدوجهد ڪن ها.“

اهڙي طرح پنجابي ڪامريڊ به سچا ڪامريڊ ڪونه آهن. هنن ڪڏهن به پنجابين کي سنڌ ۾ زمينون ملڻ خلاف آواز بلند نه ڪيو آهي. يا پنجابين طرفان سنڌين تي جي ٻيون زيادتيون ٿين ٿيون، تنهن ۾ سنڌين جو ساٿ نه ڏنو آهي. اهڙي ريت ڀٽان ڪامريڊن به سنڌ ۾ ڀٽان مزدورن جي لوت جي باري ۾ ٻڙڪ نه ٻولي آهي.

”مطلب اهو آهي ته ڪنهن سنڌي ڪامريڊ کي هتي جي غير سنڌي ڪامريڊ تي پاڙڻ نه گهرجي، نه هن مان سنڌين جي چڱائي لاءِ اميد ڪرڻ گهرجي ۽ نه هن کي سچو ڪامريڊ سمجهڻ گهرجي.“

”اڄ به عملي طرح اسان اسلام يا ڪميونزم جي جذبي سان نه پر قوم پرستيءَ جي جذبي سان ڀريل آهيون، جيتوڻيڪ زباني طرح پاڻ کي اسلام پرست يا ڪميونسٽ ظاهر ڪرڻ جي منافقي ڪريون ٿا.“

”خاص ڪري غير سنڌي ڪامريڊ، قوميت جي مسئلي جي پڇاڙ نه ڪندو آهي، ڇو ته هن کي خبر آهي ته اها ڳالهه سندس پنهنجي قوم جي مفاد جي ابتڙ آهي، هو ڪنهن حد تائين مذهب جي اوت به وٺندو آهي، ڇو ته

هن کي ڄاڻ آهي ته ان ۾ سندس پنهنجي قوم جو فائدو آهي”
”اها حقيقت ثابت ٿي چڪي آهي ۽ بار بار ثابت ٿي چڪي آهي ته دنيا
۾ انسان جو سگهاري ۾ سگهارو جذبو قوميت جو آهي” □
(۱۷ ڊسمبر ۱۹۷۸)

معافي ثواب جي

”هیلو جاني!“

”هیلو!“

”اٿين پيو نهارين جن ڪڏهن ڏٺو ڪونه اٿيئي! ڪونه ٿو سڃاڻين ڇا؟“
”تون تون ڪير آهين؟ ڏاڍي گهراڻپ مان پيو ڳالهائين!“
”منهنجو آواز به ڪونه ٿو سڃاڻين ڇا. ڀلا هن منهنجي ڪپڙن ڏي غور

سان ڏس!“

”ڏنل ته ڏسجين ٿو، پر“

”اڙي ڇا جي پر پر ڪري ٻڌي اٿيئي، هٿ به نه ٿو ملائين. هونءِ ته
ڀاڪر پائڻ کانسواءِ گڏجندو ڪونه آهين! اڃا به پيو دوڏا ڦاڙي نهارين! اڃا
به“

”“

”ڀلا هي ڏس! ڪڙڪ نوتن جي ٿهي! اڄ ئي هڪڙي نيڪيدار کان
ڪميشن ملي اٿر. ۽ جڏهن اهڙيون ٿهليون ملنديون آهن، تڏهن پاڻ ٻئي شهر
جي بهترين هٽل ۾ هلي به ڪمرا وٺندا آهيون. سڄي رات ڊنر، شراب
ڪباب ۽ سهڻين ڪال گرلس (Call_girls) سان عيش ڪندا آهيون.“

”اڙي پاڙيا، تون آهين. يار، مون ته توکي صفا ڪونه سڃاتو. ڏاڙهي
ڪڏهن ڪوڙايو؟“

”به ڏينهن اڳ“

”اها وري جوڳي ڪيئن اچي ويئي. پهرين ته ڏاڙهي ڪونه رکائيندو
هئين. پوءِ اوچتو رکائڻ شروع ڪيئي. وري وڃي حج به ڪري آئين. حج
کانپوءِ تنهنجي ڏاڙهيءَ جي ڊيگهه وڌندي ويئي، ۽ اوچتو اڄ ڏسان ٿو ته اها
صفا چٽ آهي.“

”ڀلا منهنجي هلت چلت ۾ ڪو فرق ڏٺي؟“

”اها ته مونکي خبر آهي ته ڏاڙهيءَ جي سنت ۽ حج جي فرض کان اڳ توڙي پوءِ تون فضل ربيءَ کان ڪونه مڙيو آهين. پاڻ جنن پنڌ اڳيرو تنهن رفتار به تيز آخر معاملو ڪهڙو آهي؟“

”هن سماج ۽ هن وايو منڊل ۾ ڪوڙي عزت ۽ پاڻ تي نيڪ هجڻ جو ٺپو لڳرائڻ جي شوق ۾ ماڻهوءَ کي عقل ۽ ضمير خلاف، بهروبي ڍونگ رچائڻو پوي ٿو.“

”پر پاڙيا، اهڙو گنيپير ۽ فيلسوف ٿيڻ جي ڪهڙي ضرورت آهي. سنئين سنڌي ڳالهه ڪئي ڪر.“

”ڀائو! حياتيءَ ۾ به منافقتون ڪيو اٿم؛ هڪ ڏاڙي رکائڻ جي، سا ته ڪوڙائي ڇڏيم. هي حج ڪرڻ جي سا خدا معاف ڪندو.“ □

(۷ جولاءِ ۱۹۸۶)

ٻيجل، ٻئي روپ ۾

”سائين، قومي گيت ڇا ٿيندو آهي؟“

”ڇا؟ . . . ڇا ٿو چيئن؟“

”مولا وڌائي، مون اهو ٻئي پڇيو ته قومي راڳ ڇا ڪي چئبو آهي؟“

”ڇو . . . ڇو ٿو پڇين؟“

”خدا ڀلو ڪرئي، اهو به ٻڌايان ٿو، پر پهرين مونڪي سمجهايو ته

سهي.“

”قومي گيت، انهن گيتن کي چئبو آهي، جي قوم جي باري ۾ هجن.“

”سائين، مان ڇت ماڻهو، ائين ڪٿي ٿو سمجهي سگهان، کولي ٻڌايو.“

”پهرين ته اهي قوم جي ٻوليءَ ۾ هجن.“

”اهو ته اسين پنهنجي ٻوليءَ ۾ ئي ڳائيندا آهيون.“

”اهي گيت پنهنجي ڌرتيءَ جي باري ۾ هجن، يعني پنهنجي ڌرتيءَ جي

ماڻهن، جهانگيڙن ۽ سانگيڙن جي باري ۾ هجن، پنهنجي ڌرتيءَ جي جبلن،

ندين ۽ ٻھاڙن جي باري ۾ هجن، پنهنجي ڌرتيءَ جي جهنگن، ڳوٺن ۽ شهرن

جي باري ۾ هجن، پنهنجي ڌرتيءَ جي هارين، ڪاسين ۽ پورهيتن جي باري ۾

هجن.“

”ها سائين، ٻيو؟“

”اهي گيت پنهنجي ڌرتيءَ جي تاريخ جي باري ۾ هجن، يعني تاريخي

واقعن جي باري ۾ هجن. پنهنجي ڌرتيءَ جي سورمن ۽ سورمين، سورهن ۽

سورهياڻين، سروڇن ۽ سروڇاڻين جي باري ۾ هجن. جي ڌرتي ڌارين جي

غلام هجي ته اهي گيت آزاديءَ جا امنگ پيدا ڪرڻ وارا هجن.“

”ها سائين، اڃا به ٻيو ڪجهه؟“

”اهي گيت پنهنجي ڌرتيءَ جي سڀيتا جي باري ۾ هجن، يعني ڌرتيءَ جي

رهاڪن جي رهڻي ڪرڻي، اٿڻي وهڻي ۽ هنن جون ريتيون رسمون. انهن جو

روشن پهلو اجاگر ڪيل هجي ۽ اوندا هو پهلو ننڍيل هجي. انهن گيتن ۾ پنهنجي ڌرتيءَ تي پرماري نظام ۽ پيڙيندڙ طبقي خلاف پيڙهيل طبقي کي جاکوڙ ڪرڻ جو سڏ هجي. اهڙا گيت جن جو فن عوام لاءِ هجي.

”مولا پلو ڪرئي، ڳالهيون ته گهڻي ڪري وٺين. ڪي سمجهه ۾ آيون، ڪي ڪونه آيون. پر مطلب اهو ٿيو ته قومي گيت آهي آهن، جن ۾ پنهنجي ڌرتيءَ جون ڳالهيون هجن. بس سائين، هاڻ هڪڙي عنايت ڪريو.“

”ڪهڙي؟“

”مونکي ڪن ماڻهن ٻڌايو آهي ته توهان شاعر آهيو ۽ ڏاڍا سٺا قومي گيت ٺاهيندا آهيو، مان ان ڪري ئي توهان وٽ آيو آهيان.“

”پوءِ مان ڇا ڪريان؟“

”مون کي چار پنج ڀلا ۽ نوان قومي گيت ٺاهي ڏيو.“

”ڇو، ڇا ڪندين؟“

”اسين مڱڻهار آهيون، ڳائڻ وڃائڻ وارا، اهوئي اسانجو گذر سفر آهي. اهي گيت محفلن ۾ ڳائينداسين.“

”تون ته ڳچ ڄمار جو ٿو ڏسجين، هن مهل تائين ڇا پئي ڳايو وڃايو اٿئي، جو هنيئر هي خيال آيو اٿئي؟“

”مولا وڌائي، سڄي عمر ته عشق ۽ پيار جا راڳ پئي ڳايا اٿئون ۽ داد حاصل ڪيو اٿئون، پر هاڻي اهو وقت نه رهيو آهي!“

”ڪيئن ڀلا؟“

”سائين، هاڻي شاگردن جي محفلن، سياسي ۽ ادبي ميڙن ۽ لطيف گهوت جي جشنن ۾ ته ٺهيو، پر مڱڻي ۽ شاديءَ جي موقعن تي به ماڻهو انهن ڳائڻن کي گهرائڻ ٿا، جي قومي گيت ڳائڻ ٿا. اسانکي جي ڪوئين ٿا ته به اتي موجود ماڻهو قومي گيت ڳائڻ جي فرمائش ڪن ٿا. اسان جيڪي راڳ ۽ گانا ڳائيندا آهيون، يا جيڪي اسانجي وڏا ڳائيندا هئا، تن تي نڪو ايترو داد ملي ٿو ۽ نه ايتري گهور ٿئي ٿي. اسان ڏسندا آهيون ته قومي گيت ڳائيندڙن تي گهور به ڏاڍي ٿئي ٿي ۽ ماڻهو داد به ڏاڍو ڏين ٿا. عشق ۽ پيار جي گانن تي ته اسين مڱڻهار نچندا آهيون، پر قومي گيتن تي، ٻڌندڙ تازين جو ٿهڪو

لڳائي ڏين ۽ جوش ۾ اٿيو نچڻ لڳن. لوڪ گيت به ماڻهن کي وٺن ٿا، پر قومي گيت ٻي ڳالهه آهن. سو باباسائين، مولا ڀلو ڪرئي، ڪي اهڙا ٻول لکي ڏي جو ٻڌي ماڻهو مست ٿي وڃن! . . . □

(۱۲ نومبر ۱۹۸۲)

نئون نياپو: مارچ ۱۹۸۴

ٻهنيون اهڙيون ماڙيون

”ڪلهوڪي حادثي ۾، چار ماڙ اڏجندڙ عمارت اچي پٽ تي پئي. ان ۾ اسان جا چويهه پٺاڻ مزور ٿڌي تي ئي اٿت مري ويا، ۽ پنجاه کن سخت زخمي ٿي پيا. انهن مان ٻه پتو ٺاهي ڪيترا مرن. جيڪي بچندا، سي به لولا لنگڙا ٿي پوندا. هنن جي جيون جنجال بنجي پوندو.“

”ڪيڏي نه دل ڌاريندڙ گهٽنا!“

”اسين ڪهڙا نه بد نصيب آهيون. هڪڙو پرديس جو موت، نه رڳو حياتيءَ جي پڇاڙڪين گهڙين ۾ پنهنجن ٻار بچن ۽ پيارن کان سوين ڪوھ پري، ۽ انهن ماڻهن ۽ پيارن کي الائي موت جي خبر ڪڏهن اوچتو پوي، يا شايد ڪڏهن پوي ئي نه، ۽ تنهن کان سواءِ، مرڻ کانپوءِ به پنهنجي ديس جي مٽي نصيب نه ٿئي.“

”اسانجا لاش رليو وڃن. ايترو خرچ ڪير ڪري اسان جا لاش اسانجي وطن تائين پهچائي. تنهن کان سواءِ اسان جا گهر ۽ ڳوٺ ايترو پري ۽ اهڙن اٿانگن پيچرن تي آهن، جو اوستائين لاش پهچڻ ۾ گهٽ ۾ گهٽ ٻه ڏينهن لڳيو وڃن. تيستائين اهو لاش اهڙي ڌپ ڪري ويندو، جو ڪو اوڏو به اچڻ نه چاهيندو. ان ڪري اسانجي ماڻهن کي به اسانجي موت جي خبر، اسانجي مرڻ کان ڪيترا ڏينهن پوءِ پئجي سگهي ٿي. هو ويچارا پڇاڙيءَ ۾ منهن به ڏسي ڪونه سگهن.“

”ها ادا، حياتيءَ ۾ به اسين پنهنجي وطن جي ڌرتيءَ کان دور گذارڻ تي مجبور آهيون. اتي ڪو روزگار ڪونهي. پيٽ لاءِ مجبور ٿي هيڏو پري اچڻو پوي ٿو، پنهنجي ڌرتيءَ کان پري، پنهنجي ٻارن ۽ پيارن کان پري، پنهنجي خوشين کان پري. گهر ٻن ٻن، ٽن ٽن سالن کانپوءِ مس وڃي سگهون، ۽ سو به ٿورن ڏينهن لاءِ.“

”ها يار، جي اسان کي پنهنجي ملڪ ۾، ۽ پنهنجي گهرن ۽ ڳوٺن جي ويجهو روزگار ملي وڃي ته پرديس جا پنڌ ڇو ڪريون، جدائيءَ جو وره ڇو برداشت ڪريون. ڪير پنهنجي زمين، پنهنجو گهر، پنهنجا جگر جا

ٽڪر. شوق سان ڇڏي وڃي ايترو پري رهندو ۽ ايترو ڊگهو عرصو پرڏيهه ۾ گذاريندو“

”ها، جي سرڪار اسان واسطي ڪجهه به ڪرڻ چاهي ٿي ته ههڙا يا ٻئي قسم جا ڪارخانا اسانجي پرڳڻي ۾ کولي سگهي ٿي. اتي به ڪچو مال آهي، اتي به اسانجا جبل ۽ ميدان قدرتي خزانن کان خالي نه آهن. نيت هجي ته غريبن لاءِ اتي به سڀ سهوليتون ٿي سگهن ٿيون. اسانڪي پنهنجي ئي پرڳڻي ۾ مزوري ملي ته ان کان وڌيڪ اسان لاءِ ڪهڙي خوشي ٿي سگهي ٿي. اتي اسان ٺاهر سان رهي سگهون ٿا. اتي اسان جون دليون به ڀريل رهن ٿيون ته پنهنجي ديس ۾ آهيون. اتي اسان لاءِ هر شيءِ ۾ پنهنجائپ آهي. پنهنجا راڳ، پنهنجا ناچ، پنهنجا ميلا ملاڪڙا، پنهنجون ريتيون رسمون. هتي اسان پاڻ کي هر معاملي ۾ اوڀرو سمجهون ٿا. هتي اسانجي عيد به عيد ناهي. اتي اسان رواجي رهڻي ڪرڻي ۽ ٻه هتي جي عيد کان سرس خوشي محسوس ڪندا آهيون.“

”ها سڀ ڪو پنهنجن ۾ ٿو سونهي. هتي اچي اسانڪي احساس ٿو ٿئي ته اسان جي اصلي جڳهه پنهنجو پرڳڻو آهي جتي زمين، ماڻهن، وڻن ٿڻن، باغن کيٽن، پهاڙن ماڻرين، ريتن رسمن، ڍورن ڍڳن، ٻولي ۽ ڪچهريءَ ۾ پنهنجائپ آهي.“

”اسانجا خان ۽ نيڪيدار اتي به اسانجو رت چوسين ۽ پنهنجا کيسا پرين، ته هتي به هو اسان کي ساڳئي نموني استعمال ڪن ٿا. هو اسانجي مجبوري ۽ بيڪسيءَ جو هتي اڃا به وڌيڪ ۽ ناجائز فائدو وٺن ٿا. هاڻي هن عمارت جو نيڪيدار هڪڙو پٺاڻ آهي، هو اسان مزورن کان وڌ کان وڌ ڪم وٺي، ٿوري ۾ ٿورو اجورو ٿو ڏئي. ڪم اڪلائڻ ۾ اهڙي ٽڪڙ ڪري ٿو، جو اهو خيال به نه ٿو ٿئيس ته هيڏي ساري وڏي عمارت اوچتو نه ٽرڪاٽ ڪري اچي پٽ پوي. ٿيو به ائين.“

”تو کي خبر آهي ته هن عمارت جي ٻي ماڙ جي جڏهن آر. سي. سيءَ جي ڇت پئجي چڪي، تڏهن ان کي اصول ۽ قاعدي موجب ويهه ڏينهن لاڳيتو پاڻيءَ سان تر رکڻو هو. ان کانپوءِ مٿان اڏاوت ڪرڻي هئي، پر هن نيڪيدار فقط اٺ ڏينهن پاڻي ڏياريو ۽ پوءِ هڪدم ان مٿان اڏاوت شروع ڪري ڏنائين. پاڻي به اڻپورو ڏنائين. ان ڇت کي پورو پاڻي ڏيڻ لاءِ گهٽ ۾

گهٽ ويهن مزورن جي گهرج هئي، پر هن رڳو ڏهه مزور ان ڪم تي لڳايا، جي پورو پاڻي ڪونه پهچائي سگهندا هئا. انهن ڳالهين طرف هن جو اسان مان ڪن مزورن ڌيان به ڇڪايو، پر هن کي پنهنجي تڪڙ لڳي پئي هئي ته جلد کان جلد گهڻي کان گهڻو خزانو هٿ ايندو وڃي. نتيجو اهو ٿيو آهي جو اها عمارت ڊهي پئي آهي، جنهن ۾ موت جو شڪار مزور ئي ٿيا.

”اها به ته خبر هوندءِ ته هن عمارت جو مالڪ هڪ پنجاب جو لڪاپتي سيٺ آهي. هو پاڻ ته پنجاب ۾ ويٺو آهي. هن کي هتي جي ماڻهن ۽ مزورن تي ڪهڙو ڪهڪاءُ ايندو. جي عمارت ڪم هلندي ڊٺي، تڏهن به مزور مردن جي گهر ٺهي وڃڻ کان پوءِ، انهن جي رهاڪن سميت عمارت پٽ تي اچي پئي تڏهن به هتي جا ماڻهو مردن. هن جو ڪم پيسي سان، سو هو هتان لڪ ميڙي، پنهنجي گهر کڻي ويندو. هو ته ايترو پري آهي، جو جي سندس ڪرتوتن ڪري هن عمارت سان حادثو ٿيو ۽ سوين انسان موت جو شڪار ٿيا ته به هو هتي جي ماڻهن جي عتاب ۽ لعنت ملامت کان پري رهندو.“

”اسان هتي جي عام ماڻهن ۾، اسان لاءِ نفرت ۽ حقارت به ڏسندا رهيا آهيون. هتي به مسڪين ۽ بيروزگار ماڻهو آهن. هو به هتي جي ڪارخانن ۽ اڏاوتن ۾ پورهيو ڪرڻ چاهين ٿا. پر هڪ نموني اسين پرديس جا مزور، هنن جا حق هڙپ ڪيو ويٺا آهيون. اسانجا سينيون ۽ ٺيڪيدار، هنن کي ڪم ڏيڻ نه ٿا چاهين. مون پاڻ هنن کي اهو ڪٽرپڻو ڪندي ڏٺو آهي. مون ڪوڙ تر جي ماڻهن کي هتي مزوري ۽ ملازمت ڪرڻ لاءِ درخواستون ۽ مڻيون ڪندي ڏٺو آهي، پر هتي جي ڪارخانن ۽ ڪمپنين جا مالڪ ۽ ٺيڪيدار، جي گهڻو ڪري ٻاهريان آهن، سي هتان جي لائق ماڻهن کي به موٽائي ڇڏيندا آهن.“

”ها، مان ته ٿورو گهڻو پڙهيل پڻ آهيان، ۽ اخبارون پڙهندو آهيان. مونکي خبر آهي ته هتي جا اصل رهاڪو، هتي ايندڙ ٻاهرين کان انهيءَ ڪري ئي اڻوڻندڙ احساس رکن ٿا.“

”آهي به هنن جي اها ڳالهه واجبي ۽ سڀاويڪ.“

”اهو به تو ڏٺو هوندو ته جڏهن به سنڌي پنهنجا اهڙي قسمر جا حق گهرندا آهن ته ٻاهران آيل گڏيل محاذ ٺاهي، هتي وارن جي مخالفت ڪندا آهن، ۽ هنن کي هر نموني محروم ڪرڻ جي ڪوشش ڪندا آهن.“

”ٻولين جي فسادن ۾ تو ڏٺو هوندو ته اسان واري نيڪيدار، اسان پٺاڻ پورهيتن کي هتي جي رهاڪن خلاف پڙڪايو هو ۽ بچ ڪئي هئي ۽ لالچ به ڏني هئي.“

”ٻاهرين مزورن، ٻاهرين سرمائيدارن ۽ پرمارن جو پاسو ڪيو. ٻاهرين مزورن، هتي جي مزورن تي حملا ڪيا.“

”اهڙي حالت ۾ ائين چوڻ ته مزور پاڻ ۾ پائڻ آهن، سو غلط آهي. ۽ ”دنيا جا مزدورو، هڪ ٿي وڃو“ وارو نعرو پڻ بيجا آهي. ان حالت ۾ ٻاهرين مزورن، ٻاهرين سرمائيدارن جي دلاليءَ جو ڪردار ادا ڪيو.“

”اسان کي پورو احساس آهي ته اهڙيون ماڙيون ڏهنديون رهنديون؟“ □

اداري جا ويجهو پترا ٿيل بهترين ڪتاب

شاهه جو رسالو - مڪمل -

(ڪلياڻ آڏواڻي جو مرتب ڪيل، ٻن بهترين بڙائن ۾. چئن ڪارن ۽ ريگزين ڪور پڪو جلد، آفيسٽ پيپر تي ڇپيل. ٻيل ڪرائون سائيز.)
سند ۾ پهريون ڀيرو بهترين گيت اپ ۾.
ڪل صفحا 496. قيمت: =/150 روپيا

نسيم ڪرل جون ڪهاڻيون

سنڌي ادب جي مهان ڪهاڻيڪار نسيم ڪرل جي مڙني ڪهاڻي تي مشتمل ڪتاب، جنهن ۾ سندس ٽن مجموعن، ”شبنم شبنم ڪنول ڪنول“، ”چوٽيهون در“ ۽ ”بمي“ ۾ ايل ڪل ڪهاڻيون شامل آهن ۽ گڏوگڏ سندس ڪهاڻين تي سنڌ جي ٽن سڃاڻ نالن: ولي رام ولي، نجم عباسي ۽ عبدالقادر جوڻيجو جا تفصيلي رايو پڻ شامل ڪيل.

ڊيمي سائيز، 292 صفحا ۽ چار رنگو بهترين ٽائيٽل.

قيمت =/80 روپيا.

ماڻڪ

سنڌي ادب جو سر موڙ نالو. سنڌي ڪهاڻي کي نئين گس ڏانهن نيندڙ، بلڪ سنڌي ڪهاڻي توڙي ناول لاءِ نئون گس گهڙيندڙ نالو، جيڪو جيئري مخالفتن جي وڙ ڇڙهي ويو ۽ مرڻ کان پوءِ وساريو ويو، سندس ڇپيل ٽي بهترين ڪتاب:

1- **حويليءَ جا راز** (ڪهاڻيون)
(جنهن ۾ سندس ڪل ڪهاڻيون شامل آهن.)

2- **ساهه مٺ ۾** (ناول)
(جيڪو ضيا شاهي دؤر ۾ سنڌ ۾ ڇپجي نه سگهيو ۽ موهن ڪلپنا جي چواڻي؛ ماڻڪ جيڪڏهن هي ناول نه لکي ها ته ايترو جلد نه مري ها.)

3- **ٽي ناوليٽ**
(جنهن ۾ ماڻڪ جا ٽي شاهڪار ناوليٽ، ”رج ۽ پڙاڏا“، ”پاتال ۾ بغاوت“ ۽ ”لڙهندڙنسل“ شامل آهن.
هر ڪتاب جي قيمت =/45 روپيا.

سنڌ ڪهاڻي (تاريخ)

(سنڌ جي تاريخ کي نئين رخ کان ڏسنٽڙ، هند ۾ رهنٽڙ جلاوطن سنڌي
ڪيول ملڪاڻي جي ڪتاب The Sindh Story جو سنڌي ترجمو.)

گوند وينا گذري

(سنڌ جي قومي/عوامي شاعر ”ابراهيم منشي“ جي اها شاعري،
جنهن ون يونٽ کان ضيا شاهي دؤر تائين جنم ورتو ۽ اک ڇنڀ ۾ سنڌ
جي ڪنڊ ڪڙڇ ۾ مقبول ٿي. جنهن جو پهريون ڇاپو هٿوٿ ڪپي ويو.
هي ڪتاب ٻيهر ڪمپيوٽر تي ڪمپوز ٿي پترو ٿيو آهي.)

اداري جا ايندڙ ڪتاب

1- پاڻ ۾ ويٺا آهيون **نجم عباسي**
(وڏي عرصي کان پوءِ نجم عباسي جي ڪهاڻين جو نئون مجموعو،
بيمي سائيز ۾.)

2- درد جو دريا **موهن ڪلپنا**
(موهن ڪلپنا چواڻي: هي ناول منهنجي سڀني ناولن کان بهترين ناول
آهي ۽ سندس خواهش موجب سنڌ ۾ ڇپجي رهيو آهي.)

3- زندگي او زندگي **استاد بخاري**
(موت سان مسلسل جنگ جوڻي کيس شڪست ڏيندڙ، زندگي جي
فاتح شاعر ”استاد بخاري“ جي شاعري جو نئون مجموعو.)

4- نيڻ مهڻي خيال جاڳيا **تاج جويو**
(جديد سنڌي شاعريءَ جو اڀياس - سنڌ جي سڄاڻ شاعر تاج جويو
جي قلم سان.)

5- وحشي جيوت جا نشان **محمد ابراهيم جويو**
(سنڌي ادب کي روشن خيالي جي گس لائيندڙ محترم نالي محمد
ابراهيم جويي جو ترجمو ڪيل بار بار پڙهڻ جهڙو ڪتاب.)

[جمال و حیثیت]

سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhssalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhssalamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>